

STEVEN SPIELBERG DIGITAL YIDDISH LIBRARY

NO. 05850

GEZAMELTE SHRIFTEN IN
FUFTSEHN BENDER

S. An-Ski

•



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

ש. אַן-סקי

(שלמה-זנוויל ראפאפארט)

געזאמעלטע יאריפטען

פינפטער באנד

דריטע אויפלאגע

פערלאג „אַן-סקי“

תרפ״ז—1927

ווילנא—ווארשא—ניו-יאָרק

אויסגעפיהרט דורכ'ן פערלאג ש. שרעבערק.

פערקויף: געזעלשאפט „צענטראל“ ווארשא.

PRINTED in POLAND

SZ. AŃ—SKI.

tom piąty

ZNISZCZENIE GALICJI

Warszawa, 1927

Wydawnictwo „AN—SKI“ Wilno—Warszawa—Nowy—Jork.

SH. AN—SKY

volume fifth

THE DESTRUCTION OF GALICIA

Warsaw 1927

Publishing Company „AN—SKY“ Vilno—Warsaw—New—York.

Drukarnia I. Hendlera. Długa 26

איבערדרוקען און איבערוועצען און דער ער.
לויבעניש פֿון אויטאָרט צואה-פערוועלטער
איז שטרענג פֿערבאָטען.

Copyright Dr. Ch. Zhytlowsky
Marquand Ave Bronxville
New-York. U. S. A.

הילע פֿון יוסף זיידענבייטעל.
צינקאָקלישען אויסגעפֿיהרט דורך ח. גאָלדבערג.
דעם זאָץ האָט אויסגעפֿיהרט פֿייגע שריפטגיסער.

דעם 6-טען מאי בין איך אָבגעפּאָהרען פון קיעוו קיין לעמבערג. דאָס מאָל בין איך געפּאָהרען נישט דורך בראָד, וואו די גאַנצע ליניע איז געווען פּערש, אָגען מיט מיליטער-צוגען, נאָר איבער וואָלאַטשיסק און טאַרנאָפּאָל. די געגענד איז אין אָנפּאַנג מלחמה אַריבער צו די רוסען כמעט אָהן שלאַכטען און אויפ'ן גאַנצען וועג איז נישט געווען צו בעמערקען די סמנים פון מלחמה: נישט קיין פּערברענטע דערפער און הרובע פּאַל-וואַרקעס, נישט קיין פּערלאָזענע שאַנצען און דראָט-פּערצוימונגען. פון דער ווייטען זעהען זיך גאַנצע דערפער און קירכעס. אין פעלד-טורעמס היי, עס פיטערן זיך טשערעדעס פיה. אפילו די איינצעלנע וואונדען, וואָך די ערד האָט בעקומען, זעלטענע שאַנצען און סנאַריאַדען-גריבער, ווערען פּערצויגען און פּער-וואַקסען דורך דער שעפּערישער קראַפט פון דער נאַטור, וועלכע האָט נאָר-וואָס ערוואַכט אונטער'ן שיין פון דער פּרילינג-זון. און דער מענש, דער פּויער, וועלכער טרעפט זיך אויף די ווייט פּונדערגעוואָרפענע פעלדער, נעהמט אָנטייל אין דער

שעפערישער ארבייט. ער אַקערט די ערד, בויט הייזער, פיהרט אין שטאָדט אַריין דאָרפישע סחורות. אין אַרומיגער נאַטור איז אַלץ דורכגעדרונגען מיט אַזאַ רוהיגקייט און זיכערקייט, אַז עס איז אונמעגליך פאַרצושטעלען זיך, אַז אין וועלכע-עס-איז הונדערט—הונדערט און פופציג וויאָרסט פון דאַנען קומען פאַר די פערביטערסטע בלוטיגסטע שלאַכטען און אַז דער שטורם פון מלחמה דערנעהנטערט זיך אַהער צו אַט די רוהיגע פּעלדער און דערפער.

נאָר אויף וויפיל דאָ, אויף די ביידע זייטען וועג הערשט אַ פרייהלינג-שטימונג און אַ נאַטור-שעפערישע זיכערקייט, אויף אַזויפיל הערשט אַ נערוועזע בעוועגונג און אַ שטאַרק צורודע-רונג אויף דעם שמאַלען אונענדליכען אייזענבאַהן-פאַס, וועלכער ציהט זיך דורך פּעלדער און וועלדער צו די בלוטיגע און שטורמדיגע ערטער. יעדע עטליכע מינוט טראָגען זיך דורך אַנ-געפאַקטע מיליטער-צוגען. אַלע סטאַציעס זענען געפאַקט מיט מיליטער. אונזער צוג, אַ קוריער-צוג, וועלכער דאַרף אָנקומען אין לעמבערג איינס אַ זייגער בייטאָג, קומט אָן ניין אין אָווענד. אונז קומט אויס כמעט אויף יעדער סטאַציע צו שטעהן שעה'ן לאַנג און דורכלאָזען צוגען מיט מיליטער, מיט סנאָריאַדען, מיט האַרמאַטען. אין דערזעלבער צייט קומען אונז אַנטקעגען צוגען מיט פּערוואַינדעטע, געפאַנגענע, אַנטלאָפענע. אַט געהט דורך אַ סאַניטאַר-צוג. אין אַלע פענסטער זעהען זיך פּערבינטעוועטע קעפּ, הענד און אַנדערע טיילען פון גוף. קוקען אַרויס ערנסטע, בלייכע, צעווייטיגטע פּנימער, טרויעריג-נייגיריגע בליקען און אַלע ציהען זיך צו דער פרייהלינג-זון.

נאָך דעם צוג—אַ משא-צוג אָנגעפאַקט מיט געפאַנגענע. עס דוכט זיך, אַז זיי זיצען איינע ביי די אַנדערע אויף די קעפּ. די, כאַר וועלכע עס האָט זיך נישט געפונען קיין אָרט אין די וואַגאַ-נען, זיצען אויף די דעכער, אויף די בופּערס. קיינער היט זיי נישט. אָדער מ'איז זיכער, אַז זיי וועלען נישט אַנטלויפען, אָדער מ'האַט נישט דאַגעגען. די געפאַנגענע זענען מעהרסטענ-טייל באַרוועסע, אַרומגעריסענע, בעוואַקסענע. נאָר זיי קוקען

צ'רויס מונטער, זענען רוהיג, אין די פאָועס און בעוועגונגען א זיכערקייט. עס געהען צווישען זיי בעלעבטע געשפרעכען, עס קלינגט אַ הייליגער געלעכטער. גאָרנישט צו פּערגלייכען מיט די פּער'הושכ'טע, איינגעפויגענע, פּערצאָגטע און דערשראָקענע גע-פּאַנגענע, וועלכע איך האָב געטראָפּען מיט עטליכע חדשים צו-ריק. אפשר שפּילט דאָ אַ ראָל, וואָס דעמאָלט איז געווען ווי-טער, אַ פּראָסט פון עטליכע גראָד און איצט וואַרימט און פּרעהט יעדעס בעשעפעניש די ליפּליכע פּרילינג-זון. אפשר שפּילט דאָ אַ ראָל, וואָס דאָן האָבען די רוסען פּערנומען אַ שטאָדט נאָך אַ שטאָדט, און איצט ווייסען די געפּאַנגענע, אז זייערע זענען מנצח און די רוסען לויפען פון זיי און האָבען די מפלח און עס איז שוין נאָהנט, גאָר נאָהנט, אז די רוסען וועלען זיין אינגאַנצען צושלאָגען און מיוועט שליסען שלום. און די געפּאַנגענע קוקען האָפּערדיג מיט פּעראַכטונג אויף זייערע פּאַנגער און פּיהלען זיך, ווי זיגער. נאָר גיכער פון אַליץ שפּילט דאָ אַ ראָל דאָס, וואָס די געפּאַנגענע זענען נישט קיין סלאַווען, נאָר און-גאַרן און מאַדיאַרן. מ'דערצעהלט פּיר וועגן זייער אַכזריות און ווילדקייט. נאָכ'ן אויסזיכט זעהט זיך עס נישט. שטאַרקע געזונטע פּויערים, מיט אָפענע פּנימער און אַ שטאָלצען בליק.

איך געה צו צו איין וואָגען. פּרוב מאַכען אַ געשפּרעך אויף דייטש, רוסיש, פּראַנצויזיש—מ'שאַקעלט מיט'ן קאָפּ, מ'פּער-שטעהט נישט.

—מאָדיאַרן?—פּרעג איך.

מ'שאַקעלט צו פּרעהליך מיט'ן קאָפּ, מ'מאַכט אַ שטאָלצע בעוועגונג און מ'ענטפּערט געאיילט:

—מאָדירע! מאָדירע!

ווייטער ציהען זיך איינע נאָך די אַנדערע לאַנגע-לאַנגע צוגען מיט אַנטלויפענדע רוטענער, איבערהויפט פּרויען און קינדער. זיצען אָנגעפּאַקט, ווי הינער אין אַ שטייג. אייניגע וואָגאָנען זענען בעזעצט דורכאויס מיט שילער, אַנדערע מיט אינטעליגענטען. מ'זעהט נישט אין די וואָגאָנען קיין געפּעק, קיין שום זאַכען, אָדער זיי זענען געפּאַקט בעזונדער, אָדער די אַנט-

ליגענדע האָבען קיין צייט נישט געהאַט עפעס מיטצונעהמען.
נאָר מהערט נישט קיין זיכצען, מ'זעהט נישט קיין פערצוויי-
פלונגען.

—פון וואָנען פאָהרט איהר?—פרעג איך איינעם.

—פון טורקי פאָהרען מיר.

—פאָרוואָס זענט איהר פון דאָרטען אַוועק?

—מ'האַט געצוואונגען אָבצופאָהרען.

—מיר האָבען מורא געהאַט פאַר די מאַדיאַרען.—ער-

קלערט אַ צווייטער.—וואוהין זיי קומען נעהמען זיי די יונגע און

געזונטע לייט מיט זיך און די איבעריגע קוילען זיי אויס.

—וואָס וועט איהר טהון אין רוסלאַנד?

—ווי הייסט וואָס? ערד בעאַרבייטען.

עס וועלען קומען אָט די צעהנדליגער און הונדערטער

טויזענדער היימלאָזע קיין רוסלאַנד, וועלען זיך צושפרייטען אי-

בער די אונגענדליכע פעלדער פון גרויסרוסלאַנד, אוקראַינע, סי-

ביר, צוזאַמען מיט זיי וועלען פון זייער לאַנד און פון אַנדע-

רע פראַנטען אָנקומען און צושפרייטען זיך איבער דיזעלבע

פעלדער הונדערטער טויזענדער געפאַנגענע, סלאַווען און מאַ-

דיאַרען, דייטשען און טערקען, און זיי וועלען זיך טרעפען

מיט'ן רוסישען פויער. און אַלע צוזאַמען, נעכטיגע געגנער און

בלוטיגע פיינד וועלען זיך צונויפקומען אויף דעם אונגענדלי-

כען פעלד, ביי דער יום-נוראימ'דיגע אַרבייט פון ברויט-שאַפונג.

זיי וועלען געהן נאָך דעמזעלבען אַקער, עסען פון איין שיסעל,

טרינקען פון איין קרוג, אויסדריקען דעם הערצליכען אומעט און

בענקעניש מיט דעמזעלבען, אַלעמען פערשטענדליכען קרעכץ.

און דעמאָלט וועלען זיי זיך אפשר אויסניכטערן פון דער בלו-

טיגער וועלט-שכרות און וועלען נישט קאָנען פערשטעהן, פאַר-

וואָס און ווי אזוי האָבען זיי געקאָנט וואַרפען זיך איינע אויף

די אַנדערע ווי ווילדע בלוטדורשטיגע חיות.

און אז זיי וועלען זיך נאָכמעהר דערנעהנטערן און קאָ-

נען צונויפרעדען זיך, וועלען זיי געפינען אַזויפיל אַלגעמיינע

אינטערעסען, אַלגעמיינע פריידען און ליידען! און אז זיי ווע-

לען זיך דערמאָהנען וועגען זייער שכן, דעם יוד, וועלכער האָט מיט קיינעם פון זיי קיין מלחמה נישט געפיהרט און קיינעם פון זייערע נישט געהרגעט. וועלען זיי אויך איינשטימיג זיין אין דעם, אז ער, דער „זשיד“, איז דער איינציגער שולדיגער אין זייערע אַלעמענס אומגליקען...

און דערווייל, דאָ אויף די בלוטיגע שלאַכטפעלדער, וואו עס פלאַקערט נאָך די שנאה צווישען מענשען פון אַנדערע פעל-קער, איז די שרעקליכע איינשטימיגקייט וועגען „זשיד“ שוין דאָ. אי דער אַרטיגער פּאָליאַק מיט זיין פאַלש-חניפהדיגען שמיכלע, אי דער נאַאיווער היימלאָזער רוטענער, אי דער געפאַנגענער עסט-רייכישער דייטש, אי דער מאַדיאַר, אי דער רוסישער סאַלדאַט—זיי אַלע קומען זיך צונויף אין זייער האַס צום יודען, אַלע חורן איבער איינע און דיזעלבע בלבלים און אומגעלומפערטע בעשולדיגונגען געגען איהם. און די איינשטימיגקייט געהט ווייטער און נעהמט אַרום יענע שיכטען, די העכערע און די קולטורעלערע, וועלכע זענען אין אַלע אַנדערע אופנים ווייט און אַבגעטיילט פון פּראָ-סטען המון, פון איינפאַכען סאַלדאַט.

נישט קוקענדיג אויף דעם, וואָס מיאַסאַיעדאָוס פּעראַט און די היינטיגע מפּלה אין די קאַרפּאַטען האָבען פאַר אַלעמען ענטפלעקט די אמת'ע שולדיגע פון אַלע פּלאַגען וואָס האָבען זיך פון אָנהויב מלחמה געשאַטען אויף דער רוסישער אַרמעע, הערט מען נישט אויף צו רעדען אין די העכערע מיליטערישע קריי-זען וועגען יודישען שפּיאָנאַזש און יודישען פּעראַט.

אין וואַגאַן, וואו איך בין געזעסען, איז נישט ווייט פון מיר געשטאַנען אַ גרופּע אַפיצירען—דעם גראַף פּאַפּרינסקיס אַנ-אָדיוטאַנט אין אַקסעלבאַטען, אַ פּאַלקאָוויק מיט אַ גרויסער גרוי-ליכער באַרד, אַ פּאַדפּאַרוטשיק מיט צוויי געאַרגי-מעדאַלען אויף דער ברוסט און אַ מיליטער-אַרצט. מ'דערצעהלט מלחמה-איינדר-יקען, מ'דריקט אויס דעם רחמנות צו די אַרימע רואינירטע פּויע-רים און מ'רעזומירט.

—און איבערהויפט לידען די פּויערים פון די מסירות פון די „זשידעס“. פון זיי נעהמען זיך אַלע אומגליקען.

און עס הויבען זיך אָן מעשיות. מ'דערצעהל'ט וועגען די גרויזאמסטע מעשים געגען יודען מיט אזא קאָנטעטהייט, מיט אזא נקמה-שמחה, אז מיך נעהמט אָן אַ געפיהל פון עקער, נישט פון כעס אָדער אויפרעגונג, נאָר פון פראָסטען עקעל, וועלכער איז נאָהנט צו אַ מייקען-חלשות. איך פערטיף זיך אין אַ בוך, איך נויט זיך נישט צו הערען דעם געשפרעך און איבערגעוואַלד קריכען מיר אין אויער ערצעהלונגען, ווי אין איין אָרט האָט מען אַ יודען, אַ גוטבעזיצער, וועלכען מ'האָט חושד געווען, אַז ער האָט מיטגעטיילט די עסטרייכער וועגען דעם אָנקומען פון רוסישער אַרטילעריע אין זיין פּאָלדארק—פּערגאָסען מיט פעט-ראָל און אונטערגעצונדען, ווי אַ מויז, פאַר דעם האָט מען פאַר זיינע אריגען בעגאָסען מיט פעטראָל און אונטערגעצונדען זיין פּאָלדארק. ווייטער אַ מעשה, ווי מ'האָט געכאַפט, אַ יודען מיט אַ טעלעפּאָן און אַ גענעראַל האָט מיט אַ וואונק געגעבען צו פערשטועהן, אז עס איז נישטאָ צוליב וואָס פיהרען איהם אין שטאָב און די סאָלדאַטען האָבען איהם אָפּגעפיהרט אין וועלדעל און געהאַנגען.

און מ'הערט צו און מ'לאַכט, מ'איז קאָנטעט.
—איצט טהון מיר בעסער, רופט זיך אָב דער פּאָדפּאָרו-טשיק. אז מיר נעהמען איין אָרט, איז קודם כל טרייבען מיר אַרויס אַלע „זשידעס“ פּאָראַויס, צום שונא. געהט צו אייערען די בעסטע זאָך!

—ס'פערשטעהט זיך!—איז מסכים דער אַדיוטאַנט. —עס איז נישט אויסצוהאַלטען פון זייער שפיאַנאָזש. אַ גרויסען פעהלער איז מען בעגאַנגען, וואָס מ'האָט אָפּגעגעבען יודען צושטעלונגען. זיי זענען אָנגעפּאָהרען אַהער גאַנצע מחנות.
—און דאָקטוירים, האָט אונטערגעכאַפט דער אַרצט. —אין אונזער קאָרפּוס זענען דאָ צוועלף עלטסטע דאָקטוירים יודען, אַנאָמ'ע נבלה!

—עס איז קיין חדוש נישט, וואָס זיי זענען איבערגעגען-בען די עסטרייכער, —גיט צו דער פּאָלקאוניק. —ביי אונז האָבען זיי ווייך און וואַרים און אין עסטרייך זענען זיי בעאַמטע, ריכ-

טער, פראקורארען, זענען פול אין אלע אַנשטאַלטען.
 מיט עטליכע טעג שפעטער, אַז איך בין געטאָהרען צוריק
 פון לעמבערג—ווייטער דיועלפּע געשפרעכען. אַ קאָזאַקען-אַפיציר,
 אַ הויכער, ברייט-בייגער, אַ שכור און אַ גוטמוטיגער, אַנאַפּענ-
 הערציגער און אַ פּרעהליכער, הויפט פון דער ערשטער מינוט אָן
 זיידלען יודען. ער דערצעהלט מיט אַ קאַנטעטען היליגער גע-
 לעכטער, ווי אַזוי זיין אַפּטיילונג איז געקומען אין אַ פּאַלוואַרק
 געפּען סאַקאַל. דער גוטבעזער איז דאָרט געווען אַ יוד אַ באַ-
 ראָן. האָט מען אַלץ צורויפט, חרוב געמאַכט. אין הויף זענען
 געווען צעהן פּאַעטאַנען, האָט דער באַראָן זיך געזעצט אין איי-
 נעם כדי אַבצומאָהרען, האָט מען איהם אַרויסגעוואָרפען אין
 פּלאַטע.

דערזעהענדיג אין אַ צייטונג אַ טרויער-מודעה וועגען דעם
 טויט פון אַ בעוואוסטען מאַן מיט אַ יודישער פּאַמיליע, שרייט
 ער אויס פּרעהליך:

—אַ זשיד געפּר'ט! מיט איינעם וועניגער! אַ דאַנק גאַט!
 אַנטקעגען איהם זיצט נאָך אַ קאָזאַקען-אַפיציר, אַנאַרצט.

די גאַנצע צייט שוויגט ער. דאָ רופּט ער זיך אָב:

—אַלע פּאַלען אָן אויף יודען. וואָס וויל מען פון זיי?
 אַזאַ מין פּראָזע פון אַנאַפיציר, ופּרט אַ קאָזאַק, איז פּאַר-
 מיר אַזוי אונגעווענהליך, אַז איך געה צו און הויב זיך אָן צו-
 הערען.

—דאָס נידערטרעכטיגסטע פּאַלק!—ענטפּערט דער ערשטער.
 —פּאַזט צורוה! פּאַרהאַן ביי יודען אַזעלכע מדות, וועלכע
 מיר האָבען געמעגט זיך לערנען. אַט, דהיינו: איהר קומט אין
 אַ יודיש שטעטלעל, וועט איהר דאָרט קיין „מיידלעך“ נישט
 קריגען. ביי זיי זענען שטרענגע פּאַמיליען-יסודות. אַ וואונדער-
 ליכע ריינקייט פון זיטען. צו פּוכצעהן יאָהר מאַכט מען חתונה
 קינדער.

—אַבער פון זיי געהמט זיך אַלדאָס בייז. וואו זיי קאָנען
 נאָר, גראָפּען זיי זיך אונטער אונז אונטער. מיט צעהן יאָהר
 צוריק זענען זיי געווען די ערשטע אייפּטהוער אין דער רעוואַ-

לוציע. איך בין דאן געשטאנען אין מינסקער גופערניע.
 —און איך בין געווען אין אַזאַ אָרט, וואו קיין איין יוד
 האָט זיך נישט געפונען און דאָרט זענען פונדעסטוועגען געווען
 אַנראַר-אומרוהען און שטרייקען... ניין, דאָס איז שוין אַ רגל'ות,
 נישט טראַכטענדיג, וואַרפען אַלץ אויף יודען.
 —אַבער זיי זענען דאָך אונז דם-שוואַים!

—און פאַרוואָס זאָלען זיי אונז ליב האָבען? דערפאַר וואָס
 מיר פערפאַלגען, זידלען און הענגען זיי? נאָר וואָס פאַר אַ
 דאגה איז מיר, ליבען זיי מיך אָדער האָבען מיך פינדז? די
 הויפטזאַך—וואָס טהון זיי אונז? און איך זעה נישט, זיי זאָלען
 אונז טהון ביין. אין דער אַרמעע זענען דאָ עטליכע הונדערט-
 טויזענד יודען. מיט וואָס בעדאַנקען מיר זיי? דערמיט וואָס
 מיר טענהן, אַז פון יודען קומט אַלדאָס ביין. און איך זאָג
 אייך, אַז אין דעם אַלעם זענען שולדיג די פּאָליאַקען. דאָס רע-
 כענען זיי זיך אָב מיט יודען און מאַכען אויף זיי בלבול'ים.
 און באמת זענען די פּאָליאַקען פיל גרעסערע פינד אונז, ווי
 יודען. אָט איהר ווייסט, די טעג האָבען מיר פערכאַפט פיר-
 פינפהונדערט פּוילישע סאַקאָלען. אויף דעם שטעלט איהר זיך
 נישט אָב.

—צווישען די סאַקאָלען זענען דאָ פיל יודען.
 —אַבער די אַרגאַניזאַציע איז דאָך אַ פּוילישע און יודען.
 וואָס האָבען זיי אונז געטהון אַלס יודען?
 —זיי זענען שפּיאָנען.
 —אָט גאָר טאַקי אַזוי, אַלע יודען שפּיאָנען? נו, ווי קאָן
 מען דאָס פער'משפּטן אַ גאַנצע נאַציע.
 —נו, אפשר וועט זיך צווישען טויזענד געפינען איין
 אַרענטליכער מענש און אַלע איבעריגע זענען בעטריגער.
 —און אייך איז ווען אויסגעקומען צו זעהן אַ יודישען
 שפּיאָן?

—עס פערשטעהט זיך! אָהן אַ שיעור!
 —דערצעהלט.
 —אָט דהיינו, מ'האָט געכאַפט אַ „זשיד“ מיט גענו. געהט

און טראַגט איבער'ן פלייצע אַ פּאָר גענו.
 —נו, אין דעם איז נאָך קיין גרויסער פערברעכען נישטאָ.
 —האַט מען איהם אַרומגעזוכט און געפונען ביי איהם אַ
 בריף, וועלכען ער האָט געטראָגען צו אַנ'אנדער „זשיד“.

—און וואָס איז געשטאַנען אין בריף?
 —שדים ווייסען איהם! מסתמא איז עפעס געווען, אַז
 מ'האַט דעם זשיד אָפגעשיקט אין שטאַב.

—נו, אייער „מסתמא“ בעווייזט נאָך וועניג וואָס. איך האָב
 געזעהן ווי מען האָט געבראַכט אין שטאַב זיבען יודען מיט אַ
 פּאַפיר, אין וועלכען עס איז געווען געזאָגט, אַז „זיי דאַרפען
 געהאַנגען ווערען פאַר שפיאַנאַזש“. צום גליק איז דער פער-
 וואַלטער פון שטאַב געווען אַ בראַווער מאַן און אָנשטאַט צו
 הענגען זיי, האָט ער איינגעאַרדענט אַנ'אויספּאַרשונג און עס
 האָט זיך אַרויסגעוויזען, אַז אויף די יודען איז קיין שולד
 נישטאָ.

מיך האָט פּעראינטערעסירט דער קאָזאַק, וואָס האָט זיך
 אַזוי הייס אָנגענומען פאַר יודען. אַזאַ מין אַרויסטרעטען פון
 אַנ'אַפּיציר האָב איך דאָס ערשטע מאָל בעגעגענט. אמת, איינ-
 מאָל האָב איך זיך געטראָפּען אין קופּע מיט אַ מיליטער-אַרצט,
 וועלכער האָט שטאַרק פּערטיידיגט יודען און דערוויזען מיר, אַז
 יודען זענען נישט שולדיג אין די בלבולים, וואָס מ'מאַכט אויף
 זיי. איך האָב פשוט געקוואַלען פון זיין ליבעראַליזם, נאָר אַז
 מיר האָבען זיך געדאַרפט שיידען און איך האָב געפרעגט מיין
 מיטרייער זיין פאַמיליע, האָט ער מיר געענטפּערט:
 —עפשטיין.

האַב איך איהם אָנגערופּען מיין פאַמיליע און מיר האָבען
 זיך ביידע צולאַכט.

דאָס מאָל אָבער איז דער „אוהב ישראל“ נישט געווען
 קיין „עפשטיין“, נאָר אַנ'אמת'ער כשר'ער קאָזאַק רוזשייניקאָוו.
 איך האָב זיך מיט איהם בעקענט און פונאַנדערגערעדט. מיט
 דעם אַנדערן קאָזאַקישען אָפּיציר האָב איך נישט גערעדט. נאָר
 ער האָט אפנים פּערשטאַנען, אַז איך בין אַ יוד און איז אַ וויי-

לע שפעטער צוגעגאנגען צו מיר און אַ ביסעל פּערשעמט אַרויס-
געזאָגט:

—נעהמט נישט אָן ערנסט דאָס וואָס איך האָב געבאָל-
בעט מיט'ן צונג וועגען יודען. טיף אין האַרץ פּערשטעה איך,
אַז זיי זענען אַקוראַט אַזעלכע מענשען, ווי מיר. זיי ווי-
לען דאָך אויך לעבען און זיי זענען הימלאַז, יעדער בעליי-
דיגט זיי, טהוט זיי אָן צרות. עס פּערשטעהט זיך, אַז אויף זיי
איז אַ רחמנות...

די ווערטער זענען זעהר כַּאַראַקטעריסטיש פאַר רוסישע
אַנטיסעמיטען.

איך האָב איהם גאַרנישט געענטפּערט.

ב

די אַכזריות'דיגע קאַלטבלוטיגקייט מיט וועלכער מען האָט
גערעדט אין אַלע מיליטער-קרייזען, פון די העכסטע ביז די ניי-
דעריגסטע, וועגען די שרעקליכסטע גוואַלדטהאַטען געגען יודען,
האַט, פּערשטעהט זיך, געשטאַמט פון דעם בעסטיאַלען אונמענש-
ליכען אַנטיסעמיטיזם, מיט וועלכען די אַרמעע אין אַלע איהרע
שיכטען איז געווען דורכגעדרונגען. חוץ דעם האָט דאָ געשפּילט
אַ גרויסע ראָל אויך די פּערווילדקייט, די סיסטעמאַטישע אָב-
שטאַרבונג פון עלעמענטאַרע מענשליכע געפּיהלען, וועלכע איז
פאַרגעקומען טאָג נאָך טאָג פאַר מיינע אויגען.

אין אָנפאַנג מלחמה האָבען מיליטער-לייט נישט אויפגע-
הערט צו קלאָגען זיך אויף די אַכזריות פון דייטש. דאָס איז
געווען כּמעט די איינציגע טעמא פון אַלע געשפּרעכען; דער
דייטש טרעט אַריבער אַלע געטליכע און מענשליכע געזעצען,
רעכענט זיך נישט מיט די איינגעשטעלטע געזעצען פון מלחמה-
צייט, בעשיסט נישט-בעפעסטטיגטע שטעדט, רואינירט היסטאָרישע
געפּיידעס, טהוט אָן פֿל הצרות דער פּרידליכער בעפעלקערונג,
בעגעזעט זיך אַכזריות'דיג מיט די קריגס-געפּאַנגענע. דערביי האָט

מען שמענדיג אַרויסגעשטעלט די גוטמוטיגקייט, ווייכהערציגקייט און איבערהויפט די געזעצליכקייט פון די רוסען. זיי זענען, פערשטעהט זיך, נישט פעהיג אויף אַזעלכע נבלות: זיי וועלען זיך קיינמאָל נישט ערלויבען צו שיסען מיט אויפרייס-קוילען אָדער אָנטהון יסורים אַ געפאַנגענעם.

עס זיינען אַריבער אַ פּאָר חדשים און עס האָבען זיך אָנגעהויבען הערען אַנדערע רייד. אינטעליגענטע ליבעראַלע אָפּי-צירען האָבען גע'טענה'ט, אַז מ'מוז ענטפערן דעם דייטש אויף זיין אכזריות מיט נאָך אַ גרעסערער טאַקי שיסען מיט אויפ-רייס-קוילען, טאַקי נישט געהמען קיין געפאַנגענע. שפעטער אַ ביסעל איז עס שוין אַריבער אין אַ טעאָריע: מלחמה איז מלחמה—פּדי מנצח צו זיין מוז מען אַרויסווייזען אַ גרוינאַמע אכזריות, מיט גאַרנישט נישט רעכענען זיך און וואו נאָר מעג-ליך אויסראַטען דעם שונא ביזן וואָרצל.

זעהר כּאַראַקטעריסטישע ופּוהים איז מיר אויסגעקומען צו הערען אויף דער טעמאַ. איינעם פון די ופּוהים האָב איך שוין איבערגעגעבען אין צווייטען טייל ח'. גאַל. דאָס איז געווען אַ ופּוה צווישען אַ סטודענט נאָסאַנאָוו מיט אַ מיליטער-אַרצט קופּטשיקאָוו. אַ צווייט מאָל איז מיר אויסגעקומען צו הערען עטוואָס עהנליכעס פון אַ פּרייוויליגען אינטעליגענטען מיליטער-מאַן:

—אומזיסט הומאַניזירען מיר!—האָט זיך געקאָכט אַ פּריי-וויליגער אינטעליגענטער מיליטער-מאַן.—צייט אַז מיר זאָלען אויך אָנהויבען אַלץ פּערניכטען אויף אונזער וועג. און באמת זענען מיר טאַקי קלוגער געוואָרען און אויפגעהערט צו רעכענען זיך מיט'ן פּינדל.

אויב אַזאַ שטימונג האָט זיך געשאַפען ביי די אינטעלי-גענטסטע מיטגלידער פון די געזעלשאַפטליכע אַנשטאַלטען, קאָן מען זיך פּאַרשטעלען די שטימונג אין דער אַרמעע. בעסער פון אַלץ קאָן זי כּאַראַקטעריזירט ווערען מיט איין פּראָזע, וואָס מיר האָט געזאָגט אַ פּערוואַונדעטער לופּט-פּליהער. ער האָט מיר דערצעהל'ט, אַז פּאַר זיינע אויגען האָט מען געהאַנגען איינעם, נישט דאָס אַ יודען נישט דאָס אַ פּאָליאַק, וועלכען מען האָט

געכאפט א זיצענדען אויף א בוים. מ'האט נישט גענומען אין אכט אלע זיינע פערטידיגונגען. נאָכדעם האָט זיך אַרויסגעווי- זען, אַז דאָס איז אַנאָומשולדיגער מענטש געווען. זיין הויז האָט זיך געפינען נישט ווייט. ער האָט זיך אומגעקעהרט פון ערגיץ אַהיים און איידער צו געהן צו זיך, האָט ער געוואָלט פון דער הויך אַ קוק טהון, אויב זיין הויז איז גאַנץ. פון בוים האָט ער בשום אופן נישט געקאָנט געבען קיין סיגנאַלען.

—עס פערשטעהט זיך, אַזאַ פאַל איז אַ טרויעריגער, —האָט פערענדיגט דער לופט-פליהער, —נאָר וואָס קאָן מען מאַכען! בע- סער אויפהענגען צעהן אונשולדיגע, איידער פריי לאָוען איין שולדיגען...

דאָס איז דער מאַראַלער שטאַנדפונקט, צו וועלכען די מלחמה האָט געבראַכט איהרע אָנטיילנעהמער.

די פיר מיליטער-לייט, וואָס זענען געזעסען מיט מיר אין צוג און דערצעהלט וועגען די שרעקליכסטע אכזריות געגען יו- דען, האָבען אין דערזעלבער צייט דערצעהלט וועגען די פעלד- סאַניטאַרען, וואָס קלויבען אויף די פערוואונדעטע.

—אַ פערוואונדעטער אָפיציר, ליגענדיג אויפן טראַג-בע- טעל, —האָט דערצעהלט דער פּאָלקאָוויק, —האָט דערפיהלט, אַז מ'שלעפט אַרויס ביי איהם פון די טאַשען דאָס געלד, דעם זיי- גער און אַנדערע חפצים. ער האָט זיך געמאַכט, אַז ער איז אין אַהנמאַכט, —האָט מורא געהאַט, מ'זאָל איהם נישט דער'הרג'ענען. און וויפיל פאַלען איז געווען, אַז די סאַניטאַרען האָבען דער- הרגעט די פערוואונדעטע, כדי צו בערויבען זיי. איינעם, אונ- זערן אַנאָפיציר האָט געטראָפּען אַ שראַפּנעל אין בויך און גע- הרגעט אויפן אָרט. עס האָט געדויערט עטליכע מינוט, ביז מ'איז געקומען אַבטראָגען זיין קערפער, האָט מען שוין געפונען אַלע זיינע טאַשען אויסגעקעהרטע.

—מ'זאָל די סאַניטאַרען נישט געבען קיין געלד, וועלען זיי פשוט נישט אַבטראָגען פון פעלד, —האָט צוגעגעבען דער פּאָדפּאָרטשיק. —ביי אונז אין פּאָלק איז שוין איינגעאַרדענט, אַז איידער מ'טרעט אַרויס אין שלאַכט, לעגט יעדער אָפיציר אַב

פינפאונצוואנציג רובל פאר די סאניטארען אויף דעם פאל, אז ער וועט פערואונדעט ווערען.

דער קאזאקען-אפיציר, מיט וועלכען איך בין געפאָהרען מיט עטליכע טעג שפעטער און וועלכער האָט געשאַטען פּעך און שוועפּעל אויף יודען, האָט בשעת מעשה געגעבען אַ בולט בילד פון די בעסטיאַלע מעשים פון זיינע ברידער די קאָזאקען. — מיר האָבען פּערכאַפּט אין פּלען זעקס הונדערט, — האָט ער דערצעהלט מיט אַ לוסטיגען קול. — נו, אונזערע יונגען האָבען פינף פון זיי דערשטאַכען. דער זעקסטער איז מיר געפּע-לען געוואָרען. האָב איך איהם געזאָגט: „וילסט ווערען ביי מיר אַ דינער, וועל איך דיר לאָוען לעבען“. נו, פּערשטעהט זיך, אז ער האָט איינגעשטימט. האָב איך איהם גענופּען צו זיך און דערנאָך אָבגעשיקט איהם צו מיר אַהיים אין צאַרסקאַיע סיעלאָ. האָב איהם אַ נאָמען געגעבען איוואָן. אַ פּראַכטפולער קנעכט!

— נאָך אַמאָל, — האָט ער פּאַרטגעזעצט, — געהען מיר אין אַב-צטאַקע. אז מיר האָבען זיך דערנעהנט אויף פּופּעזען טריט פון די שאַנצען, שיסען נאָך די עסטרייכער, די פּאַדלעצעס, אין אונז. און אז מיר זענען געווען שוין נעבען זיי, אויף פינף קלאַפּטער, הויבען זיי אויף די הענד אין דער הויך. גיבען זיך אונטער. אונזערע זענען געווען שטאַרק אין פּעס, — אויב דו טראַכסט אונטערזאָגעבען זיך, וואָס שיסטו אזוי אין דער נאָהנט? אַריינגעשפּרונגען צו זיי אין די שאַנצען, האָט אונזער פּעלד-פּעפּעל מיט'ן גאַנצען כּח דערלאָנגט זייער אָפיציר אין מאַרדע אַיינמאָל און דעם אַנדערן מאָל: „אַט איז דיר שיסען אין דער נאָהנטו“ דער אָפיציר האָט אָנגעהויבען אַמפּערן זיך: „ס'טייטש! איך בין אַ קריגסגעפּאַנגענער אָפיציר!“ — אַ קריגסגעפּאַנגענער אָפיציר? דערשטעכט זיי אַלעמען, ברידער! — האָט אויסגעשריען דער פּעלדפּעפּעל. אָבער מיר האָבען אויסגעטראַכט אַנאָדער זאך. מיר האָבען זיי געזאָגט: „קלייבט אויס — אָדער מיר וועלען אייך אַלעמען דערשטעכען. אָדער שיסט מיט אונז צוזאַמען. זיי האָבען איינגעשטימט אויף דעם לעצטען. מיר האָבען זיי אַוועק-געזעצט נעבען זיך אין די שאַנצען, געגעבען ביקסען און גע-

נויט צוויי טעג צו שיסען געצט ד' איינצע. מיר האָבען נאָך זיי גוט נאָכגעקוקט, זיי זאָלען שיסען זיי געהעריג. נאָכדעם ערשט האָבען מיר זיי אָפגעשיקט זיי געפאָנגענע.

—און אין די לעצטע שלאַכטען, האָט ער צוגעגעבען, — האָבען מיר שוין קיין געפאָנגענע נישט גענומען; קיין צייט נישט געווען האָבען צו טהון מיט זיי. אויפ'ן אָרט גע'פטרט... מ'זאָגט, אַז די דייטשען האָבען אפילו די פּערוואַנדעטע אונזע-רע דער'הרג'עט, בעגאָסען" פון קוילען-וואַרפּער. מיט עטליכע טעג שפעטער האָב איך אויפ'ן באַהנהויף אין לעמבערג געהערט אַ געשפרעך פון אַפּיצירען אויף דערזעלבער טעמא.

—מיר האָבען גענומען און פלען הונדערט און פּערציג מאַן, —האָט דערצעהלט איינער. —מ'האָט זיי אָפגעשיקט אין שטאָב מיט קאָזאָקען. געבראַכט האָבען זיי אין שטאָב נאָר אַכצען. וואו זענען די איבעריגע? שמייכלען זיי, די קאָזאָקען; אַזוי, אייער בלאַגאָראַדיע, זיי האָבען געפרובט אַנטלויפּען, האָבען מיר זיי צוגעענדיגטע. נאָכדעם האָבען מיר געזעהן די צוגעענדיגטע. זיי זענען געלעגען אַלע אין איין הויפּען. אַ סימן, אַז זיי זע-נען ערגעץ נישט געלאָפּען... די קאָזאָקען ווייסען שוין, אַז מען זאָגט זיי: „פיהרט אָב די געפאָנגענע" און מ'גייט דערבײַ אויס-דריקליך אַ קוק און מען גיט צו: „פּערשטאַנען?—הייסט עס, אַז מ'דאַרף זיי צוענדיגען." אַז מ'זאָגט אָבער, „ברענגט די געפאַנגענע אין שטאָב"—דעמאָלט ברענגען זיי זיי גאַנצערהײד.

—אונזערע האָבען איינמאַל גענומען אין פלען איינאונ-פּערציג מאַן און אָפגעשיקט זיי אין שטאָב מיט אַ קאָנוואַי, — דערצעהלט נאָך איינער. —אין וועג פּעגעגענען זיי אַ קאָזאָקען-אָבטיילונג. „וועמען פיהרט איהר?" — „קריגס-געפאָנגענע". — „אנו, טרעט אָב אָן אַ זייט, —הייסען די קאָזאָקען דעם קאָנוואַי. יענע זענען אָפגעטראַטען. האָבען זיך די קאָזאָקען אַ לאַז-געטהון אויף די געפאָנגענע און אין עטליכע מינוט צוהאַקט זיי אויף שטי-קער. אָפגעטהון זייערס, זאָגען זיי דעם קאָנוואַי: „גו, קעהרט זיך אום און ברענגט אונז נאָך."

-געוועהנליך טיילען די קאָזאַקען אויס די סלאָווען און לאָזען זיי לעבען, -האַט צוגעגעבען אַ דריטער. -זיי הרגענען נאָר דייטשען און מאַדיאַרען. איינמאָל האָבען זיי צוהאַקט אַ מחנה געפאַנגענע. איינער פון די געפאַנגענע בעקומענדיג אַ טויטליכען קלאָפּ איבערן קאָפּ, האָט נאָך געהאַט פּה אויסצושרייען: „איך בין אַ סלאָוון“ איז דער קאָזאַק צוגעגאַנגען צו איהם: „האַב קיין פּעראַיבעל נישט, ברודערל, איך האָב נישט געוואוסט, פאַרוואָס האָסטו אַזוי שפּעט געזאָגט?“

איך מוז פון זיך צוגעבען, אַז אין דער אַרמעע איז גע-
ווען פּערשפּרייט די איבערצייגונג, אַז די דייטשען און עסטריי-
כער נעהמען נישט אין פלען נישט קיין קאָזאַקען, נישט קיין
טשערקעסען, הרגענען זיי אויפן אָרט און טהוען זיי אָן דערביי
די גרעסטע יסורים. אויף וויפּיל דאָס איז ריכטיג, ווייס איך נישט.
וועגען דער „ווילדער דיוויזיע“, טשערקעסען, זענען אַלע
איינשטימיג, אַז זיי נעהמען נישט קיין געפאַנגענע. זיי פּערשטע-
הען פשוט נישט, ווי אַזוי מען קאָן דעם פיינד לאָזען לעבען.
נאָר דערפאַר גיבען זיי זיך אַליין אויך קיינמאָל נישט אונטער
אין פלען און ווייזען אַרויס געוועהנליך אַ ריטערזשען העלדען-
מוט פון ווילדע מזרח-קעמפּער.

אויפווייזענדיג די גרויזאַמקייטען פון די קאָזאַקען צו גע-
פאַנגענע, רעכען איך פאַר אַ חוב צו קאָנסטאַטירען, אַז ווי נאָר
די געפאַנגענע זענען אַרויס פון דעם פייערדיגען רינג פון
שלאַכטפעלד און אַריבער אויף די הינטערשטע פּאָזיציעס און
ווייטער, איז דער אויפּטראַג צו זיי געווען איבעראַל אַ מענשלי-
כער, אָפּט אַ הומאַנער. סיי דער רוסישער סאָלדאַט, סיי די צי-
ווילע בעפעלקערונג, האָבען אַרויסגעוויזען אַ רחמנות צו די אומ-
גליקליכע געפאַנגענע. נישט צו פּערגלייכען מיט דעם אכזריות-
דיג אונמענשליכען בעגעהן זיך פון די דייטשען צו די רוסישע
געפאַנגענע.

רעדענדיג וועגען קריגס-געפאַנגענע, וועל איך דאָ ברענ-
גען אַ דאָקומענט, וועלכער בעווייזט, אַז די העכערע מיליטער-
דייט האָבען נישט דורכגעלאָזען קיין איין מיטעל צו פּערקלאָ-
גען און קאָמפּראַמיטירען יודען אין די אויגען פון דער אַרמעע.

Объявляю въ копіи приказы войскамъ III-ей арміи юго-западнаго фронта сего года за № № 272, 278, § 3 и 282 § 3 для свѣдѣнія и исполненія.

К О П І Я.

№ 272. При атакѣ 240-мъ пѣхотнымъ Ваврскимъ полкомъ высоты 801, южнѣе Устранки-Горныя былъ захваченъ среди плѣнныхъ австрійцевъ рядовой 12 пѣхотнаго Великолуцкаго полка Алексѣй Григорьевъ Харитоновъ, бывший въ плѣну съ 8-го по 23-е марта. 9 марта онъ былъ доставленъ въ Устранки-Горныя, откуда съ другими плѣнными, преимущественно евреями, въ количествѣ 13 человекъ былъ отправленъ пѣшкомъ на станцію Березно, гдѣ съ партіями русскихъ плѣнныхъ, исправлялъ шоссе, добывая при тяжкихъ условіяхъ камень въ рѣкѣ и горахъ, работали не менѣе 12-и часовъ въ сутки. За работами наблюдали кавалеріеты мадьяры и наши солдаты-евреи. Плѣнные евреи на работы не назначаются, а служатъ переводчиками и, присматривая за работами, жестоко обращаются съ работающими. Кормятъ плѣнныхъ очень плохо: утромъ даютъ чай и вечеромъ кружку похлебки изъ кукурузной муки и $\frac{3}{4}$ фунта сухарей. За время плѣненія хлѣбъ дали два раза, изъ коихъ одинъ разъ дали хлѣба и $\frac{1}{2}$ фунта сала. У помѣщика въ усадьбѣ, у котораго плѣнные ночевали 20 марта, рядовой Алексѣй Григорьевичъ Харитоновъ рѣшилъ бѣжать изъ плѣна, добрался до передовыхъ австрійскихъ цѣпей, гдѣ былъ задержанъ и носилъ вещи офицеровъ, и 23 марта былъ освобожденъ частями 60 пѣхотной дивизіи. Приказываю изложить прочесть передъ строемъ нижнихъ чиновъ во всѣхъ ротахъ, эскадронахъ, сотняхъ, батареяхъ,

дружинахъ и командахъ.

Справка: телеграммы начальника штаба Главкомандующаго арміями юго-западнаго фронта отъ 27 марта сего года за № 4511. Подлинный подписалъ командиръ III арміи генералъ отъ инфантеріи РАДКО-ДМИТРИЕВЪ. Начальникъ штаба генералъ-лейтенантъ ДОБРОРОЛЬСКІЙ.

איבערזעצונג פון רוסישען טעקסט:

איך לאָן מעלדען די קאָפּיע פֿון די מיליטער־בעטעהלען פֿון דער דריטער אַרמעע פֿון דרום־מערבֿ־דיגען פֿראַנט פֿון היינטיגען יאָהר, לויט די נומערן 272, 278 פֿאַראַג. 3 און 282 פֿאַראַג. 3 אום צו מאַכען היטען און ערפֿילען זיי.

קאָפּיע

נומער 272. בעת דער אַטאַקע פֿון 240־טען אינפֿאַנטערישען וואַנער־פֿאַלק אויף דער הייִסקייט 801, צו דרום־צו פֿון אוסטראַנקי גאַנגיע איז גענומען געוואָרען צווישען די געפֿאַנגענע עסטרייכער דער זעלנער פֿון 12־טען אינפֿאַנטערישען הייעלי־קאָלוצקין פֿאַלק אַלעקסי גריגאָריעו טאַריטאַנאָו, וואָס האָט זיך געפֿונען אין גע־פֿאַנגענשאַפֿט פֿון 8־טען ביז 23־טען מערץ.

דעם 9־טען מערץ איז ער אוועקגעשיקט געוואָרען אין אוסטראַנקי גאַנגיע און פֿון דאָרט צוזאַמען מיט אַנדערע געפֿאַנגענע, הייפֿטזעלליך יודען, אין אַ צאָהל פֿון דרייִצעהן מאָן זענען זיי געשיקט געוואָרען צופֿוס אויף דער סטאַציע בערעזוינאָ.

דאָרט, מיט נאָך פֿאַרטייעס פֿון רוסישע קריגס־געפֿאַנגענע, האָט ער פֿאַרריכט די וואַסער־דאַמבע, שלעפֿענדיג ביי שווערע בעדינגונגען שטיינער פֿון טיך און פֿון בערג, אַרבייטענדיג נישט וועניגער פֿון צוועלף שעה אין טאָג. אויפֿוועהער איבער דער אַרבייט זענען געווען: קאוואַלעריסטען־מאָזיאָרען און אוינזערע סאַלדאַטען־יודען.

געפֿאַנגענע יודען ווערען צו דער אַרבייט נישט געשטעלט. זיי דינען פֿאַר דאַלמעטשער און אויפֿוועהער און בעגעהען זיך אכזריות־דיג מיט די אַרבייטערע גע־פֿאַנגענע.

מען שפייזט די געפאנגענע זעהר שלעכט. אינדערפריה גיט מען טעה און אין אונזער א טעפעל זופ פון קוקורידזען-מעהל און דריטהאלבען פונט סוכארעס. פאר דער צייט פון געפאנגענשאפט האט מען ברויט געגעבען צוויי מאל און איין מאל צו האלבע פונט חזיר-שמאלץ. אין דעם גוט, וואו די געפאנגענע האבען גענעכטיגט דעם 20-טען מערץ, האט דער סאלדאט אלעקסיי גריגאריעווא צאריטשאָו בעשלעטעל צו אנטלויפען. ער איז פערקראָכען ביז צו די פאָדערשטע פאָזיציעס פון די עסטרייכער, וואו מען האט איהם פֿעהאלטען און ער האט געטראָגען די זאכען פאר די אַפֿיצירען, דעם 23-טען מערץ איז ער בעפרימט געוואָרען דורך דער אָבטייל-לונג פון דער 60-טער אינפאנטעריע-דיוויזיע.

דאָס אויבען געמאלדענע בעפעהל איך איבערצולעזען פאר די ריזען זעלנער אין אלע ראַטעס, עסקאדראָנען, מאות, באַטערייעס, אָבטיילונגען און קאָמאנדיר בעמערקונג: די טעלעגראַמעס פון סטאָב-שעה פון הויפט-קאָמאנדיר איבער די אַרמעע פון דרום-מערב-פראַנט פון 27-טען מערץ היינטיגען יאהר אונ-טערן נומער 4511. דעם אַריגינאל האט אונטערגעשריבען דער קאָמאנדיר פון דער דריטער אַרמעע גענעראַל פון אינפאנטעריע-ראַדקאָ-דמיטריעו. שטאָב-פֿערוואַלטער-גענעראַל-ליטענאנט-דאָבראָוואַלסקי.

4

אין לעמבערג האָב איך געטראָפֿען אַ זעהר אָנגעשטרענגטע שטימונג, וועלכע איז געוואָרען פון שעה צו שעה גערוועזער. דאָס עסטרייכישע חיל איז נאָך געווען זעהר ווייט פון לעמ-בערג. אויף זיין וועג איז נאָך געווען פּושעמישל און צעהנדלי-גער אַנדערע שטעדט, נאָך דער אָנגריף איז געווען אַזוי שטאַרק און שטורעמדיג, אַז ער האָט אַלעמען איבעראַשט און ערשיי-טערט און דער איינדרוק איז געווען אַזא, ווי דער פּיינד וואָלט שוין זיין ביי די טויערן פון לעמבערג. קיין גענויע פרטים ווע-גען די שלאַכטען און וואו זיי קומען פאַר האָט קיינער פון די ציווילע, אמיליו די מעהרהייט מיליטער-לייט נישט געוואוסט, נאָך פאַר אַלעמען איז געווען קלאַר, אַז עס איז פאַרגעקומען אַנ-אונגעזעהרטע קאָאָסטראַפע. מ'האָט הויך דערזעהלט, אַז די דריטע

צרמעע איז אינגאנצען צושלאגען און טרעט אָב אין אונאַרדנונג, אַז צוויי קאַרפּוסען זענען אינגאנצען פּערניכטעט. מ'האַט אָנגע-
 רופּען די צאַהל פּון די רוסישע פּערל'וסטען אין קאַלאָסאַלע צי-
 פּערן: אַ פּירטעל מיליאָן. דריי הונדערט טויזענד מאָן זענען גע-
 פּאַלען דעם ערשטען טאָג פּון אָנגריף, בעת דער שונא האָט
 ממש פּערגאַסען מיט פייער און אייזען אַ שטח פּון הונדערטער
 וויאַרסט וואו די רוסישע אַרמעע האָט זיך געפּונען. מ'האַט אָפּען
 בעשולדיגט דעם הויפט-קאָמאַנדיר און דעם קאָמאַנדיר פּון דער
 דריטער אַרמעע אין פּערברעכערישער לייכטזיניגקייט, וואָס זיי
 האָבען פאַר די אַכט חדשים נישט פּערויכערט די הינטערשטע
 רוקען-פּונקטען. און באמת. בשעת איך בין דורכגעפּאָהרען צוויי
 מאָל פּון בראַד קיין טאַרנאָו און יאַטלא, האָב איך אויף דעם
 גאַנצען וועג נישט געזעהען נישט איין פּערפעסטונג, קיין שום
 שאַנצען און דראַט-פּערצוימונגען, חוץ די אַלטע, רואנירטע,
 וואָס די עסטרייכער האָבען איבערגעלאָזט אָפּטרעטענדיג. און נאָר
 איצט, אַז די קאַטאַסטראַפּע האָט אויטגעבראַכען, האָט מען זיך
 גענומען געאייילט פּערפעסטיגען דעם צוטריט צו לעמבערג. יא-
 ראַסלאָו איז גענומען געווען דעם 28-טען אויגוסט און גראַבען
 שאַנצען אַרום שטאָדט האָט מען זיך מיט געווען מיט צוויי
 טעג פּריהער, איידער די עסטרייכער האָבען זי צוריקגענומען.
 עס פּערשטעהט זיך, אַז די גענעראַלען און קאָמאַנדירען
 האָבען געוואָרפּען די שולד איינער אויף דעם אַנדערן. דער
 שטאַב פּון הויפט-קאָמאַנדיר פּון דרום-מערב'דיגען פּראָנט, האָט
 אין אַלץ בעשולדיגט ראַדקאָ-דמיטריעוון. ער פּון זיין צד האָט
 אַרויפגעוואָרפּען די גאַנצע שולד אויף דעם פּערוואַלטער פּון
 הויפט-קאָמאַנדירס שטאַב, דראַגאַמיראַוון, וועלכער האָט געפיהרט
 אינטריגעס און די גאַנצע צייט געמיהט זיך צו דערטרינקען ראַד-
 קאָ-דמיטריעוון; נישט געענטפּערט אויף זיינע אָנפּראַגען, נישט
 געשיקט איהם קיין הילף. אין דער לעצטער שעה, אויף ראַדקאָ-
 דמיטריעווס דרינגענדער בקשה, שיקען צוויי דיוויזיעס, האָט ער
 אַרויסגעשיקט איין פּאַלק א. אַז. וו. געענדיגט האָט זיך דערמיט,
 אַז ביידע, אי ראַדקאָ-דמיטריעוון, אי דראַגאַמיראַוון זענען גע-

וואָרען אַראָפּגעוואָרפּען פון די ערטער. כאַראַקטעריסטיש איז, וואָס צוזאַמען מיט אַלע, אָפּטמאָל איבערגעטריבענע ידיעות ווע-גען מפּלות פון רוסישען חיל, האָבען זיך כמעט יעדען טאָג פו-נאַנדערגעטראָגען קלאַנגען וועגען אַ געוואַלדיגען נצחון. דאָ האָט מען דערצעהלט, אַז די רוסען האָבען אָפּגעוואָרפּען דעם שונא און גענומען זיבעציג טויזענד געפאַנגענע; אויף מאַרגען האָט מען איבערגעגעבען ווי אַ זיכערן פאַקט, אַז די עסטרייכער האָ-בען איז איין שלאַכט פּערלוייערען פירציג טויזענד סאָלדאַטען; אַז די רוסען האָבן בפּיון אָפּגעטראָטען, כּדי צו פּערנאַרען דעם שונא און צעקלאַפּען איהם. דערפּיי האָט מען נישט אויפּגעהערט צו דערצעהלען בסוד, אַז אָט-אָט קומען אָן צוויי דיוויזיעס, אָדער צוויי קאַרפּוסען יאַפּאַנישער חיל מיט אַ שטאַרקער אַרטי-לעריע, אַז מ'האַט שוין זיי געזעהן אויף דער און דער סטאַנ-ציע און אזוי ווייטער.

אָט די אַלע אויפּמונטערנדע ידיעות האָבען וועניג געוויקט אויף דער שטימונג. אַלע האָבען געוואוסט, אַז מען גרייט זיך אָפּגעבען לעמבערג, אַז מיט עטליכע טעג צוריק האָט מען אַרויסגעשיקט פון שטאָדט אַלע פּרויען פון אָפּצירען, אַז מ'האַט אַלע זאַפּאַטען צוגעגרייט אויף דער באַהן-ליניע צום אָפּפיהרען, אַז היינט-מאָרגען הויבט זיך אָן די עוואַקואירונג פון די אַנ-שטאַלען.

אויף וויפּיל די מיליטער-לייט האָבען זיך געפיהלט צורו-דערט, אויף אַזויפּיל האָט די אַרטיגע בעפּעלקערונג אַרויסגע-וויזען אַ רוהיגקייט. די פּאָליאַקען האָבען שפּאַצירט איבער'ן שטאָדט מיט אַ קאַלטער פּערשלאַסענקייט, ווי דאָס אַלץ, וואָס קומט פאַר, וואָלט זיי אַ האָר נישט אָנרירען. נאָר אין זייער פּערטראַכטער איינגעהאַלטענקייט האָט זיך געפיהלט אַ האָפּערדי-גע פּעראַכטונג צו די זיגער. און שטילערהייט האָט מען זיך געגרייט צום קבלת פנים פון די עסטרייכער, געהאַלטען געהיי-מע בעראַטונגען און געוואַרט אויף דעם מאַמענט, מיזאָל קאַנען אָפּען אויסדריקען די בלוטיגע שנאה צו די רוסען. אין די קאַס-צאַלען האָבען די גלחים שוין אָפּען גערעדט וועגען דער

נאָהנטער אויסלייוונג. אַ בעקאָנטער האָט מיר דערזעהלט, אַז צו איהם איז געקומען זיין דינסט בעטען דעם געהאַלט פאַראויס: וי דאַרף זיך קויפּען אַ נייעם הוט. דער קסיאָנדו האָט געהייסען אַז מ'זאָל בעגעגענען דעם אָנקומענדען עסטרייכישען חיל אין יום-טוב'דיגע קליידער און מיט פּלומען.

גאָר אַנ'אנדער שטימונג איז געווען ביי יודען. אין די גאָ-סען האָט מען אין די טעג וועניגער בעגעגענט יודען ווי פריהער. מ'האַט מורא געהאַט פאַר אַ פּאָגראָם, וועגען וועלכען מ'האַט גאַנץ אָפּען גערעדט. עס פערשטעהט זיך, אַז יודען האָבען גע-גאַרט פטור צו ווערען פון דער רוסישער מאַכט. נאָר נישט קוקענדיג אויף דעם, זענען זיי געווען שטאַרק צורודערט און מיט אַ פאַרקלעמט האַרץ געוואָרט אויף די עסטרייכער. זיי האָ-בען נישט געגלויבט, אַז די רוטען וועלען אויף שטענדיג פער-לאָזען לעמבערג. עס וועט זיך איבער'חורין וואָס עס איז שוין געשעהן אין פיל צעהנדיגער שטעדט. די עסטרייכער פערנעה-מען זיי צוריק און אין אַ פאַר וואַכען אַרום קומען ווידער די רוטען און פערטרייבען די עסטרייכער. און אָט ביי דעם אָב-טרעטען פון רוסישען חיל און זיין צוריקקומען ליידען שטאַר-קער פון אַלע יודען. חוץ דעם מוז מען זאָגען, אַז אַ טייל יו-דען ביי זייער גאַנצען פאַטריאַטיזם, האָבען זיך צוגעוועהנט צו די רוטען און האָבען זיך נישט גאָר שלעכט געפיהלט אונטער זייער ממשלה. איבערהויפט קרעמער און הענדלער האָבען זיך צוגעפאַסט צו די רוטען. מיר איז אויסגעקומען פון עטליכע קרעמער צו הערען, אַז די רוסישע אָפיצירען זענען פיל מאָל גראָב, שרייען און זידלען זיך, אָבער אין אַלגעמיין זענען זיי מענשליכער פאַר די דייטשע אָפיצירען. און דערהויפט זענען די רוטען נישט אַזעלכע „פעניג-לייט“, ווי די דייטשען, זיי דינגען זיך נישט און גיבען גוט צו פערדינען. ווי איך האָב זיך נאָכדעם דערוואוסט, האָבען זיך אין לעמבערג געפונען איי-ניגע אינטעליגענטע יודישע געזינדען מיט אַנ'אויסגעשפראַכענער רוסאָפילישער אַרעיענטאַציע. זייער שטאַנדפונקט איז געווען אַזאַ: רוסלאַנד, פערנעהמענדיג גאליציע, וועט אונטער דעם דרוק פון

שלום-קאנגרעס מוזען געבען די גאליציאנער יודען דיוועלבע רעכט, וואָס זיי האָבען געהאַט אונטער עסטרייך, און האָבענדיג די רעכט, וועלען זיי גרינגער מנצח זיין דעם רוסישען אַג-טיטעמיזום, איידער דעם עסטרייכישען קלעריקאליזם, וועלכער האָט זיך געגעבען צו פיהלען גאַנץ שטאַרק און אין אַ בעליי-דיגענדער פאַרם.

די מהומה האָט קודם כל אָבגערופען זיך אויף יודען. אויף דעם אויפטראַג פון דער מאַכט צו זיי. דער אויבערפערוואַלטער פון גאליציע, גראַף באַברינסקי, האָט זיך געפונען אין פעטער-בורג און זיין איינפלוס איז אינגאַנצען געפאַלען. דער פאַקט-שער בעל-הבית אין לעמבערג און איבער גאליציע איז געבלי-בען דער לעמבערגער גובערנאַטאָר, דער געוועזענער קיעווער פאָליציי-מיסטער סקאַלָן, אַ בעוואוסטער חבר'ניק, וועלכער איז, דוכט זיך, עטליכע מאָל געווען אָבגעשאַפט פאַר זיינע מעשים. אין לעמבערג האָט ער אָפּען גענומען שוחד, געריסען פון טוי-טע און לעבעדיגע, גענומען פון איינצעלנע לייט און פון דער גאַנצער קהילה. כל זמן די רוסען זענען געזעסען שטאַרק אין גאליציע און ער האָט געקוקט אויף זיין שטעלע ווי אויף אַ דויערענדער, האָט ער זיך אויפגעטראָגען צו יודען נאָך ווי נישט איז דערטרעגליך. איצט אָבער, אַז ער האָט דערפיהל'ט אַז עס קומט אַנ'עק צו זיין ממשלה, האָט ער בעשטימט מיט אַמאָל אַראָבצורייסען פון יודען אַ פעטע מטבעה. צוליב דעם האָט ער גענומען שרעקען זיי מיט די האַרבסטע שטראָפען. ער האָט גע-רופען צו זיך דעם לעמבערגער רב הר' בראַודא און האָט איהם שטרענג געזאָגט:

— ביז איצט האָבען יודען אויפגעהאַלטען זיך רוהיג און מיר האָבען אַרויסגעוויזען אַנטקעגען זיי די גרעסטע גוטמוטיג-קייט. איצט האָבען זיי אָנגעהויבען אויפהויבען די קעפ, זיי ווייזען אָפּען אַרויס זייער פיינדשאַפט צו רוסלאַנד. גיט זיי א-בער, אַז זיי שפילען זיך מיט פייער. געדענקט, אַז אין מיין מאַכט איז צו הענגען יעדען צעהנטען, אפילו יעדען פינפטען, די רעדע האָט, פערשטעהט זיך, אַרויסגערופען אַ שרעק-

ליכע פאָניק צווישען דער יודישער בעפעלקערונג. מ'האָט מורא געהאַט נישט אזוי פאַר דעם הענגען, ווי פאַר אַבאָרגאָניזירטען פּאָגראַם. מ'האָט צונויפגעזאַמעלט אַ היבשע סומע געלד, עטליכע טויזענד רובל, און געגעבען סקאַלאָנען. נאָר ער האָט זיך דערמיט נישט בענוגענט. ער האָט אָנגעזאָגט, אַז ער וועט פערמאַכען דעם הילפס-קאָמיטעט. דערביי האָט ער געמאַכט ביי עטליכע מיטגלידער פון קאָמיטעט אונטערוואַונגען, צווישען אַנדערע, ביים ד"ר הוינער. צוויי מיטגלידער פון קאָמיטעט זענען געוואָרען אַרעסטירט. דערביי האָט ער געגעבען קלאָר צו פערשטעהן, אַז ער וואָרט אויף אַ בעזונדער „וויאַטקע“ פון קאָמיטעט. ביי אונז איז געווען אַ ספעציעלע בעראַטונג וועגען דעם. דאָס מעהרסטע טייל האָט זיך אַרויסגעזאָגט, אַז מ'זאָל איהם פאַרלעגען עטליכע טויזענד רובל מיט דעם תנאי, ער זאָל צוזאָגען, אַז ער וועט אָפּהיטען פון אַ פּאָגראַם בשעת דעם אָפּטרעטען פון דער אַר-מעע. איך האָב וועניג וואָס געגלייבט אין סקאַלאָנס מאַכט אָב-צוהיטען פון אַ פּאָגראַם, איבערהויפט נאָך דערפאַר, ווייל ער וועט מסתמא אַנטלויפען פון שטאָדט פיל פריהער. נאָר נישט קוקענדיג אויף דעם און אויף דעם עקעל צו אַזעלכע מיטלען, האָב איך קיין מוט נישט געהאַט צו שטעלען זיך אַנטקעגען, אָפּזאָגען זיך פון דעם עפעמערן מיטעל אָפּצוהיטען די בעפעל-קערונג פון אַ פּאָגראַם, און איך האָב אַסיגנירט אויף דעם צוויי טויזענד רובל. דאָס געלד סקאַלאָנען האָט געדאַרפט איפּערגעבען זיינער אַ בעקאַנטער, אַ קיעווער סוחר מ—ן. איך האָב מ—ן אַרויסגעגעבען נאָר טויזענד רובל און אָפּגערעדט, ער זאָל צו-זאָגען אָפּגעבען די אַנדערע טויזענד נאָכ'ן אָפּטריט, אויב קיין פּאָגראַם וועט נישט זיין. מ—ן איז געווען ביי סקאַלאָנען, האָט איהם געזאָגט, אַז די אַרטיגע יודען, פערשטעהענדיג זיין שווערע לאַגע ביים אָפּטרעטען פון שטאָדט, קומען איהם צו הילף מיט אַ סומע פון טויזענד רובל און בעטען ער זאָל זיי אָפּהיטען פון אַ פּאָגראַם און אויב איהם וועט זיך דאָס איינגעבען, זאָגט ער, מ—ן, צו נאָך טויזענד רובל. סקאַלאָנען האָט איהם רוהיג אויסגע-הערט, צוגענומען די טויזענד רובל און אָנגעוויזען:

--די אַנדערע טויענד רובל גיט איבער מיין פרוי אין פעטראָגראַד, אויף דעם און דעם אַדרעס. אָבער שיקט זיי איהר איבער דורך אַ זיכערן מענשען, און ער זאָל נישט בעטען קיין שום קבלה-צעטלען.

איך מוז מודה זיין, אַז די אַנדערע טויענד רובל איז סקאַלאַנט ווייב נישט אָבגעשיקט געוואָרען.

סקאַלאַן האָט זיך נישט בענוגענט מיט דער „וואַטקע“. די לעצטע טעג פאַר דעם אָפטריט פון לעמבערג, האָט ער אָנגע-זאָגט די רייכערע לעמבערגער יודען, אַז זיי וועלען גענומען ווערען פאַר זאַקלאַדניקעס, נאָר ער איז גרייט אויסצומעקען זיי פון צעטעל פאַר אַ גוטען אויסקויף. אייניגע האָבען איינגעשטימט, געגעבען איהם צו עטליכע טויענד רובל. און אין דער לעצטער מינוט האָט ער זיי פאַרט אַרעסטירט און אָבגעשיקט קיין רוס-לאַנד ווי זאַקלאַדניקעס.

אין לעמבערג האָב איך זיך דערוואוסט אייניגע פרטים וועגען פוזשעמישל. בשעת די רוסען זענען אַריין, האָט אין שטאָדט געהערשט צווישען דער ציווילער און איבערהויפט יודי-שער בעפעלקערונג אַ שרעקליכער הונגער. פסח האָבען יודען נישט געהאַט קיין מצה אפילו אויף המוציא צום ערשטען סדר און דער רב האָט מתיר געמאַכט עסען חמץ. אין אַ וואָך אָדער צוויי אַרום האָט מען אַרויסגעשיקט פון פוזשעמישל אַלע יודען, דוכט זיך ביי צוואַנציג טויענד מאַן. פון זיי זענען דרייצען טויענד אָנגעקומען אין לעמבערג. צום אַרגאַניזירען דעם אַרויס-פאָהר האָט דער קאָמענדאַנט ערלויבט (אָדער בעפוליען) צו גרינדען אַ יודישען אויספיהרונגס-קאָמיטעט. וועגען דעם געפינט זיך ביי מיר דער פאָלגענדער דאָקומענט.

„Въ еврейскій исполнительный комитетъ.

„По приказанію командира крѣпости „Перемышль“ объявляю, что евреи города Перемышля и уѣзда должны уѣзжать изъ предѣловъ Перемышльскаго уѣзда въ самый короткій срокъ. Желая облегчить эту эвакуацію, я назначилъ исполнительный комитетъ изъ самихъ-же евреевъ. Свободные вагоны будутъ предоставлены для отъѣзжающихъ евреевъ жителей гор. Перемышля и Перемышльскаго уѣзда.

„Если евреи не будутъ добровольно уѣзжать и не исполнять распоряженій комитета, то я буду вынужденъ прибѣгнуть къ самой энергичной мѣрѣ: послать казаковъ произвести эвакуацію въ нѣсколько часовъ, но пускай тогда ослушники пенятъ на самихъ себя.

Начальникъ Перемышльскаго уѣзда Гвардіи полковникъ КИРІАКОВЪ.

Къ печатанію разрѣшено начальникомъ уѣзда.

איבערזעצונג פון רוסישען טעקסט:

צום יודישען אויספיהרונגס-קאמיטעט.

לויט'ן בעפעהל פון קאמענדאנט פון דער בעסטונג פושעמישל, מעלד איך, אז די יודען פון דער שטאָדט פושעמישל און פון דער אומגעגענד מוזען ארויספֿאָהרען פון דעם שטח פון פושעמישלער געגענד ווי גמשנעלטען.

וועלענדיג פֿערלייכטערן די עוואַקיאַציע, האָב איך בעשטימט אַן אויספיהרונגס-קאמיטעט פון יודען זעלבסט. פֿאַר די פֿאַרפֿאָהרענדע יודישע איינוואוינער פון פושעמישל און דער אומגעגענד, וועלען ווערען צוגעשטעלט פרייע וואַגאָנעס.

אויב די יודען וועלען גוטויליג נישט וועלען אַוועקפֿאָהרען און זיי וועלען נישט וועלען ערפֿילען די פֿערפֿרדונגען פון קאמיטעט, וועל איך זיין געצוואונגען אָנצונעמהמען דעם שטרענגסטען מיטעל: אַ פֿאַלק קאָזאַקען וועט דורכפֿיהרען די עוואַקיאַציע אין עטליכע שעה. אָבער זאָלען דאָן די היירעשפּעניגע האָבען טענות צו זיך אליין.

פֿערוואַלטער פון פושעמישלער אומגעגענד פון גוואַרדיע דער פֿאַלקאָנגיין קיריאַקאָוו.

צום דרוקען האָט ערלויבט דער פֿערוואַלטער פון דער געגענד.

שפעטער האָט מיר דערצעהלט אַ דאָקטאָר, שצפּיראַ, וועל-
 כער האָט זיך געפונען אין פּושעמישל בשעת מען האָט פון
 דאָרט אַרויסגעשיקט די יודען, אַז דאָס אַרויסשיקונג איז פאַר-
 געקומען שבת. פּרייטאָג-צו-נאַכט איז ער געווען אין שוהל, וואו
 די יודען האָבען צום לעצטען מאָל געדאווענט. עס איז נישט
 צו בעשרייבען, וואָס פאַר אַ ביטערע יללה עס איז געווען אין
 שוהל. נאָך דעם דאווענען האָט מען פּערשלאָסען די שוהל...
 אַז אין פּושעמישל זענען קיין יודען נישט פּערבליבען
 און עס איז נישט געווען אויף וועמען צו מאַכען בלבלים פון
 שפּיאָנאָזש, האָט מען זיך גענומען צו יודישע סאָלדאַטען. מ'האָט
 געמאַכט אַ בלבל, אַז יודישע סאָלדאַטען האָבען איבערגעשניטען
 אַ טעלעפּאָן-דראָט און מען זאָגט, אַז מ'האָט אַרויסגעשיקט פון
 דאָרט אַלע יודישע סאָלדאַטען.

ווי נאָר די שטימונג אין לעמבערג איז געוואָרען אַנ'אונ-
 זיכערע, האָבען זיך פּערשפּרייט קלאַנגען, אַז מען וועט אַלע
 דרייצעהן טויזענד פּושעמישלער יודען אַרויסשיקען קיין רוס-
 לאַנד. נאָכדעם האָבען זיך געהאַלטען קלאַנגען, אַז מען וועט
 אַרויסשיקען די גאַנצע יודישע בעפעלקערונג פון לעמבערג. דאָס
 האָט, פּערשטעהט זיך, אַרויסגערופען אַ שרעקליכע אומרוהיגקייט
 צווישען די יודען. נאָר די גזירה איז נישט פּערווירקליכט גע-
 וואָרען. אפשר דערפאַר, ווייל עס איז קיין צייט נישט געווען
 דערויף.

ד

פונקט צו דער צייט, ווען די רוסען האָבען אָנגעהויבען
 אַבצוטורעטען פון גאַליציע, האָט זיך ענדליך קאָנסטיטואירט דער
 לעמבערגער יודישער הילפס-קאָמיטעט מיט ד'ר דיאָמאָנד'ן בראש
 און האָט אָנגעהויבען נאָרמאַל צו פונקציאָנירען. איך מוז בע-
 מערקען, אַז נאָך פּיד פּריהער, איידער ער האָט זיך אָרגאַניזירט,
 איז אין איהם שוין די אַרבייט געגאַנגען. פון פּעטראָגראַד און

קיעוו זענען געשיקט געוואָרען היבשע סומען געלד. דער גאַנ-
 צער אויפטרָאָג איז געווען מיט'ן ד"ר הויזנער און אַלע מיטלען
 זענען געגאַנגען כמעט אויסשליסליך פאַר לעמבערג, אויף אָרגאַ-
 נזירען אייניגע אַנשטאַלען, אַכראָנקעס, קיכען. כמעט אַלץ פאַר
 די איינגעוואַנדערטע היימלאָזע פון פושעמישל און אַנדערע ער-
 טער. איצט, אַז דער קאָמיטעט האָט זיך אָפּציעל קאַנסטרואירט,
 איז די אַרבייט אין שטאַדט אַוועקגעשטעלט געוואָרען ברייטער
 און מ'האַט אָנגעהויבען מעהר זאָרגען וועגען דער אַרומיגער גע-
 גענד. אפילו מיט גרויס מיה, נאָר עס האָט זיך איינגעגעבען
 אַריבערצושיקען, דאָס רוב דורך יודישע דאָקטוירים און סאַני-
 טאַרען, אין די נאָהנטסטע שטעט און שטעטלעך היבשע סו-
 מען. אַז איך בין געקומען, האָט זיך אין קאָסע פון קאָמיטעט
 געטונען אַכצעהן טויזענד רובל, וועלכע זענען שוין געווען בע-
 שטימט צום אָבשיקען אין דער פראָווינץ. די שטורמדיגע גע-
 שעהנישען און די אונגעשטימטקייט פון דער לאַגע, ביי וועל-
 כער לעמבערג האָט געקאַנט, נישט אַריבערגעהענדיג נאָך צו די
 עסטרייכער, ווערען אָפּגעשניטען פון קיעוו און פעטראָגראַד אין
 דער הינזיכט פון בעקומען געלד (ווען די באַנקען זאָלען עוואַקואירט
 ווערען), האָט געפאָדערט, אַז דער קאָמיטעט זאָל וואָס גיכער בע-
 קומען אַ היבשען סכום געלד. ד"ר הויזנער האָט שוין וועגען דעם
 טעלעגראַפירט אין פעטראָגראַד, נאָר ער איז נישט זיכער גע-
 ווען, צי מען וועט שיקען. דערום האָב איך טעלעגראַפירט אויך
 אין קיעוו. געענדיגט האָט זיך דערמיט, אַז אין איין טאָג האָט
 זיך בעקומען פון ביידע ערטער צו פופצעהן טויזענד רובל.
 אין לעמבערג האָב איך געטראָפּען ד"ר לאַנדער, וועלכער
 האָט הויפטזעכליך איינגעאַרדענט די אַרבייט פון קאָמיטעט און
 אַליין פונאַנדערגעפיהרט געלד אין אייניגע שטעט. ליידער אָבער
 האָט ער געמוזט אויף אַנאומבעשטימטער צייט פערלאָזען לעמ-
 בערג, ווייל ער איז אַריבערגעפיהרט געוואָרען אין דער אַכטער
 אַרמעע און קאַמאַנדירט צו רעוידירען די סאַניטאַרע פונקטען
 און לאַזאַרעטען.
 דער קאָמיטעט האָט מיר פאַרגעלעגט נעהמען אויף זיך

אָנצופיהרען געלד אין די אַרומיגע פונקטען. איך האָב, פער-
 שטעהט זיך, איינגעשטימט. נאָר אַזוי ווי אין די נאָהנטסטע טעג
 איז געווען בעזאָרגט די אָבשיקונג דורך אַנדערע, בין איך זײער-
 ווייל פערבליבען אין לעמבערג, אום צו זעהען זיך מיט קאָמי-
 סאַרװן (דעם פערװאַלער פון דאָלגאַרוקאָוס אָבטיילונג) און
 דעמידאָװן, כדי צו בעקומען פון זיי אַ װעלכע עס איז קאָמאַנ-
 דיראָװקע אין די שטעט, אין װעלכע איך האָב געדאַרפט פאָה-
 רען פון קאָמיטעט. אי קאָמיסאַראָװ, אי דעמידאָװ האָבען גע-
 דאַרפט אָנקומען אין לעמבערג ערשט אין אַ פאָר טעג אַרום.
 איך האָב זיך געטראַפּען מיט דעם פערװאַלער פון פּי-
 ראָגאַװער אָבטיילונג, באַנטש-אַסמאַלאָװסקין. ער האָט מיר דער-
 צעהלט װעגען דער אַרבייט פון זיין אָבטיילונג: איינגעאַרדענט
 אין זעקס ערטער שפּייז און מעדיצין-פונקטען. איהם האָט זיך
 איינגעגעבען צו בעקומען פון זעמסקי סאַװז פיל סוכאַרעס. דאָ,
 אין לעמבערג, האָט די אָבטיילונג איינגעאַרדענט היילף דורך אַר-
 בייט: אַראַנאָיזירט אַ פאַפּיראַסען-װערקשטאַט פאַר צוואַנציג אַר-
 בייערינס, יודישע און קריסטליכע. די אַרבייט קאָן געבען אַ
 גוטען פערדינסט און מען קאָן זי פערברייטערן, נאָר עס פעהלט
 אויט מיטלען אויף איינצוקויפען טאַבאַק. בכּן בעט ער, איך זאָל
 אַרױסגעבען אויף דעם אַ געװיסע סומע געלד. אַזוי ווי די אונ-
 טערנעהמונג האָט זיך מיר אױסגעװױזען סימפּאַטיש, האָב איך
 איהם געגעבען דריי הונדערט רובל. אויף מאָרגען איז באַנטש-
 אַסמאַלאָװסקי װידער געקומען צו מיר, בעטען איך זאָל פאָהרען
 מיט איהם בעזװען די פונקטען, װעלכע ער האָט איינגעאַרדענט
 אין מאָגעראַװ, ראָװאַ-רוסקאַ, בעלזעטש און נאַראָל. פון זײנע
 רייד האָב איך פערשטאַנען, אַז ער רופט מיך בעקוקען די
 פונקטען, כדי איך זאָל מיטװירקען, אַז דער פּעטראָגראַדער
 הילפּס-קאָמיטעט זאָל איהם אַרױסגעבען אַ סובסידיע פון פינף
 טױזענד רובל. דערביי האָט באַנטש-אַסמאַלאָװסקי שטאַרק געקלאַנגט
 זיך אויף זיין מיטהעלפּערין, פּרײל װידרינאַ, װעלכע שטערט
 די אַרבייט, פערפיהרט מחלוקות און װײל אַלץ שטעלען
 אויף איהרס. און ביידע מאָל נאָך זיין בעזוך, איז ביי מיר

געווען ווידרינא. זי האָט פון איהר צו שטאַרק געקלאָגט זיך אויף באַנטש-אַסמאָלאָוסקיין, וואָס ער הויבט אָן פיל אונטער-בעהמונגען, אָרגאַניזירט זיי שלעכט און וואַרפט זיי אין מיטען אוועק, נישט פּעראַטענדיג זיך מיט די איבריגע מיטגלידער פון דער אַבטיילונג. דהיינו, עס איז געגרינדעט געוואָרען אַ הילפספונקט אין טישאַנאָוו, וואו די בעפעלקערונג נויטיגט זיך שטאַרק אין היילף. איצט האָט באַנטש-אַסמאָלאָוסקי מיט אַמאָל איהם צושטערט, אָהן אַ שום אורזאָך. און זי האָט מיך פון איהר צו געבעטען אַרי-בערפאַהרען אין טישאַנאָוו. וועגען דער אָרגאַניזאַציע פון הילף דורך אַרבייט מיט דעם פּאַפּיראַסען-ווערקשטאַט, האָט מיר ווידרי-נאָ דערצעהלט, אַז דאָרט אַרבייטען נישט צוואַנציג נאָר זיבען אַרבייטערנס, צווישען זיי נאָר איין יודישע. די פּערוואַלטערין פון ווערקשטאַט, אַ פּוילישע פּרוי, לאָזט קיין יודישע אַרבייטע-רינס נישט צו און אויף דעם באַדען איז ביי ווידרינא מיט איהר געווען אַ צוואַמענשטויס. מיר איז געווען שווער פונאַנדער-צוקלויבען זיך, ווער פון זיי בידען, ווידרינא אָדער באַנטש-אַסמאָלאָוסקי, איז גערעכט. נאָר דאָס איז פאַר מיר קלאָר גע-וואָרען, אַז די איינציגע אויפן גאליצישען פּראָנט אונאַבהענגיגע גע-זעלשאַפּטליכע אָרגאַניזאַציע, וועלכע האָט זיך געשטעלט דעם ציל העלפען דער בעפעלקערונג אָהן אונטערשיד פון נאַציאָנאַליטעט, האָט נישט געפונען נישט קיין באַדען, נישט קיין מיטגעפיהל, נישט קיין פעהיגע אָרגאַניזאַטאָרען און ווערט צעפאַלען פון אי-נערליכע רייבונגען. דאָס איז פּדאי געווען צו פּערציילענען.

דעם 8-טן האָב איך זיך געזעהן מיט דעמידאָוין. ווי נאָר עס זענען אָנגעקומען אין מאַסקווא די ערשטע ידיעות וועגען דער רוסישער מפּלה, האָט ער, נאָך נישט קיין געזונדטער, אומגע-קעהרט זיך אין גאליציע. זיין אַבטיילונג האָט זיך קוים גערצ-טעוועט און געפּינט זיך איצט אויפן וועג קיין וואַלאַטשיסק און ביידע פּלוג-פּונקטען נעבען פּזשעמישל, איינער אין ראַדימנא, צוואַנציג וויאַרט פון פּזשעמישל און דער צווייטער אַ ביסעל דרומדיגער. די שטימונג איז ביי דעמידאָוין געווען זעהר אַ געדריקטע, נאָר ער האָט נאָך קיינעם נישט געזעהן און ווייסט

נישט די ריכטיגע לאגע. ער איז געווען צופרידען מיט מיין קן-מען, געבעטען מיך צושטיין צו זיין אָבטיילונג. אזוי ווי ער האָט געמוזט גלייך אָפּפּאַהרען צו דער אָבטיילונג, האָט ער מיך געבעטען אויסוואַרטען אַ פּאַר טעג אויף זיין צוריקקומען קיין לעמבערג.

דעם 10-טען האָט ער זיך אומגעקעהרט שטאַרק צורודערט און נידערגעשלאַגען. ער האָט מיר בסוד געזאָגט, אַז די קאַ-טאַסטראָפּע איז פיל גרעסער, ווי מ'שטעלט זיך פאַר, אַז רוס-לאַנד שטעהט ביים אָבגרונד, אַז דאָס איז נישט נאָר אַ דורכ-ריס פון שונא'ס חיל, נאָר אַ טאַטאַלער חורבן פון דער אַרמעע, אַז ביי אונז איז די גאַנצע אָרגאַניזאַציע פון דער אַרמעע און די סטראַטעגיע פון מלחמה אין שרעקליכסטען צושטאַנד, נישטאָ קיין סנאַריאָדען, נישטאָ קיין געוועהר. און שולדיג אין אַלץ איז דער פּערראַט און די לייכטזיניגקייט פון די הויכע ספּערען. גע-מיינט האָט ער דערמיט די סטאַווקע פון העכסטען הויפט-קאָ-מאַנדיר און די סיביה פון קיסר. דערציי האָט ער שטאַרק פּערטיידיגט ראַדקאָ-דמיטריעוין.

— ער איז אַ האָר נישט שולדיג אין דעם אומגליק. די לעצטע צוויי חדשים האָט ער נישט אויפגעהערט צו שרייען וועגען דער געפאַהר וואָס רוקט זיך אָן. האָט פּערוואַרפען די סטאַווקע מיט טעלעגראַמען וועגען דער דרינגענדער נויט אין סנאַריאָדען און אין פּערשטאַרקונגס-חיל—און מ'איז געבליבען טויב צו אַלע זיינע בקשות. איבערהויפט איז אין דעם שולדיג דער נאַטשאַלניק פון איוואַנאָוו שטאַב, גענ. דראַגאַמיראַוו, וועל-כער איז פריהער געווען נאַטשאַלניק פון שטאַב פון דער דרי-טער אַרמעע און האָט די גאַנצע צייט געפיהרט אינטריגעס גע-גען ראַדקאָ-דמיטריעוין. ער איז איצט דערפאַר אָפּגעשטאַפט אָהן דער רעכט צו געפינען זיך אויפ'ן שטח פון מלחמה אָפּפּעראַציעס. מ'זאָגט, אַז איוואַנאָוו איז אויך אַראָב.

— און ראַדקאָ-דמיטריעו איז דאָך אויך אַראָב.

— יאָ... דאָס הייסט, ער האָט בעקומען אַבאָטפּוסק אויף דריי וואַכען מיט'ן בעפעהל נאָכדעם אומצוקעהרען זיך אין דער

אַרמעע... ער ווייסט נאָך אַליין נישט, וואָס מיט איהם וועט זיין... איך האָב איהם היינט געזעהן. איך בין געפאָהרען צו איהם געזעגענען זיך.

—ווי איז זיין שטימונג?

—ער איז זעהר מונטער. ער פאָהרט אויף די דריי וואָ-
כען היילען זיך און איז זיכער, אַז זיין אונשולד וועט זיך אַרויסווייזען. „איך האָב זיך נישט געיאָגט נאָך דער קאָמאַנדי-
רונג פון אַנאַרמעע, —האַט ער מיר געזאָגט. —איך האָב געבעטען אַ בריגאַדע, האָט מען מיר געגעבען אַ קאַרפּוס, דערנאָך אַנ-
אַרמעע. איצט וועל איך גאַרנישט האָבען דאַגעגען, אויב מ'וועט מיר געבען אַ בריגאַדע.

איך האָב דערזעהלט דעמידאָוין דעם גאַנצען פאַרפאַל מיט'ן פירשט דאָלגאַרוקאָוו. עס האָט זיך אַרויסגעוויזען, אַז ער האָט געוואוסט בלויו, אַז דאָלגאַרוקאָוו איז אַבגעשאַפט פון זיין אָבטיילונג, נאָר ער האָט קיין שום פרטים נישט געוואוסט.

—ראַדקאַ-דמיטריעוו האָט מיר מעהר נישט געזאָגט, אַז איהם פערדריסט, וואָס עס איז אַזוי פאַרגעקומען מיט דאָלגאַרוקאָווין. איך האָב אַרויסגעזאָגט דעמידאָוין מיין מיינונג וועגען

דער גאַנצער געשיכטע און האָב צוגעגעבען, אַז ער, דעמידאָוו, און די איבעריגע, וועלע האָבען געאַרבייט אַלס בעפולמעכטיג-טע צוזאַמען מיט דאָלגאַרוקאָווין, זענען מחויב שטעלען זיך פאַר איהם, אויסדריקען זייער סאָלידאַריטעט מיט איהם און טהון וואָס איז מעגליך, צו רעהאַביטירען דעם פירשט און מאַכען, אַז מ'זאָל איהם אומקעהרען צוריק אויף זיין פּאַסט.

דעמידאָוו האָט זיך אויפגערינגט און האָט אַנגעהויבען גע-
איילט צו ריידען:

—איצט איז צו דעם נישט די צייט, נישט די צייט! איצט קאָן מען וועגען דעם גאַרנישט טהון! מ'קאָן זיך צו קיינעם נישט ווענדען ביי אַזאַ מהומה...

—די מהומה וועט דאָך נישט לאַנג דויערן...

—מ'קאָן נישט וויסען, אפשר זעהר לאַנג. נאָר דער תּוֹכַן איז נישט אין דעם... וואָס קאָן מען דאָ גלאַט אונטערנעהמען?...

איך, פערשטעהט זיך, וואָלט זיך נישט אָבזאָגען עפעס צו טהון, נאָר איך זעה נישט איין, וואָס צו טהון... דערצו מוז איך איך זאָגען, אַז דער פירשט אַליין איז פיד שולדיג אין דער געשע- העניש... ער האָט אַלעמען אויפגעשטעלט געגען זיך, יעדערן אַרויפגעטראָטען אויפ'ן פוס. דער טאַרנאָוער קאָמענדאַנט מאָר- קעוויטש, האָט נישט געקאָנט רוהיג דערמאָנען זיין נאָמען. איהר ווייסט די געשיכטע פון דער צושטעלונג פון פיער באַרמהערציגע שוועסטער פון דאָלאָרוקאָוס אָבטיילונג צום בעשענאָנג מיט געאָרגי-צ'למיט? מאַרקעוויטש האָט זיי צוגעשטעלט און דאָלאָרו- קאָו, נישט רעכענענדיג זיך מיט איהם, האָט ערקלערט אין שטאַב, אַז די שוועסטער האָבען נישט פערדינט די צ'למיט. מאַרקעוויטש איז דעמאָלט געקומען צו לויפען צו מיר אויסער זיך פון פעס. אויפגעשטעלט האָט דער פירשט קעגען זיך אויך די קאָמאַנדירען פון איינאונצוואַנציגסטען און ניינטען קאָרפוס מיט אייניגע זיינע מעשים... ווייטער האָט זעהר אַ שווערען איינדרוק געמאַכט, ווי ער האָט רעקלאַמירט אין רוטקיע ווי-ע- דאָמאָסטיי זיין אייגענע טעטיגקייט. איהר האָט געלייענט זיינע קאָרעספאָנדענציעס? לייצענדיג זיי, קאָן מען מיינען, אַז חוץ די עסטרייכער און דאָלאָרוקאָוס אָבטיילונג איז אויפ'ן גאַנצען פראַנט מעהר קיינער נישטאָ... און בכלל האָט ער אָבגעטהון פיל אונטאַקטישע זאַכען... נאָר, ס'פערשטעהט זיך, אַז נישט קוקענ- דיג אויף דעם, מוז מען אַרויסטרעטען, אונטערנעהמען עטוואָס, פדי צו ליקוידירען דעם אינצידענט. אָבער באמת, איך זעה נישט איין, וואָס מ'קאָן דאָ טהון...

—איך רעכען, אַז עס איז נויטיג צו ווענדען זיך צום הויפט-קאָמאַנדיר פון דער דרום-מערב'דיגער אַרמעע, איוואַנאָוין, מיט אַנערקלערונגס-בריה וועגען דעם אינצידענט...
 —ניין, ניין!—דאָס איז ל'חלוטין אונמעגליך. איוואַנאָו האָט אַרויסגעגעבען זיין פסק אויף דעם סמך פון בעשטימטע פאָר- שטעלונגען און פאַקטען און ער וועט זיך נישט רעכענען מיט בקשות און ערקלערונגען פון זייטיגע מענשען... ניין, דאָ זאָרף מען אָנהויבען פין אונטען. מ'דאַרף זיך דורכריידען מיט מאָר-

קעוויטש'ן און די קאמאנדירען פון אינאונזוואנציגסטען און ניינטען קארפוס, זיי זאלען דערלאנגען א נייע פארשטעלונג ווע-גען דעם ענין. איך זאג אייך צו, אז ווי נאך די לאגע וועט ווערען א ביסעל רוהיגער, וועל איך זיך נעהמען דערפאר, וועל דורכריידען מיט די קארפוס-קאמאנדירען און מיט מארקעוויטש'ן, נאך איך ווייס נישט, וואו ער געפינט זיך איצט.

—איז פדאי צו זוכען איהם און ריידען מיט איהם?—האָב איך געפרעגט, דערמאָהנענדיג זיך וועגען דער אָבשטויסענדער פערזענליכקייט פון טארנאָווער קאָמענדאַנט.

—ניין, ניין! מיט איהם איז זעהר וויכטיג צו זעהן זיך!—האָט איבערגע'חזר'ט דעמידאָוו, נישט פערשטעהענדיג מיין פראַגע. צו דעם געשפרעך מוז איך צוגעבען, אז איך האָב נישט

געפונען אין די קארעספאָנדענציעס פון פירשט דאָלגאָרוקאָוו די זעלבסט-רעקלאַמע, וועגען וועלכער דעמידאָוו האָט גערעדט. גע-וועהנליכע בעשרייבונגען פון דער אַרבייט פון אָבטיילונג און, עפטער, מלחמה-בילדלעך און באַראַקטעריסטיקען פון קאָמאַנדי-רען. מיט אַ פּאָר וואָכען שפעטער האָב איך זיך געטראָפען מיט פרוי ד'ר שאַפּיראַ. זי האָט מיר מיטגעטיילט, אז איהר קאָלע-גע, ד'ר וואָלפּסאָן, האָט מען, נישט קוקענדיג אויף אַלץ, אָב-געזאָגט פון שטעל. נאָר פאַר איהר האָט זיך געשטעלט סטאַכאַ-וויטש און צוגעזאָגט רעהאַביליטירען זי. ד'ר שאַפּיראַ, וועלכע איז געווען פער'מסר'ט פון מאַרקעוויטש'ן, האָט זיך געטראָפען מיט איהם.

—ער האָט זיך פערענטפערט, געשוואָרען, אז עס איז אַרויס אַ מיספערשטענדעניש און כדי מהנה צו זיין מיך, האָט ער מיך איינגעלאָדען אויף אַ וואַרימעס. נאָר איך בין צו איהם נישט געגאַנגען. איך ווייס שוין וואָס פאַר אַ ווערט זיינע ווער-טער האָבען.—האָט זי מיר געזאָגט.

דעמידאָוו האָט מיר פאַרגעלייגט נעהמען אויף זיך די פערוואָלטונג פון לעמבערגער באַזע פון זיין אָבטיילונג, ד. ה. נעהמען אויף זיך צו בעזאָרגען אַ די אָבטיילונג, וואָס געפינט זיך אין וואָלאָטשיסק און די אָבטיילונגען, וועלכע שטייען נעבען

פושעמיש' זאלען בעקומען אלץ וואָס זיי דארפען, פון לעמבער-
גער לאַגער. ווייטער האָט ער פאַרגעלעגט, איך זאָל נעהמען
אויף זיך אַרגאניזירען הילף פאַר דער בעפעלקערונג, פון די
נדבות, וואָס עס האָט בעקומען אויף דעם צוועק די גאָטדאָר-
סטווענע דומע.

מיך האָט נישט געצויגען דער פאַרשלאָג. פאַר מיר האָט
נישט געהאַט קיין ציל בלייבען זיצען אין לעמבערג. איך האָב
געזאָגט, אַז איך וועל זיך מישב זיין.

אין קאָמיטעט האָבען מיר געמאַכט אַ רשימה פון די
שטעדט און שטעדטלעך, וואוהין עס איז נויטיג אָנצופיהרען
געלד. איך האָב געוואַרט אויף דעם בעפולמעכטיגטען פון דאָל-
גאָרוקאָוס אָבטיילונג, קאָמיטאַראָוין, כדי דורך איהם צו בעקן-
מען אַנאָפּיציעלען אויסרייך צו בעזוכען די ערטער. דערווייל
האָב איך בעשטימט דורכצופאָהרען אין פלוגס-אָבטיילונג פון דער
גאָטדאָרסטווענער דומע און פאַרבייפאָהרענדיג בעזוכען יאַנאָוו,
יאָוואָראָוו און קרוקאָוועץ.

איך האָב זיך שוין גאָר צוגעגרייט פאָהרען, ווי צו מיר
איז געקומען דעמידאָוס געהילף און געבעטען אַריבערפאָהרען אין
פושעמיש'ל און ברענגען פון דאָרט עטליכע הונדערט לאַזאַרעט-
בעטלעך פון די צעהנדליגער טויענדער, וואָס די עסטרייכער האָ-
בען געלאָזען. פושעמיש'ל איז אַרומגערינגעלט פון דריי זייטען,
זי קאָן באלד אינגאַנצען אָפגעשניטען ווערען, דערום מוז מען
זיך איינל, ווייל די בעטלעך זענען נויטיג. איך האָב קיין חשק
נישט געהאַט צו פאָהרען אין פושעמיש'ל, וואו קיין איין יוד איז
נישט געבליבען, נאָר אַזוי ווי דאָס האָט געדאַרפט דויערן בלויז
צוויי טעג, האָב איך איינגעשטימט.

מיר איז אָבער נישט אויסגעקומען אַהין צו פאָהרען. אַז
איך בין אַריין אין נומער צו דעמידאָווין דורכצויריידען זיך מיט
איהם וועגען דעם פאָהרען, האָב איך איהם געפונען זעהר אַ
צורודערטען.

— אין פושעמיש'ל? נאָך די בעטלעך? נו, דאָס וועט אַג-
אנדערער קאָנען אויספיהרען, — האָט ער מיר געענטפערט. — צו

איך האָב איך אַנאַנדער פּקשה, אַ פּיל וויכטיגערע. זעצט זיך און הערט מיך אויס.

און ער האָט מיר גענומען דערזעהלען באַריכות וועגען דער לאַגע אויפ'ן פּראָנט. די לאַגע איז אַ שרעקליכע. עס איז נישטאָ קיין סנאַריאָדען, נישטאָ קיין פּריפּאָסען. די בעפעהלען, וואָס קומען אָן פון סטאַווקע פּונם אויבערשטען קאָמאַנדיר, זע-בען אומגעלומפּערטע און זענען סותר איינע די אַנדערע. בקצור, רוסלאַנד געהט צו גרונט. שולדיג זענען אין דעם נישט דער חיל, נישט די גענעראַלען, נאָר דער קייזערליכער הויף, די רעגירונג און די סטאַווקע. די געזעלשאַפט אין פעטערבורג און מאַסקוואַ איז נישט בעקאַנט מיט דער קאַטאַסטראָפּאַלער לאַגע פון פּראָנט און וויסט נישט וועגען דער אויפּרעגונג, וואָס עס הערשט אין דער אַרמעע. מוז מען זי בעקאַנט מאַכען מיט דעם און אַנווייזען איהר, אַז איצט איז די צייט זי זאָל אויפהויבען איהר קול און פּאָדערן, די רעגירונג זאָל אומבייטען איהר פּאָ-ליטיק און צורופּען צו דער מאַכט אַנגעזעהענע מענשען פון דער געזעלשאַפט. וועגען דעם אַלעם האָט ער, דעמידאָוו, מיט דער הסכמה פון די גענעראַלען און קאָמאַנדירען פון פּראָנט אַנגע-שריבען דער קאָדעטישער פּאַרטיי אַ בריף און ער בעט מיך, איך זאָל אָפּפיהרען דעם בריף אין פעטראָגראַד מיליטאַר און ברענ-גען פון איהם אַנ'ענטפּער. דער מאַמענט איז איצט אַזא, אַז ער אַליין, דעמידאָוו, קאָן נישט אָפּפּאַהרען פון דאַנען און ער האָט נישט קיין אַנדערן, וועמען ער זאָל קאָנען אָנטרויען אָפּצופיהרען אַזא מין בעריכט.

—די אַרמעע איז דאָ געבליבען אונטערהילפיג און עלענד, — האָט ער רעזומירט. — איהר קומט אויס פּערלעשען דעם העלישען פייער פון שונא מיט איהר בלוט, ענטפערן אויף הוראַגאַנישע שטורמען מיט שטיינער אָנשטאַט קוילען. און די סטאַווקע קלויבט זיך אָפּצוההן אַ נייע אַוואַנטורע, פון אַנאַנדער זייט אָנהויבען קריכען אויף די קאַרפּאַטען. מ'דאַרף ראַטעווען די אַרמעע און ראַטעווען רוסלאַנד.

צוזאַמען מיט דעם האָט ער מיך געבעטען, זייענדיג אין

פעטראָגראַד, בעמען ביים קאָמיטעט פון דער גאָסדאָרסטווענער דומע שיקען פאַר דער אָפטיילונג פאַרלאַטקעס, (לייווענטענע גע- צעלטען), ווייל די ערטער, וואו די אָפטיילונג קומט אויס צו שטעהן, זענען חרובע און עס געפינען זיך נישט קיין בנינים, וואו צו בעזעצען זיך.

איך וואָב איינגעשטימט און דעמוועלבען טאָג, דעם 12-טען מאי, אָפגעפאָהרען קיין פעטראָגראַד.

פאַר דעם אָפפאָהרען בין איך געווען אין היילפס-קאָמיטעט, וואו עס איז בעטראַכט געוואָרען די שאַרפֿע פראַגע וועגען אַרי- בערשיקען הילף אין די אַרומיגע שטעט און שטעטלעך. עס זענען דאָ פיל צעהנדליגער פונקטען, וואוהין מ'מוז שיקען הילף און עס איז כמעט אונמעגליך צו קומען אין צוזאַמענפונד מיט די פונקטען, ווייל דער אַרטיגער בעפעלקערונג איז שטרענג פערבאָטען אַרויסצופאָהרען אויף אַ וויאַרסט פון זייער וואוינאָרט. דער קאָמיטעט האָט עטליכע מאָל געווענדעט זיך צום גראַף באַבריןסקי מיט דער בקשה צו ערלויבען בעפולמעכטיגטע פון קאָמיטעט פונאַנדערצופיהרען געלד, נאָר ער האָט אָפגעזאָגט. איצט האָט דער קאָמיטעט דורך מיר געווענדעט זיך צו ד. פיינבערג'ן, ער זאָל מ'פח דעם ענין קומען קיין לעמבערג, זעהן פועלן ביי באַבריןסקין, ער זאָל ערלויבען אַרומפאָהרען בעפול- מעכטיגטע פון רוסישען קאָמיטעט.

ה

ביזו בראַד האָט געדויערט מיין פאָהרען צוועלף שעה, אָנ- שטאָט די געווענהליכע אַנדערטהאַלבען-צוויי שעה פון דער נאָרמאַלער צייט. אונזער צוג איז אויף יעדער סטאַיע געשטאַ- נען צו עטליכע שעה, דורכאָזענדיג מיילטער-צוגען. עס האָבען זיך געצויגען אָהן אַ סוף עשאַלאַנען מיט חיל צום פראַנט. דאָס האָט מען געאיילט אַריבערגעוואָרפֿען עטליכע קאָרפוסען פון קאַווקאַז.

אין בראָד האָב איך בעגעגענט אויפֿן וואָקזאַל דעם הער מעסס פֿון ראַדזיוויל, וועלכער איז נאָך זיין פּאָטערס טויט אַרומ-געפֿאַהרען אין די אַרומיגע גאַליציאַנער שטעדטלעך און געטיילט היילף. איצט גיט מען איהם נישט אַרויס קיין פּראָפּוסק און ער קאָן מעהר נישט פֿאַהרען. ביי איהם ליגען טויזענדער, אין די שטעדטלעך שטאַרבט מען פֿון הונגער און עס איז נישטאָ קיין מעגליכקייט איבערצושיקען.

—די טעג זענען דורך בראָד דורכגעגאַנגען אַרויסגעשיקטע גאַליציאַנער יודען, —האָט מיר דערצעהלט מעסס, —האָב איך גע-בעטען דעם קאָמענדאַנט פֿון דער סטאַציע ערלויבען ברענגען זיי אַ ביסעל שפּייז, האָט ער נישט ערלויבט. איבערגעבען מוזמן געלד האָט ער ערלויבט נאָר די קאַנוואָניע און נישט די אַרויס-געשיקטע אין האַנד.

אין ווילנא איז מיר אויסגעקומען צו וואַרטען אַכט שעה אויף דעם קוריער-צוג. איך בין אַראָפּגעפֿאַהרען אין שטאָדט. דאָ האָב איך זיך דערוואוסט אייניגע פרטים וועגען דעם שרעקליכען גירוש פֿון קאָוונער גובערניע. אַ טייל פֿון די אַרויסגעשיקטע איז פּערבליבען, צו טויזענד—צווייטויזענד נפשות אין אייניגע שטעדטלעך פֿון ווילנער גובערניע. אין ווילנא גופא זענען פּער-בליבען זיבען טויזענד הייםאַזע. מעהר האָט מען נישט ערלויבט. די איבעריגע האָט מען אַרויסגעשיקט אין יעקאַטערינאָסלאָווער און טשערניגאָווער גובערניעס. אין ווילנא האָט מען אין דעם ערשטען טאָג געזאַמעלט פֿאַר די היימלאָזע אַכציג טויזענד רובל. —מ'האָט דאָ איבערגעגעבען, אַז דער מיניסטאַרען-ראַט האָט זיך שאַרף אַרויסגעזאָגט געגען די מאַסען-אַרויסשיקענישען און דאָס האָט געווירקט, אַז דער העכסטער הויפט-קאָמאַנדיר האָט טעלעגראַפּירט: „אַבשטעלען די אַרויסשיקעניש. די שולדיגע בע-שטראַפען. די איבעריגע ערלויבען אומקעהרען זיך.“ דער מי-ליטער-פּערוואַלטער פֿון ווילנער ראַיאָן האָט אויסגעטייטשט די טעלעגראַמע אין דעם זין, אַז מ'זאָל ערלויבען די אַרויסגעשיק-טע אומקעהרען זיך מיט דעם תּנאי, אַז מ'זאָל נעהמען פֿון זיי ערוב'ניקעס, וועלכע וועלען זיין פּעראַנטוואָרטליך פֿאַר דער

אויפפיהרונג פון די אומגעקעהרטע. די אַרויסגעשיקטע האָבען זיך אָפגעזאָגט אַנצונעהמען דעם „גנאָד“.

מ'האָט מיר דערצעהלט, אַז אין אייניגע דערפער האָבען די פויערים אַרויסגעטראָגען פאַר די אַרויסגעשיקטע ברויט, מיט, האָבען זיך אָפגעזאָגט פון געצאָהלט און געוויינט, קוקענ-דיג אויף די אומגליקליכע. אין אַנדערע דערפער האָבען די פויערים פערשטאַנען דאָס אַרויסשיקען פון יודען גאָר אויף אַנאָדער שטייגער:

—וועגען יודען זאָרגט מען.—האָט מען געמורמעלט פאַר זיך.—זיי פיהרט מען אַוועק פון די געפעהרליכע מלחמה-ערטער, און אונז לאָזט מען דאָ.

אין פעטראָגראַד בין איך געקומען דעם 15-טען מאַי און גלייך אַוועק צו מיליוקאָוץ, דער בריף, וואָס איך האָב גע-בראַכט, האָט אויף איהם געמאַכט אַנ'ערשיטערנדען איינדרוק. ער האָט מיר געזאָגט, אַז דאָ וויסט מען לחלוטין נישט פון די שרעקליכסטע אונאַרדנונגען, וואָס קומען פאַר אויפ'ן פראַנט. נאָר אַלע פיהלען, אַז אַזוי קאָן זיך ווייטער נישט פיהרען. ער האָט מיך לאַנג פונאַדערגעפרעגט וועגען מיינע פערזענליכע איינדרו-קען און געבעטען פערבליבען עטליכע טעג, ביז ער וועט קאָ-נען אָפשיקען צוריק אַ גענויעם ענטפער.

די שטימונג, וועלכע איך האָב געטראָפֿען אין פעטראָ-גראַד, איז טאַקי געווען גאָר אַ נייע, אַנ'אויפגערעגטע. די שטאָדט איז געווען אָנגעזעטיגט מיט קלאַנגען, וועלכע האָבען זיך געביטען אַלע שעה. מ'האָט איבערגעגעבען, אַז דער גרויס-פירשט ניקאָלאַי ניקאָלאַיעוויטש פערלאָזט זיין פאַסטען פון העל-סטען הויפט-קאָמאַנדיר און אויף זיין אָרט קומט דער גרויס-פירשט אַלעקסאַנדער מיכאַילאָוויטש. אַז אויף יאַבוסקעוויטשעס אָרט איז בעשטימט דער גענעראַל רוזסקי. יאַבוסקעוויטש ווערט קריגס-מיניסטער און סוכאַמלינאָו ווערט בעשטימט פאַר'ן פער-וואַלטער פון קאָוקאַז. נאָך מעהר קלאַנגען זענען געאַנגען ווע-גען אומבייטונגען אין דער רעגירונג. אין געזעלשאַפט און אין פאָלק איז קיין אַנדער געשפרעך נישט געווען, ווי וועגען פער-

ראַט. און דערמיט האָט מען ערקלערט אַלע מפלות אויפ'ן
 פראַנט. מען האָט גאַנץ אָפּען גערעדט וועגען דעם, אַז דעם
 קיסר'ס הויף איז אַ נעסט פון פּעררעטער און די יונגע קיסרין
 האָט דירעקטע אויפּטראַגען מיט בערלין. בשעת אין פּעטראַגראַד
 זענען פּאַרגעקומען פיל אונטערזוכונגען, ביי וועלכע מען האָט
 געזוכט געהיימע ראַדיאָטעלעגראַפּען, האָט מען דערצעהלט: „עס
 איז בעוואוסט געוואָרען, אַז עס פונקציאָנירט אַ ראַדיאָטעלעגראַף
 גלייך מיט בערלין, האָט מען אונטערגעזוכט אַלע הייזער, אָהן
 אַניאויסנאָהם און גאַרנישט געפונען. דאָס איינציגע הויז, וואָס
 מ'האָט נישט אונטערגעזוכט, איז געווען דער ווינטער-פּאַלאַץ.“
 געשטאַמען האָבען זיך חשדים אויף סוכאַמלינאָוויץ און אַנדערע
 מיליטער-לייט. מ'האָט דערצעהלט, אַז מען האָט ביי איין פּאַל-
 קאָוויק געפונען אַ ראַדיאָטעלעגראַף, אַז אַ צווייטען פּאַלקאָוויק
 האָט מען אַרעסטירט, ווייל עס האָט זיך אַרויסגעוויזען, אַז ער
 איז דער שולדיגער אינעם אויפרייס אויף אַכטאַ, אַז מ'האָט אַרע-
 סטירט און געשאַסען מיליטער-לייט, וועלכע האָבען אויפגעריסען
 אין גאַטשינע דעם צוג מיט סנאַריאַדען א. א. וו. איבערהויפּט
 האָט מען אַלע פּערראַטען צוגעשריבען די רוסישע דייטשען. אַ
 איזוואָזמישק, מיט וועלכען איך בין געפּאַהרען, האָט מיר דער-
 צעהלט די פּאַלגענדע לעגענדע: ביי אַ דייטש האָט געדינט אַ
 רוסישע דינסט. איינמאָל האָט ער, אַוועקגעהענדיג, געהייסען
 איהר, זי זאָל פונקט אום פיער אַ זייגער, אַ דריי טהון דאָס הענד-
 טעל אין אַ מינשין, וועלכע איז געשטאַנען ביי איהם אויפ'ן טיש.
 דער דינסט האָט זיך עס אויסגעזוכט פּערדעכטיג און זי האָט
 געמאַלדען אין פּאַליציי. די פּאַליציי האָט אויסגעפּאַרשט און גע-
 פונען, אַז דאָס איז אַ גיהנום-מאַשין און ווען די זינסט וואָלט
 אַ דריי געטהון אין איהר דאָס הענדטעל, וואָלט גאַנץ פּעטראַ-
 גראַד אויפפליהען אין דער לופטען.
 ריידענדיג וועגען לעגענדעס, וועל איך ברענגען נאָך אַני-
 אינטערעסאַנטע לעגענדע, ריכטיגער אַ נבואה, וועלכע איך האָב
 געהערט אין מאַסקווא פון אַנאַליטען איזוואָזמישק, ווייזט אויס
 אַ סטאַראַווער.

—עס האלטען מלחמה דריי גרויסע מלכים. דויערן וועט די מלחמה דריי יאָהר מיט דריי חדשים מיט דריי טעג. איין מלך וועט שטאַרבן מיט זיין טויט, דער צווייטער וועט גע- הרגעט נוצרען, דער דריטער וועט מנצח זיין די גאַנצע וועלט, נאָר פון זיין נצחון וועט נישט אַרויס, ווייל עס וועט זיין דריי יאָהר הונגער, און עס וועט אויסשטאַרבן אַ העלפט מענשען. נאָכדעם וועט זיין זעהר אַ געראַטענער יאָהר, נאָר אַז מ'וועט צומרעטען צו דער תבואה, וועט מען זעהן, אַז די קערנער בע- שטעהן האַלב פון בלוט, האַלב פון זאַמד און דעמאָלט וועט אומקומען די אַנדערע העלפט מענשען.

כאַראַקטעריסטיש און סימפּטאָמיש איז דאָס, וואָס אין אַלע קלאַנגען און מעשות וועגען פּערראַט, איז איצט כמעט נישט דערמאָנט געוואָרען דער נאָמען יוד. וועגען יודישען שפּיאַנאָזש, וועגען די טעלעפּאָנען און סיגנאַלען, וועגען אַלע אַנדערע בלבוים אויף יודען, האָט מען מיט אַמאָל ווי פּערגע- סען. די קאָסטראַפּע איז געווען צו גרויס, און צו קלאָר איז געווען פאַר אַלעמען פון וואָגען זי שטאַמט, מ'זאָג זיך ווייטער פּרובען פּערשטאַפּען זי מיטן „יודישען שפּיאַנאָזש“. און דער מאָמענט קאָן זיך רעכענען ווי אַ ברוך-פּונקט אין דער בלבוז- לעגענדע וועגען יודען. שפּעטער זענען פון צייט צו צייט אַרויסגעטראָטען איינצעלנע בעשולדיגונגען געגען יודען, אָבער ביזן סוף מלחמה האָט שוין מעהר נישט אויפגעפלאַקערט דער די ערשטע אַכט—צעהן חדשים. אַ וויכטיגע ראָל אין דעם אומ- בייט פונם אויפּטראַג צו יודען האָט אויך געשפּילט דער קאָוו- נער און גראַדנער גירוש, וועלכער האָט אַרויסגערופען אַנ'אויפ- דעגונג אין דער גאַנצער וועלט און אַנ'אונצופּרידענהייט אפילו ביי דער שוואַרצמאה'דיגער רעגירונג און, ווי מ'האָט געזאָגט, אפילו ביי ניקאָלאַיען.

נאָר ביז דער ברוך איז פאַרגעקומען, האָט די פּעטראַ- גראַדער יודישע בעפעלקערונג איבערגעלעבט זעהר שווערע מאָ- מענטען. גלייכצייטיג מיט דעם גירוש קאָוונע, האָט זיך פּונאַנ-

דערדעטרעגן א קלאנג, און מ'האלט ביי אַרויסקען אַלע יודען פון פעטראָגראַד. און גראַד אין דיזעלבע טעג איז פאַרגעקומען אַ שטרענגע-אונטערזוכונג אין דער גרויסער פעטראָגראַדער שוהל און אויך ביי דעם פאַרזיצענדען פון דער יודישער קהלה, מ. א. וואַרשאַווסקין, מ'האַט געזוכט אַ געהיימען ראַדיאָ טעלעגראַף. דאָס האָט געמאַכט דעם שרעקליכסטען איינדרוק אויף יודען. שפעטער האָט מען זיך אַ ביסעל בערוהיגט, ווען מען האָט זיך דערוואוסט, אַ צוגלייך מיט דעם האָט מען געמאַכט אונטערזוכונגען אין פיל קירכען.

אין דער יודישער סביבה האָבען זיך אַלע געשפרעכען און קלאַנגען געדערהט אַרום איין טעמא: דער גירוש קאָונע און דער אויפטרעג פון די מאַכטהאַבענדע צו איהם. ווי אַלע פעטראָגראַדער ערצעהלונגען וועגען די „הויכע פענסטער“, זע-נען די קלאַנגען אויך געווען דורכגעדרונגען מיט אַ שתדלנישען אָפטימיזם. נאָר פונדעסטוועגען האָט זיך אין זיי, אין אַ געוויסער מאָס, פאַרט אויסגעדריקט, אַ די העכערע פעטראָגראַדער ספע-רען האָבען דערפיהלט, אַז מיט קאָונער גזירה האָבען זיי אי-בערגעכאַפט אפילו זייער מאָס און זענען געווען נישט קאָנטעט מיט דער מעשה פון דער סטאַווקע. מ'האַט דערצעהלט, אַז דער איטאַליענישער געזאַנדטער איז געווען ביי סאַזאַנאָוין און אויפ-געוויזען איהם, אַז מיט אַזעלכע רדיפות געגען יודען רעגט מען אויף געגען זיך די געזעלשאַפטליכע מיינונג אין איטאַליע. וואו עס זענען צוויי מיניסטאַרען און עטליכע מיליטער-קאָמאַנדירען יודען. ווייטער האָט מען דערצעהלט, אַז דער מיניסטאַרען-ראַט האָט איינשטימיג שאַרף אַרויסגעזאָגט זיך געגען גירוש, האָט איהם אָנגערופען אינם דאָקלאַד צום קיסר „נישט דערלאָזענדר“ (ניעדאָפּוסטימאָ) און דער קיסר האָט אונטערגעשריבען דעם דאָ-קלאַד: „איינגעשטימט“; אַז דער קיסר, זייענדיג אין קאָונע און זעהענדיג די טויטע שטיקלייט אין שטאַדט, האָט געפרעגט די סיבה דערפון און אַז מ'האַט איהם דערצעהלט וועגען דער אַרויסקען פון די יודען, האָט ער ברוגו אַרויסגעזאָגט: „פאַר-וואָס האָט מען מיך נישט געפרעגט וועגען דעם?“ צוגלייך מיט

דעם האָט מען דערצעהלט, אַז אפילו אין די מיליטערישע קריי-
זען הערשט אַניאונצופרידענקייט מיט דעם אַרױנש קען פון קאַוו-
נא. דער קאַוונער קאַמענדאַנט און עטליכע קאַמאַנדירען האָבען
אויפגעוויזען, אַז זינט מ'האַט אַרױסגעשיקט די יודען, איז כמעט
אונמעגליך אויפצוהאַלטען די אַרמעע און קריגען ביי די פויעריים
פראַוויאַנט. דער קאַמאַנדיר פון דער פערטער אַרמעע, דאַנילאָוו,
זעהענדיג אין דווינסק די צונויפקלייבונג פון די אַרױסגעשיקטע,
האַט זיך שאַרף אַרױסגעזאָגט געגען דעם גירוש א. אַז. וו.
ווי עס ווייזט אויס, האָט דאָס אַלץ געהאַט איהר ווירקונג
אויף דער סטאַוקע. דער מטורף ניקאָלאַי ניקאָלאַיעוויטש האָט,
אפנים, פערשטאַנען, אַז ער האָט איבערגעכאַפט די מאַס און
אַנגעהויבן פערענטפערן זיך. ער האָט ביי עטליכע פאַלן אַרױס-
געזאָגט, אַז דאָס איז פאַרגעקומען געגען זיין ווילען. סימפּטאָ-
מאַטיש איז געווען דאָס, וואָס דער פינאַנץ-מיניסטער באַרק איז
ספעציעל וועגען דער יודען-פראַגע געפאַהרען אין סטאַוקע און
נאָך סימפּטאָמאַטישער דאָס, וואָס ניקאָלאַי ניקאָלאַיעוויטש האָט
זיך פערענטפערט פאַר דעם גירוש קאַוונא אין דער צייט, אַז
מיט אַ פאַך חדשים פריהער האָט ער מיט סאַזאַנאָוו אפילו
נישט געוואָלט ריידען וועגען יודען. וועגען דעם געשפרעך
זווישען באַרק'ן מיט'ן גרויספירשט אין דער סטאַוקע, האָט מען
איבערגעגעבען פאַלגענדעס: באַרק האָט אויפגעוויזען, אַז מיט
אַזעלכע מאַסען-אַרױסשיקונגען רייצט מען אויף געגען זיך די
קולטורעלע וועלט און מ'רואינירט דעם קאַנט. ניקאָלאַי ניקאָלאַ-
יעוויטש האָט אויף דעם, ווי מ'זאָגט, געענטפערט איהם, אַז ער
האַט נישט געהאַט בדעה אַזעלכע מאַסען-אַרױסשיקונגען, אַז
מ'האַט זיין בעפעהל נישט ריכטיג פערשטאַנען און אַז מעהר
וועלען קיין אַרױסשיקונגען נישט זיין. אַגשטאַט דעם וועט מען
נאָר נעהמען ערוב'ניקעס. באַרק האָט איהם אויפגעוויזען, אַז דאָס
איז אויך נישט געוואונשען.

—נו, דאָס איז אַ קלייניגקייט, —האַט געענטפערט ניקאָלאַי
ניקאָלאַיעוויטש. —וועגען דעם רעדט זיך דורך מיט יאָנשקעוויטש.
דערביי האָט ניקאָלאַי ניקאָלאַיעוויטש ערקלערט, אַז

איז לחלוטין נישט קיין אַנטיסעמיט. ווי אַ פּאָוויז האָט ער גע-
בראַכט דאָס, וואָס ער האָט נישט איינגעשטימט אויף דעם
אַרויסשיקען די יודען פון וואַרשא. עס פּערשטעהט זיך, ער
גלויבט, אַז יודען בעשעפטיגען זיך מיט שפּאַנאַזש, אָבער ווייט
נישט אַלע.

ביי יאַנושקעוויטשין האָט באַרק געטראָפּען אַ מעהר, פּרינ-
ציפּיעלעך אויפּטראָג צו דער יודען-פּראָגע, נאָר יענער האָט
אויך פּערשפּראַכען מעהר נישט אַרויסצושיקען קיין יודען.

ווי אויף אַ וויכטיגער ראיה, אַז די רעגירונג האָט אָנגע-
נומען אַ נייע ריכטונג בנוגע צו יודען, האָט מען אָנגעוויזען
אויף דעם פּאַקט: דער פּעטראָגראַדער הילפּס-קאָמיטעט האָט זיך
געווענדעט צו דער רעגירונג מיט אַ בקשה קומען מאַטעריעל צו
היקף די יודישע אַרויסגעשיקטע. די רעגירונג האָט אַסיגנירט
אויף דעם אַ האַלבען מיליאָן רובל דעם הילפּס-קאָמיטעט. אין
פּערגלייך מיט די הונדערט מיליאָן, וואָס די רעגירונג האָט
אַסיגנירט די פּאָליאַקען אויף דעם זעלבען צוועק, איז די סומע,
פּערשטעהט זיך, אַ מיוערע. נאָר אַ פּרינציפּיעלע בעדייטונג האָט
עס געהאַט.

אויף אַ זיצונג פון הילפּס-קאָמיטעט האָבען מיר בעשפּראַך-
לען די איצטיגע לאַגע פון די יודען אין גאָליציע און אַלע זע-
נען געווען איינשטימיג, אַז עס וואָלט זיין זעהר וויכטיג, עס
זאָל פּאָהרען אין לעמבערג עמיצער פון די אָפיציעלע יודישע
פלד-טהוער, ווער עס קאָן האָבען אַ צוטריט צום גראַף באַברין-
סקי. דעם זיבעציג-יעהריגען ד. פ. פיינבערג'ן האָט דער גע-
זונדס-צושטאַנד נישט ערלויבט פּאָהרען. האָט מען זיך אָפּגע-
שטעלט אויף איינעם פון די צוויי יודישע דעפּוטאַטען פון דער
גאַסדאַרסטווענער דומע, באַמאַש און פּרידמאַן. דער לעצטער
האַט איינגעשטימט צו פּאָהרען. נאָר אַז ער האָט זיך געווען-
יעט צום פּאַרויצענדען פון דער גאַסדאַרסטווענער דומע,
צקאָ, מיט דער ביטע, ער זאָל איהם אַרויסגעבען אַ פּאַ-
וועלכען ער זאָל קאָנען דורכפּאָהרען אין גאָליציע
דערפּיי דערצעהלט איהם, וועגען וואָס פאַר אַנזענין ער

דארף פאָהרען, האָט ראָדוואַנקאָ קאַטעגאָריש איהם אָפגעזאָגט, אויפווייזענדיג, אז „דאָס געהט נישט אַריין אין די פליכטען פון אַ דומע-מיטגליד און די דומע קאָן אויף אַזעלכע נסיעות נישט אַרויסגעבען קיין קאָמאָנדיראָווקעס“. אַזוי איז קיינער נישט גע- פאָהרען קיין לעמבערג.

איך האָב צוגעזאָגט דעמידאָוון בעטען דעם קאָמיטעט פון דער גאָסדאָרסטווענער דומע, אויף וועמעס השבון דעמידאָווס אָבטיילונג האָט זיך אויסגעהאַלטען, ער זאָל שיקען פאַלאַטקעס. צוליב דעם בין איך צוויי מאָל געווען אויף די זיצונגען פון דעם קאָמיטעט. דעם ערשטען מאָל זענען געווען אַ מאָן צוזאַם- צייג, מיליוקאָו, ראָדיטשעוו, יעפרעמאָוו, גראַנסקי. ווי עס ווייזט אויס, האָבען פיל פון זיי געוואוסט, אז איך האָב דאָס גע- בראַכט מיליוקאָוון דעם בריף און אָנשטאַט צו ריידען וועגען די פאַלאַטקעס, האָבען זיי מיך לאַנג פונאַנדערגעפרעגט וועגען די פרטים פון ריקצוג פון דער אַרמעע און וועגען דער שטי- מונג, וואָס אין איהר הערשט. די צווייטע זיצונג, אויף וועלכער עס איז געווען ראָדוואַנקאָ, מאַקלאַקאָו און קערענסקי, האָט מאַקלאַקאָו אָפגעזאָגט זיך צו שיקען פאַלאַטקעס. ער האָט אויפגעוויזען, אז די אַרמעע און צוזאַמען מיט איהר די אָב- טיילונג וועט פאַלד אינגאַנצען פערלאָזען גאַליציע און וועט זיך געפינען אויף דער רוסישער טעריטאָריע, וואו עס זענען דאָ גענוג בנינים. ער האָט מיט אַזאָ זיכערקייט גערעדט וועגען דעם, אז די מלחמה אויף דעם דרום-מערב'דיגען פראָנט וועט פאַלד אַריבער אויף דער רוסישער טעריטאָריע, ווי אין דעם וואָלט קיין שום ספק שוין נישט געווען. און אַזוי האָבען די איבעריגע אויך אָנגענומען זיינע אַרגומענטען. מיט גרויס מיה האָט זיך מיר איינגעגעבען פועל'ן, אז מיזאָל שיקען אַ העלפט פאַלאַטקעס, פאַר די פערוואַנדעטע און פאַר דעם פערסאָנאַל. וואַרטענדיג אויף מיליוקאָווס בריף, בין איך אויף אַ טאָג אַריבערגעפאָהרען אין מאַסקווא. דאָרט האָב איך זיך דערוואוסט וועגען דער היסטאָרישער פערזאַמלונג, וואָס איז געוואָרען איינ- געאָרדענט דעם 20-טען מאי דורך דער געזעלשאַפט „פעראַייני-“

גונג מיט ענגלאנד, די זיצונג איז געווען א האלב אפיציעלע און אויף איהר זענען געקומען, דער גענעראל-גובערנאטאר יו-סופאו און דער פאליציי-מייסטער אדריאנאו. נאך כון אונפאנג אן האבען זיך אנגעהויבען אועלכע אפאזיציענעלע רעדעס, אז יוסופאו און אדריאנאו האבען גלייך פערלאזען די זיצונג. נאך זייער אוועקגעהן האבען מאקלאקאו, ראדיטשעוו און מיליוקאו, וועלכע זענען לכתחילה צוליב דער פערזאמלונג געקומען פון פעטראגראד, געהאלטען אפען רעוואלוציערע רעדעס. מאקלאקאו קאו האט קלאר ארויסגעזאגט, אז מ'דארף שטעלען א גרעניץ דער ארבייט פון דער „געסענער פרוי“ (די יונגע קיסרין). מ'האט געווארט אויף ארעסטען, נאך זיי זענען נישט פארגע-קומען.

פיל וויכטיגער איז געווען די זיצונג פון דעם קאמיטעט פון דער גאסודארסטווענער דומע, וועלכע איז פארגעקומען מיט א פאר טעג פריהער און וועגען וועלכער מיר האט דערצעהלט ס. וו. פאזנער. אויף דער זיצונג האט מיליוקאו ערקלערט אינם נאמען פון דער קאדעטישער פארטיי, אז פון איצט אן זאגט זי זיך אב פון איהר פאסיווער, שוויגענדיגער טאקטיק און טרעט ארויס מיט דער פאדערונג פונם צונויפרופען די דומע און פארמירען א קאאליציענעם מיניסטעריום מיט כלל-טהוער. אויב די רעגירונג וועט זיך אבזאגען צונויפצורופען די דומע, דארף זי זיך אליין צונויפקלייבען. מיליוקאוין האבען אונטער-געהאלטען פארשטעהער פון אנדערע גרופען, אפילו פון די רעכטע. סקאראפאדסקי, דער קומענדער העטמאן פון אוקראינע, האט געשטעלט די פאדערונג, אז אין מיניסטעריום זאלען אריין נישט וועניגער ווי פינף דעפוטאטען פון דער גאסודארסטווענער דומע. ראדזיאנקא האט אינגאנצען איינגעשטימט, אי אויף דעם צונויפרופען פון דער דומע, אי אויף דער פאדערונג פון א קא-אליציענעם מיניסטעריום. קודם כל האט מען בעשטימט פאדערן, עס זאלען אוועקגעהן מאקלאקאו, שטשעגלאוויטאו און סוכא-מלינאו.

ווייטער האט מען דערצעהלט, אז ראדזיאנקא איז גע-

פאָהרען אין סטאָוקע און אָנגעוויזען ניקאָלאַי ניקאָלאַיעוויטש'ן אויף דעם פעזלען פון סנאַריאַדען. אָנשטאַט די פינמאָנועכציג טויזענד סנאַריאַדען, וועלכע זענען נויטיג טעגליך, ווערען איס-געאַרבייט נאָר צוואַנציג טויזענד, און ער האָט פאָרגעלעגט, אַז די אויסאַרבייטונג פון סנאַריאַדען זאָל איבערגעגעבען ווערען די געזעלשאַפטיכע אָרגאַניזאַציעס. דער גרויספירשט האָט, ווי מען זאָגט, איינגעשטימט אויף צו אָרגאַניזירען אַזאַ קאָמיטעט פון געזעלשאַפטיכע כלל-טהוער אונטער דער פאָרזיצונג פון ראָ-דיאַנקאָ.

דעם 25-טען האָט מיליוקאָוו מיר איבערגעגעבען אַניענט-פער-ברייף דעמיטאָוון, אָדער, ריכטיגער, די גענעראַלען פון פראַנט. דערביי האָט ער מיר דערצעהלט וועגען דער שטימונג, וואָס דאָ האָט זיך געשאַפען. די אַרמעע קאָן זיין רוהיג. דאָ נעהמט מען אָן מיטלען, אַז די פאָליטיק זאָל געענדערט ווערען. ער האָט מיר איבערגע'חזר'ט כמעט דאָס אַלץ, וואָס פאָזנער האָט מיר דערצעהלט.

— די רעכטע געהען מיט אונז אין דער פאָדערונג פון אַ פּעראַנטוואָרטליכען מיניסטעריום, — האָט ער צוגעגעבען. — עס פער-שטעהט זיך, זיי פערשטעהען עס אויף זייער שטייגער, נאָר עס מאַכט נישט אויס. די שטימונג אין פעטראָגראַד איז זעהר אַ געהויבענע, אַנאַפאָזיציאַנעלע, און זי גיט זיך ביסלעכווייז אי-בער אין מאַסקוואַ.

דעמועלעבען טאָג בין איך אַבגעפּאָהרען צוריק אין לעמ-

בערג.

אין וואַגאָן האָב איך זיך געטראָפּען מיט איינעם פון די אָנגעזעהענסטע כלל-טהוער פון קאָזנא, ה' וואָלף. ער האָט מיר איבערגעגעבען אייניגע פּרטים וועגען דעם גירוש. זיין פאָטער מיט נאָך אַ כלל-טהוער, סאָלאַוויטשיק, זענען גלייך געפאָהרען אין פעטראָגראַד. זיי האָבען זיך געווענדט צום האַנדעלס-מיני-סטער פירשט שעכאַחסקאָי, און דערצעהלט איהם אַלץ, וואָס עס קומט פאָר אין די ערטער פון אַרויסשיקונג. שעכאַחסקאָי איז געווען זעהר צורודערט פון דעם, האָט שיער נישט געוויינט,

נאָר האָט געזאָגט, אַז ער קאָן מיט גאָרנישט ניט העלפֿען. די סטאַווקע הערט קיינעם נישט.

ווי נאָר עס איז געוואָרען אונרוהיג אויפֿן פּראָנט, האָט דער קאָוונער קאָמענדאַנט אַרויסגעשיקט פֿון שטאָדט אַלע עט-וואָס פּערדעכטיגע פּערזאָנען. דעריבער איז ער נאָך מעהר גע-ווען ערשטוינט, אַז ער האָט בעקומען דעם בעפעהל אַרויסצו-שיקען אַלע יודען. ער האָט גלייך טעלעגראַפֿירט, אַז מיט דעם אַרויסשיקען די יודען, וועט דער קאַנט רואַנירט ווערען און אַז דאָס איז לחלוטין נישט נויטיג. אויף דעם האָט ער בעקו-מען אַ שטרענגען בעפעהל, פינקטליך און נישט אַבלעגענדיג מקים זיין דעם בעפעהל. אויף וויפֿיל מ'האָט איהם אַכזריות'דיג אויסגעפֿיהרט, קאָן מען זעהן נאָך דעם, וואָס מ'האָט קראַנקע פֿון די שפיטאָלען אַרויסגעשיקט. מ'האָט נישט ערלויבט צו פּער-בלייבען אַ פּאָטער ביי אַ קינד, וועמען ס'האָט מיט אַ טאָג פֿרי-הער אַ מיליטער-אַבטיילונג צובראַכען אַ פֿוט.

מיט וואָלפֿין זענען מיר געזעסען אין וואַגאָן-רעסטאָראָן. ביים צווייטען טיש זענען געזעסען עטליכע אַלטע לייט, פּראָפע-סאָרען פֿון קיעווער אוניווערזיטעט, וועלכע זענען געווען אין פּעטראָגראַד פּאַרשטעלען זיך דעם קיסר און איצט אומגעקעהרט זיך אַהיים. צווישען זיי איז געווען אַנאַלטער פּראָפעסאָר אין מיליטער-קליידער און ברויע ברילען. ער האָט די גאַנצע צייט גערעדט וועגען „זשידעס“. זיי זענען שפּיאָגען, זיי זענען שול-דיג אין אַלע אומגליקען. דער איינציגער מיטעל ראַטעווען די אַרמעע, ראַטעווען רוסלאַנד, איז אויסראַטען אַלע „זשידעס“. ער האָט עס גערעדט הויך. אויף איין סטאַציע, בשעת אונזער צוג איז געשטאַנען, איז פּאַרבייגעגאַנגען אַ צוג אַנאַנגעפּאַקטער מיט סאָלאַטען. דער פּראָפעסאָר, דער אַנטיסעמיט האָט אַ קוק גע-טהון אויף דעם צוג און אַ זאָג געטהון: „שער אַ קאַנאָן“ (ד. ה. אין פּראַנצויז: „פֿלייש פּאַר קאַנאָנען“). איך האָב זיך נישט איינגעהאַלטען פֿון נוקם צו זיין זיך אָן דעם פּראָפעסאָר איך בין אויפגעשלאָגען און שטרענג אַ זאָג געטהון:

— איהר האָט אָנגערופען די סאָלדאַטען „פלייש פאַר קאַ-
נאַנען“?

דער פראָפּעסאָר האָט זיך שטאַרק דערשראָקען און אָנגע-
הויבען עפעס מורמלען.

— איהר האָט דאָ אַ גאַנצען טאָג געדונערט געגען יודען,
אַז זיי זענען נישט קיין פאַטריאַטען און אַליין רופט איהר אָן
סאָלדאַטען „פלייש פאַר קאַנאַן“. וואָס פאַר אַ רעכט האָט איהר
צו ריידען און משפּט'ן אַנדערע? איהר זייט אַ בלבול-מאַכער, אַ
רכילות-טרייבער! אייער גליק, וואָס איהר האָט געטראַפּען אויף
מיר, אַנאַנדערער וואָלט אייך איבערגעגעבען „פאַד סוד“. בקצור,
איך האָב זיך אָן איהם נוקם געווען. ער איז געזעסען ווי אַ
געשלאָגענער הונד, באַלד אַוועק צו זיך אין קופּע און מעהר
אין וואַגאַן-רעסטאָראַן נישט געקומען.

אין קיעוו אויפ'ן וואַקזאַל האָב איך געטראַפּען אַ גרופּע
יונגעלייט פון הילפּס-קאַמיטעט, וואָס האָט ערוואַרט אַ צוג מיט
זעקסהונדערט אַרויסגעשיקטע פון גאַליציע. מ'האָט צוגעגרייט פון
זייערטוועגען אַווענדברויט. די יונגעלייט האָבען מיר דערזעהלט,
אַז די לעצטע טעג קומען אָן טויענדער-טויענדער אַרויסגע-
שיקטע פון גאַליציע. ביז דער גרעניץ טרייבט מען זיי צופּוס,
ווייטער אין די רוסישע יודישע שטעטלעך דינגען די יודען
פאַר זיי פוהרען אַדער נעהמען פאַר זיי פאַהן-בילעטען און שי-
קען זיי אָב ביז קיעוו. עס קומט אויט דינגען פוהרען, קויפען
בילעטען און בעזאָרגען מיט שפּייז צוגלייך אויך די אַרויסגע-
שיקטע פּאָליאַקען און רוטענער.

אין קיעוו גופּא איז די שטימונג זעהר אַ געדריקטע. דער
קאַמיטעט האָט קיין שום מעגליכקייט נישט צו בעוועלטיגען די
גרויסע נויט פון די טויענדער אַרויסגעשיקטע, און זייער צאָהל
וואַקסט מיט יעדען טאָג. די גרעסטע טייל שיקט מען אָב אין
די ווייטע גובערניעס, די איבעריגע שיקט מען פּונאַנדער אין
די שטעטלעך צו טויענד און מעהר נפשות און זיי האָבען
דאָרט נישט וואו אַהינצוטהון זיך. אין אייניגע שטעטלעך זע-
נען די שוהלען אָנגעפאַקט מיט היימלאָוע אַזוי, אַז עס איז

נישטאָ וואו צו זעצען זיך אפילו. און דאָ קומען אָן ידיעות, אז מען שיקט אַרויס די יודען פון ריגא, פון ראָדאָם, פון ווילנא און אַ רייע אנדערע ערטער. קיין חדוש נישט, אז דער פאָרויזענדער פון הילפס-קאָמיטעט ס. א. גרינבערג און די אַנ-דערע מיטגלידער האָבען זיך געפונען אין אַ פערצווייפלטונג. אין קיעוו האָט מען מיר אָנגעזאָגט, אז מען שיקט אַרויס פון לעמבערג, וועלכער עוואַקואירט זיך, טויזענדער יודען.

7

פאַר די צוויי וואָכען, וואָס איך בין נישט געווען אין לעמבערג, איז דאָרט די לאַגע געוואָרען פיל בעשטימטער. פאַר דער צייט האָבען די עסטרייכער גענומען פושעמישל און אויף אַזויפיל דערנענט זיך צו לעמבערג, אז איצט איז שוין פאַר קיינעם קיין ספק נישט געווען, אז מ'וועט פערלאָזען לעמבערג. מ'האָט אויסגערעכענט דעם טאָג און די שעה, ווען די עסטריי-כער וועלען אַריין. פון דער אָנגעפאָהרענער רוסישער ציווילער פעפעלקערונג איז כמעט קיינער נישט פערבליבען. עס געהט די עוואַקואַציע פון אַלע געזעלשאַפטיכע אַנשטאַלמען. עס עוואַקו-אירט זיך געאיילט די אייזענבאַהן-פערוואַלטונג. ביי דער וואוי-נונג פון גענעראַל-גובערנאַטאָר, וועלכער האָט זיך געפונען אינעם וואונדערבאַרען פּאַלאַץ פון פערוואַלטער פון גאַליציע, שטעהען כמעט הונדערט פוהרען אָנגעפאַקטע מיט מעבעל און אנדערע חפצים פון פּאַלאַץ. מ'האָט צוגענומען נישט נאָר אַלץ, וואָס אין פּאַלאַץ האָט זיך געפונען, מ'האָט אפילו אויסגעשניטען די זיי-דענע אָבאָיעס פון די ווענט און אַרויסגעריסען דעם פאַרקעט. און דיזעלבע גוילות קומען פאַר אין הונדערטער ציווילע רייכע הייזער, פון וועלכע אָפיצירען און גענעראַלען פיהרען אַרויס און שיקען אַב אַהיים די גאַנצע הויז-בעשטעלונג, אַלץ וואָס מ'קאָן נאָר צונעהמען. הויך דער שאַנד פון אַזאַ אַלגעמיינער גנבה, האָט דאָס געהאַט דעם ערפּאָלג, וואָס די הונדערטער

אָנגעפֿאַקטע מיט גע'גולטע חפצים וואָגאָנען האָבען פֿערשפֿאַרט דעם וועג און דורך דעם, וואָס מ'האָט אָפּגעגעבען וואָגאָנען אויף אַט די חפצים, האָט מען נישט געקאָנט עוואַקואירען די וויכטיגסטע מיליטערישע זאַכען. פיל קאָנאָנען און סנאָריאָדען, ווער רעדט שוין וועגען זאַפֿאַסען, זענען פֿערבליבען נישט אַרויסגעפֿיהרט. עס זענען אפילו פֿערבליבען די אייזענבאַהן-ווערקשטאַמען, וועלכע זענען געווען נויטיגער פֿאַר אַלץ דעם אָפֿטרעטענדיגען חיל.

דעמידאָוין האָב איך געפונען אין זעהר אַ נידערגעשלאָ-גענער שטימונג. איך האָב איהם איבערגעגעבען מיליוקאָוס בריף, דערזעהלט וועגען דער שטימונג אין פֿעטראַגראַד, נאָר דאָס האָט אויף איהם כמעט קיין איינדרוק נישט געמאַכט, אויף אַזוי פיל איז ער געווען צורודערט. ער האָט אויסגעוויזען ווי אַ מענש, וואָס ווייסט אַ שרעקליכע געהיימניש און קאָן זי נישט אַרויס-זאָגען.

פון דעמידאָוין האָב איך זיך דערוואוסט וועגען דעם פֿאַ-גראַם אויף דייטשען אין מאַסקווא: גאַנצע קוואַרטאַלען זענען חרוב, ביי פיערהונדערט מאַגאַזינען רואינירט, די הויקות רעכע-נען זיך אין הונדערטער מיליאָנען. שפעטער האָב איך זיך דערוואוסט פֿאַלגענדע פרטים: הויקות רעכענען זיך אויף אַ האַלבען מיליאָרד רובל. צוזאַמען מיט'ן פֿאַגראַם האָט מען פו-נאַנדערגעטראַגען וויינקעלער און געטרונקען. אַנדערע האָט מען אונטערגעצונדען. איבער הונדערט מענשען זענען דערשטיקט גע-וואָרען, איבערגעטרונקען זיך אַדער ממש דערטרונקען געוואָרען אין בראַנפֿען. אַ טייל פון די הונדערט זענען דערשאָסען געוואָ-רען. אין דעם טאָג זענען געווען אין מאַסקווא אַכטאונפֿערציג שרפות.

דער המון, פונאַנדערטראַגענדיג דייטשע קלייטען, האָט געשריען: „וואו איז זי, די תפילה-טהוערין, די דייטשקע!“ דאָס האָט מען געמיינט דעם געהרגעטען גרויספירשטס, סערגיי אַלעק-סאַנדראָוויטשעס אלמנה, וועלכע איז געווען אין אַ מאַנאַסטיר. די פֿאַליציני האָט זיך אויפגעטראַגען גוטמוטיג צו די פֿאַגראַם-

טשיקעס, איז זיי נאָכגעגאַנגען און איינגערעדט: „נו, געראַבע-
וועט, און גענוג“ אינטערעסאַנט, אַז יודישע קלייטען האָט מען
נישט געריהרט. פערקעהרט, אויף פיל יודישע קלייטען האָט מען
אַרויסגעהאַנגען דעם אויפשריפט: „אַ יודישער מאַגאַזין פון דעם
און דעם, געפירענעם פון רוסישע אונטערטאַנען“. אייניגע זיי-
טשען האָבען געראַטעוועט זייערע מאַגאַזינען דערמיט, וואָס זיי
האַבען זיך אַרויסגעגעבען פאַר יודען. אַ זיגער איינס ביינאַכט
האַט זיך פערזאַמעלט אַנ'עקסטראַ ויצונג פון דער שטאָדט-דומע,
מ'האַט איינגעלאָדען דעם גענעראַל-גובערנאַטאָר יוספּאָוין און
דעם פּאַליציימייסטער אַדריאַנאָוין. זיי זענען נישט געקומען. דאָן
האַט די דומע אָנגענומען אַ בעשלוס, אַז אויב זיי קומען נישט,
וועט די דומע אַראָבלעגען פון זיך איהר בעפולמעכטיגונג און
וועט וועגען דעם טעלעגראַפירען אין פּעטראָגראַד. די דראָהונג
האַט געווירקט און יוספּאָו מיט אַדריאַנאָוין זענען געקומען.
די דומע האָט זיי איבערגעגעבען איהר בעשלוס: אויב אין אַ
שעה ארום וועלען נישט אָנגענומען ווערען די ענערגישטע
מיטלען אונטערצודריקען דעם פּאַגראָם, וועט די דומע גלייך
אַרגאַניזירען אַ פּאַלקס-מיליציע. דאָס האָט געווירקט און עס זע-
נען געוואָרען אָנגענומען זיי נויטיגע מיטלען אָפּצושטעלען דעם
פּאַגראָם. אַדריאַנאָו איז אויף מאָרגען אַראָב פון דער שטעלע.

אין לעמבערג האָב איך געפונען לאַנדערין. ער האָט מיך
בעקאַנט געמאַכט מיט דער לאַגע פון הילפּס-קאָמיטעט. פאַר די
לעצטע טעג האָט דער קאָמיטעט בעקומען פון קיעוו און פּעט-
ראָגראַד צו פּופּצעהן טויזענד רובל, אַזוי, אַז איצט געפינט זיך
ביי איהם פינפּאונדרייסיג. לאַנדער האָט אויפגעוויזען דעם קאָ-
מיטעט, אַז ביי דעם אַריבערגאַנג פון לעמבערג צוריק צו די
עסטרייכער, וועט נישט די שטאָדט, נישט די בעפרייטע געגענד
נישט נויטיגען זיך אין הילף פון רוסישע יודען און וועט אפילו
קיין רעכט נישט האָבען אויף דעם, אַזוי גלייך, ווי די רוסישע
יודען וועלען קיין רעכט נישט האָבען צו העלפען זיי. דערום האָט
ער געפּאָדערט, אַז דאָס איבערגעבליבענע געלד זאָל דער קאָ-

מיטעט אומקעהרען דורך אונז דעם פעטראָגראַדער און קיעווער קאַמיטעטען.

איך האָב איינגעשטימט מיט לאַנדערן. מיר האָבען זיך וועגען דעם געזעהן מיט הויזערן-האַט ער אויך איינגעשטימט מיט אונז, נאָר ער האָט געזאָגט, אַז די אַנדערע מיטגלידער פון קאַמיטעט און איבערהויפט ד"ר דיאַמאַנד און דער באַנקיר פעל-לער (נאמן), זענען דאַגעגען. זיי רעכענען, אַז וויבאַלד דאָס געלד איז צוגעשיקט דעם לעמבערגער קאַמיטעט, געהערט עס שוין איהם און ער איז נישט מחויב אומצוקעהרען עס. מיר האָבען בעשטימט ענערגיש צו פּאָדערן, אַז מען זאָל אונז אומ-קעהרען דאָס געלד.

כדי צו האָבען די מעגליכקייט צו פערבליבען אין גאַלי-ציע און אַרומפּאָהרען, איז פאַר מיר נויטיג געווען צוצוקלעפען זיך צו אַ וועלכער נישט איז אָבטיילונג. אַזוי ווי דעמידאַווס אָבטיילונג איז אַריבער אין וואַלאַטישסק און דעמידאַו אַליין איז געווען אַזוי פערדרעהט און צורודערט, אַז מיט איהם איז געווען שווער צונויפצוריידען זיך, האָב איך בעשטימט אויפצו-זען דאָס אַלגאָרוקאָוס אָבטיילונג. צום איצטיגען בעפולמעכטיגטען פון אָבטיילונג, מ. ג. קאַמיסאַראָו, אַנאַנגעזעהענעם מאַסקווער כלל-טהער, מיט וועלכען איך בין געווען בעקאַנט, האָב איך געהאַט אַ הייסען בריך פון דאַלגאַרוקאָוון.

איך האָב זיך דערוואוסט, אַז קאַמיסאַראָו מיט זיין אָב-טיילונג געפינען זיך אין שטעדטעל יאַוואַראָו. עס האָט זיך אַקור-ראַט געטראָפען אַנאָיטאַמאַביל, וואָס איז אַהין געגאַנגען און איך בין צוזאַמען מיט ד"ר לאַנדער אַהין אַוועקגעפּאָהרען.

מיר זענען דורכגעפּאָהרען דאָס שטעדטעל יאַנאָו. עס איז אינגאַנצען פערברענט. נאָר ביים עק שטעדטעל איז פערבליבען דער קלויסטער און ביי אַ צעהנדליג קריסטליכע הייזער. אַ טייל פון דער יודישער בעפעלקערונג, עטליכע צעהנדליג געזינדען, זענען דאָ פערבליבען און זיי וואוינען אין די קעלערס פון די פערברענטע הייזער און אין די חורבות. קיין איין קרעמעל איז נישט פערבליבען, נאָר ביים אַריינספּאָהר איז שטעדטעל שטאַנדיג.

א רייע טישלעך, וואו שאַטענס פון מענשען, איבערהויפט וויי-
 בער, פערקויפטן ברויט און פאַפירקאָסטען. דאָ דרעהען זיך אַרום
 נאַקטע און פאַרוועסע קינדער. אי אויף די דערוואַקסענע, אי
 אויף די קינדער ליגט דער הומם פון הונגער-פערווילדיקייט. איך
 האָב געגעבען די ווייבער צו רובל. זיי האָבען מיך אָנגעקוקט
 מיט ווילד-דערשראָקענע אויגען און נאָכדעם צעוויינט זיך. דאָן
 האָבען מיך אַרומגערינגעלט די קינדער, אַ גאַנצע מחנה קינדער
 מיט אויסגעשטרעקטע הענד און גענומען שרייען, בעטענדיג אַ
 קאָפּיקע. איך האָב געוואָלט זיי געבען, נאָר אַז איך האָב אויס-
 געשטרעקט די האַנד דערלאָנגען אַ מטבעה איינעם, האָבען צעהן-
 דליגער הענד גענומען כאַפּען און רייסען די מטבעה. איך האָב
 אָנגעהויבען איינריידען, אַז איך וועל אַלעמען געבען, מזאָל
 נישט רייסען איינער ביים אַנדערן, נאָר עס האָט נישט געהאַל-
 פען, אזוי, אַז איך האָב קיינעם נישט געקאָנט געבען און גע-
 מוט אַוועקגען.

אַז איך בין, ביים אומקעהרען זיך פון יאַנאַראָוו, ווידער
 דורכגעפאָהרען יאַנאַוו, האָב איך זיך געזעהן מיט'ן דאָקטאָר דאָ-
 ווידזאָן. ער האָט געאַרבייט אין לאַזאַרעט, וואָס האָט זיך געפון-
 נען אין יאַנאַוו. דער לאַזאַרעט איז געווען איבערפולט מיט
 פערוואַנדטע און דאָוידזאָן האָט, שוין צוויי מעת-לעת נישט
 צולעגענדיג זיך, געאַרבייט. וועגען דער יודישער בעפעלקערונג
 פון שטעדטעל האָט ער מיר גאָרנישט געקאָנט מיטטיילען, ער
 איז געווען ווייט פון איהר. נאָר ער האָט מיר צוגעזאָגט אויס-
 צופאַרשען די לאַגע פון די יודען און צוטיילען צווישען זיי די
 צוויי הונדערט רובל, וועלכע איך האָב איהם געלאָוען.

פון יאַנאַוו זענען מיר אַוועקגעפאָהרען קיין יאַנאַראָוו.
 דאָ האָט זיך צום ערשטען מאל פאַר מיר פונאַנדערגעוויקעלט
 דאָס טרויעריגע בילד פון אַנאָבטרעטענדיגער אַרמעע. דער וועג
 איז געווען אינגאַנצען פערפלייצט מיט פוהרען און פוסגעהער.
 עס האָבען זיך געצויגען פוהרען מיט אַרויסגעשיקטע פויערים,
 איבערהויפט פרויען מיט קינדער. זיי זענען געוועסען אומגע-
 וועגט אויף די וועגען, פערשטויבטע, פערפינסטערטע, מיט אויס-

געלאָשענע אייגען און אַ פּערשטיינערטען אויסדרוק אויף דעם פנים. און צוגלייך מיט די פּוהרען האָבען זיך געצויגען אָב-טרעטענדיגע אָבאַזען, אָנגעפאַקטע פּוהרען, קוים געשלעפטע דורך פערמאַטערטע אויסגעצערטע פּערד, אָנגעטריבענע פון נאָך מעהר פערמאַטערטע מיט שטויב בעדעקטע סאָלדאַטען. ווייטער האָבען זיך געצויגען קליינע מחנות סאָלדאַטען צו דרייסיג-פּערציג. זיי זענען געגאַנגען פּונאַנדערגעשאַטען, ווי בלאַנדזשענדיג, מידע און נידערגעשלאָגענע, טראָגענדיג אַ צונויפגעוויקעלטע פּאָן. דאָס וע-נען די איינצעלנע, וואָס זענען פּערבליבען פון גאַנצע פּאַלקען. נאָר מעהר פאַר אַלץ געהען פּערוואונדעטע. אַנאָונענדליכער צוג. זיי געהען ביים ברעג וועג, מיט פּערבונדענע קעפּ, איבערגע-בונדענע הענד. אייניגע הינקען אָנשפּאַרענדיג זיך אויף אַ שטע-קען, דאָ אין וואַלד אַנאָויסגעבראַכענעם, אַנדערע שפּאַרען זיך אָן אויף די מעהר געזונדטע חברים. ביי די זייטען וועג ליגען די מידע, אָהן כחות געבליבענע, שטאַרבענדיגע. מ'הערט נישט קיין זימען, קיין געשרייען, נאָר אויף אַלע פּנימער איז דער אויסדרוק פון שווערע ליידען, דער שטן פון טויט. אַנאָמתיער גיהנום-בילד.

איך פּרעג אַ פּערוואונדעטען:

—פּאַרוואָס טרעט מען אָב?

—ער" האָט אונז פּערוואָרפען מיט סנאַריאָדען...—ענט-פּערט ער שוואַך. —מיר האָבען מעהר נישט געקאָנט אויסהאַל-טען, נישט געקאָנט אויסשטעהן.

—אין עטליכע מינוט, בלייבען פון אַ ראָטע צוויי-דריי מענשען, אזוי „קאָסעט" ער, —גיט צו אַ צווייטער.

יאָוואָראָוו, אַ היבש שטעדטעל, אַ גאַנץ געבליבענע פון די פּריהערדיגע שטרייטען. דאָ איז די בעוועגונג פון אָבטרעטענדי-גען חיל נאָך שטאַרקער. די גאַסען זענען פּערפלייצט מיט אָבאַ-זען, רויט-קרייציגע פּוהרען און אויטאָמאָבילען, מיט אַרטילעריע און פּוסגעהענדיגע מיליטער-טיילען. דורכגעמישט מיט סאָלדאַטען געהען מחנות פּויערים, טרייבענדיג פּאַרויס פיה, זיי געהען מיט אַראָבגעלאָזענע קעפּ, ווי פּער'משפּט'ע. דער אונענדליכער שטראָם

גיסט זיך לאנגזאם אין א טויטער שטילקייט, ווי א טרויער-פראָ-
 אעסיע. מיט אמאָל ווערט די שטילקייט איבערגעריסען מיט א
 האַרץ-רייסענדער יללה. דאָס שרייט און וויינט אַ פויערטע, ביי
 וועלכער סאָלדאַטען האָבען צוגענומען אַ קיה. די פויערטע לויפט
 מיט פערבראָכענע הענד, וואַרפט זיך פון איין אָפיציר צום צוויי-
 טען, שרייט, בעט, וואַרפט זיך צו די פיס, און בעגעגענט אַ
 טויטע גלייכגילטיגקייט, גלייך ווי מ'וואָלט זי נישט בעמערקט.
 אויף אַ רגע שטעלט זיך אַב דער שטראָם. איהם האַקט איבער
 אַ לוייה, מ'טראַגט געאיילט דורך אַ מת. און דער איבערגעריסע-
 נער שטראָם פּעראייניגט זיך און גיסט זיך ווייטער. סאָלדאַטען,
 מידע, פּערזחושכטע, פּערשטויבטע, רייסען זיך אַב פון שטראָם,
 לויפען צו די טישלעך מיט ברויט, וועלכע זענען אַרומגעקלעפט
 מיט קונים, כאַפען זיך אַריין אין די אָנגעפאַקטע קראַמען,
 שפּרינגען געאיילט פון דאָרט אַרויס מיט אַ בולקע, וועלכע זיי
 נעהמען גלייך עסען און בעהעפטען זיך צוריק צו זייער טייל.
 יודען זיצען אין די קראַמען און האָבען קיין הענד נישט
 צו דערלאַנגען וואָס מ'בעט. יודען געהען רוהיג איבער די גאַ-
 סען צווישען די סאָלדאַטען און קיינער ריהרט זיי נישט אָן.
 נישט צו בעמערקען ביי זיי קיין אונטערטעניגע דערשראָקענקייט.
 און מצד דעם מיליטער הערען זיך נישט קיין האָפּערדיגע גע-
 שרייען. די אַבטערטענדע זענען אויף אַזויפיל געפאַלען ביי זיך,
 אַז אפילו אויף יודען האָבען זיי קיין מוט נישט אָנצופאַלען.
 אָבער נאָך זיי געהען אַנדערע טיילען, וועלען קומען קאָזאָקען,
 די לעצטע, די פּערניכטער. יענע וועלען זיך אַנדערש אויפ-
 פיהרען...

נאָר יודען פיהלען נישט דעם געפאַהר, וואָס רוקט זיך
 אָן אויף זיי. זיי פּערשטעהען נאָך נישט, וואָס עס קומט פּאָר.
 ביז נעכטען איז דאָ געווען שטיל און מ'האַט גאָרנישט ער-
 וואַרט.

איך בין אוועק אין די זייטיגע געסלעך, וואוהין דער
 מיליטער-שטראָם האָט נישט דערגרייכט. בין אַריין אין דער
 גרויסער שטיינערנער שוהל. דאָרט האָב איך געפונען עטליכע

עלטערע יודען בעלי-הבתים, וועלכע זאָבען רוהיג געשמועסט וועגען דעם אָבטריט פון די רוסען. איך האָב זיך פונאָדערגע-רעדט און מ'האָט מיר דערזעהלט, אַז בשעת די רוסען זענען אַהער אַריין, האָבען זיי געמאַכט אַ שרעקליכען פּאַגראָם, צוראַ-בירט די שטאָדט. דעמאָלט האָט מען גענומען דרייסיג ערוב'-ניקעס און מ'ווייסט עד היום נישט, וואוהין מ'האָט זיי אָפּגע-שיקט. נאָר פון דעמאָלט אָן איז אין שטאָדט שטיל און רוהיג. דער קאָמענדאַנט איז אַ גוטער מענטש, האָט נישט פּערפּאָלגט יו-דען און איצט האָט ער אויך צוגעזאָגט, אַז אָבטרעטענדיג, וועט מען קיין ערוב'ניקעס נישט געהמען. דאָס האָט אין אַ געוויסער מאָס גערוהיגט די יודישע בעפעלקערונג.

די יודען, מיט וועלכע איך האָב זיך געטראַפּען אין שוהל, האָבען געוואוסט נאָר איין זאַך: די רוסען טרעטען גע-איילט אָפּ, וועלען, הייסט דאָס, באַלד קומען די עסטרייכער. און זיי האָבען זיך נאַאיוו נאָכגעפּרעגט ביי מיר:—
קאָן מען זיין זיכער, אַז מאָרגען וועלען דאָ שוין זיין „אונזערע“?

—עס קאָן זיין מאָרגען און עס קאָן זיין אין אַ וואָך אַרום,— האָב איך געענטפּערט.— און עס איז מעגליך, אַז ביז זיי וועלען קומען, וועט די שטאָדט בעשאָסען ווערען. מ'דאַרף זיין גרייט צו אַלץ, מ'דאַרף צוגרייטען אין די הייזער ברויט און וואַסער אויף דעם פּאַל, אַז מ'וועט נישט קאָנען אַרויסגעהן אויפ'ן גאַס.

מייע ווערטער האָבען אַרויסגערופען אַניאומרוהיגקייט. מ'האָט אָנגעהויבען ערנסטער אויפטראַגען זיך צו דער לאַגע. אין לעמבערג האָט מען מיר אָנגעוויזען אויף איינעם ה' וואָלף, ווי אויך אַ חשוב'ן בעל-הבית און אַ וויכטיגען פּלל-טהוער. איך האָב געפּרעגט וועגען איהם, האָט מען מיר געענט-פּערט, אַז זעהען זיך מיט איהם וועט מיר זיין שווער. פון נעכ-טען אָן בעהאַלט ער זיך. נישט קוקענדיג אויף די הבטחות פון קאָמענדאַנט, האָט ער מורא מ'זאָל איהם נישט געהמען פאַר אַני-ערוב'ניק

איך בין אַוועק אין שטאָדט, האָב אויפגעזוכט קאָמיסאַ-
 ראַווט אָבטיילונג. צוזאַמען מיט איהר האָט זיך דאָ געפונען די
 פּלוג-אָבטיילונג פון דער גאָסדאָרסטווענער דומע. נאָר ביידע
 אָבטיילונגען עוואַקואירען זיך און געהען אַריבער—דער ערשטער
 אין מאַגעראַוו, דער צווייטער אין נעמיראַוו. איך האָב זיך גע-
 זעהן מיט קאָמיסאַראָוין, איבערגעגעבען איהם דאָלאָרוקאָוס
 בריף. ער האָט מיר אויפגעוויזען אויף דער אונבעשטימטער
 לאַגע, אין וועלכער מ'געפינט זיך און ביי וועלכער עס איז
 שווער צו ריידען וועגען אַ וועלכער עס איז בעשטימטער אַר-
 בייט. ער האָט מיר פאַרגעלעגט דערווייל גלאַט צושטעהן צו
 זיין אָבטיילונג און אַריבערפּאָהרען מיט איהם קיין מאַגעראַוו.
 דאָסזעלבע האָט מיר פאַרגעלעגט אויך די אָבטיילונג פון גאָסו-
 דאָרסטווענער דומע, פּאָהרען מיט איהר קיין נעמיראַוו. איך האָב
 אָבגעלעגט אויף מאַרגען דעם בעשלוס וואוהין צו פּאָהרען.
 די אָבטיילונגען עוואַקואירען זיך און זייערע ביידע לאַ-
 זאַרעטען זענען אָנגעפאַקט מיט פּערוואַנדעטע. עס געהט אַ פּי-
 בערהאַמטע אַרבייט. פינף—זעקס דאָקטוירים בינדען איבער די
 וואַנדען און שיקען אָב ווייטער, וועמען צופוס, וועמען אויף
 פוהרלעך. און דאָ קומען אָן אַלץ נייע מחנות פּערוואַנדעטע.

—וואו איז דער לאַזאַרעט?

—מ'זעהט מעהר נישט צו...

און דער פוהרמאַן און דער פּערוואַנדעטער אויפן פוה-
 רעל בלייבען פּערשטיינערט, וויסען נישט וואָס צו טהון. און
 אַזעלכע פּערצווייפעלטע שטעהען שוין צעהנדליגער אַרום ביידע
 לאַזאַרעטען.

די קאַנאָנען-שיסעריי הערט זיך שוין גאָר נאָהנט. עס בע-
 קומט זיך אַ ידיעה, אַז אום צוויי אַ זייגער האָבען די עסטריי-
 כער גענומען קרוקאָויעץ, פופצעהן וואָרסט פון יאַוואַראָוו. דער
 שטאָדט-קאָמענדאַנט איז נאָך נעכטען אָבגעפּאָהרען. אַלע אַנ-
 שטאַלעטען האָבען זיך שוין עוואַקואירט. די אינטענדאַנטסטוואָ
 טייט די פּערבליבענע זאַפּאַסען, וואָס מ'קאָן נישט אַרויספיה-
 רען, דעם פּערבייגעהענדיגען מיליטער און דער אַרטיגער קריסט-

ליכער בעפעלקערונג. (יודען וואָגען זיך נישט אפילו נאָהנט צו-
 געהן). יעדערער נעהמט וויפיל ער וויל, וויפיל ער קאָן פערטראָ-
 גען. און דאָך וועלען נאָך פערבלייבען טויזענדער פוד סוכאָ-
 רעס, קאָנסערווען, האָבער א. א. זאָלען, וועלכע עס וועט אויס-
 קומען צו פערברענען.

שפעט ביינאָכט האָבען מיר, לאַנדער און איך, דערמאָהנט
 זיך, אז מיר האָבען נישט וואו צו נעכטיגען. נאָך לאַנגען זו-
 כען האָבען מיר געפונען אַ יודישע אכסניה, וואו עס זענען
 פערבליבען צוויי לעדיגע בעטען.

אַ זייגער פיער פאַר טאָג האָט לאַנדער מיך אויפגעוועקט
 און בערוועזן צוגערופען צום פענסטער:

— זעהט, וואָס אויפ'ן גאָס טהוט זיך.

אין בין צוגעגאנגען צום פענסטער און דערוועהן, ווי
 איבער'ן גאָס לויפען פיל יודישע פרויען מיט אַ געשריי, מיט
 אַ יללה, נאָך זיי לויפען האַלב נאַקעטע קינדער. מיר האָבען
 פערשטאַנען, אז עס איז פאַרגעקומען אַנ'אומגליק. שנעל אָנגע-
 טהון זיך און אַרויסגעגאנגען. עס האָט זיך אַרויסגעוויזן, אז
 אום צוויי ביינאָכט האָבען סאָלדאַטען אַרומגערינגעלט פיל יודי-
 שע הייזער און אַרעסטירט פיערציג מאָן פון די חשוב'ערע בעלי-
 בתים אַלט ערוב'ניקעס. וואוהין מ'האָט זיי אָפגעפיהרט, וויסט
 קיינער נישט און דעריבער לויפען אום זייערע ווייבער איבער'ן
 שטאָדט זוכען זיי. אין אַ ווילע אַרום האָט אַ קאָנוואָי דורכגע-
 פיהרט אַ היבשע מחנה יודען, איבערהויפט אַלטע לייט, אויך
 ערוב'ניקעס, פון דעם שטעדטעל סאַדאָווע-ווישניא. געפען דער
 אוניאַטישער קירך איז געשטאַנען אַ המון פויערים, מ'האָט זיי
 אַהער צונויפגעקליבען און מען האַלט זיי. זיי וויסען נישט,
 וואָס מיט זיי וועט זיין און זיי שטעהען מיט אַראָפגעלאָזענע
 קעפ, שוויגענדיגע און אונטערטעניגע.

און דער שטראָם פון אָפטרעטענדען חיל, וואָס האָט פון
 נעכטען אויף איין מינוט נישט איבערגעריסען זיך, פליסט אַלץ
 אַיבער די גאַסען. פוהרען און אַרטילעריע, פוטעהער און פער-

וואונדעטע, און נאך זיי טראַגט זיך דער הייליגער דונער פון קאָנאָנען-שיסעריי.

די בעלי-הבית'טע פון אכסניה מיט צוויי טעכטער, וועלכע האָבען אַ גאַנצע נאַכט געבאַקען ברויט, פאַלען צו צו אונז מיט טרעהרען אין די אויגען, מיר זאָלען זיי געבען אַנעצה: אָב-פּאָהרען אָדער דאָ בלייבען? אפשר וועלען די לעצטע טיילען, די קאָזאַקען, הרגענען, שענדען פרויען? ... וואָס פאַר אַנעצה קאָנען מיר זיי געבען?

לאַנדער איז אָבגעפּאָהרען מיט אַ מיליטער-אויטאָמאָביל קיין לעמבערג. די אָבטיילונגען האָבען שוין אויך געהאַלטען ביי אָב-פּאָהרען. נאָר איך האָב געוואָלט נאָך פרובען זעהן זיך מיט וואָלפֿין. איך האָב אויפגעזוכט זיין וואוינונג. ווי מ'האַט מיר פאַראויסגעזאָגט, האָב איך איהם נישט געטראָפּען. זיין פרוי מיט אַ טאָכטער האָבען זיך דערשראָקען, אַז איך בין אַריין. אַז איך האָב זיי בערוהיגט און געזאָגט וועגען וואָס איך האָב געוואָלט זעהן וואָלפֿין, האָבען זיי מיר דערזעהלט, אַז ער בעהאַלט זיך און נאָר אַדאַנק דעם האָט מען איהם ביינאַכט נישט אַרעסטירט. איך האָב זיי פונאַנדערגעפרעגט וועגען דער לאַגע אין שטאָדט. זיי האָבען מיר גענוי דערזעהלט וועגען דעם מצב, וועגען דעם גראַד פון דער נויט און וואָס עס איז געטהון געוואָרען פאַר דער צייט פון דער רוסישער אָקופאַציע. די נויט איז די גאַנ-צע צייט געווען אַ גרויסע. איצט, אַז מען האָט צוגענומען פיער-ציג בעלי-בתיים, זענען פיל פון זייערע געזינדען פשוט פער-משפט אויף אַ הונגער-טויט. די פרויען האָבען אויף מיר גע-מאַכט אַ גוטען איינדרוק, נאָר איך האָב נישט געקאָנט בעשטי-מען אָבגלייבען זיי געלד פאַר די נויטבעדערפטיגע. וואָלפֿס פרוי האָט בעמערקט מיינע ספקות און אַרויסגעזאָגט בעלידיגט: — וואָלט איהר טרעפען מיין מאַן, וואָלט איהר איהם אָבגע-גלויבט די עטליכע רובל, וואָס איהר האָט פאַר אונזערע אַרימע-לייט, און מיר, ווייל איך בין אַ פרוי, גלויבט איהר נישט אָב. איהר רעכענט, אַז איך וועל זיך פערכאַפּען דאָס געלד, וועלכעס דאַרף צוטיילט ווערען מענשען, וואָס שטאַרבען פון הונגערי?

זי האָט מיך פּערשעמט. איך האָב איהר איבערגעגעבען דרייהונדערט רובל.

אַז איך האָב זיך אומגעקעהרט צו קאָמיסאַראָוס אָפטיי-
לונג, האָב איך זי שוין נישט געמונען. די אָפטיילונג פון דער
גאָסדאַרסטווענער דומע איז שוין אויך כמעט אינגאַנצען אָפגע-
פּאַהרען. קוים פּערכאַפט נאָך איין אויטאָמאָביל, זועלכער איז
געגאַנגען קיין לעמבערג און מיט איהם אומגעקעהרט זיך.

?

אין אַ פּאַר שעה אַרום נאָך מיין אָנקומען אין לעמבערג,
האָבען זיך אין שטאָדט בעוויזען די ערשטע טיילען פון דער
אָפּטרעטענדיגער אַרמעע: אָפּאַזען, אַוטילעריע, רויט-קרייציגע
וואָגענס, באלד האָט זיך אָפּגעשטעלט דער טראַמוואַי און מ'האַט
אין די טראַמוואַי-וואַגאָנען גענומען אַריבערפיהרען אין די לאַ-
זאַרעטען די פּערוואַנדעטע, וואָס האָבען זיך אַ שאַט געטהון
מאַסענווייז אין שטאָדט. עס האָט זיך פונאַנדערגעטראָגען דער
קלאַנג, אַז יאָוואָראָוו איז גענומען. ס'האַט זיך אָנגעהויבען פיה-
לען, אַז דער פינאַל איז נאָהנט, אַז עס זענען געבליבען נאָר
עטליכע טעג פאַר דער רוסישער הערשאַפט אין שטאָדט.
צו מיר איז געקומען דער הויפט-אַרצט פון דער אָפטיי-
לונג פון גאָסדאַרסטווענער דומע, ד"ר קאָזשעווסקי, זעהר
אַנאָיפגערודערטער.

--איהר ווייסט נאָך נישט דאָס נייעס?

--וועלכעס?

--קומט, איך וועל אייך דערצעהלען!

אַז מיר זענען אַרויס פון האַטעל, האָט ער מיר מיטגע-

טיילט:

--אין ראַוואַ-רוסקאַ האָט זיך דער פיינד דורכגעריסען...
ער האָט פּערנומען געמיראַוו. וואָס איז מיט אונזער אָפטיילונג,
וועלכע איז צוועק אַהין-ווייס איך נישט. אָדער זי האָט צייט

געהאט אהין קומען און איז געאייילט אָבגעטראָטען, אָדער זי האָט פון וועג אָבגעקעהרט אויף מאַנער אָוו. דאָס איז דער גלייכ-סטער וועג, וואָס ער האָט געקאָנט נעהמען. קומט מיר'ן פּאָהרען אַנטקעגען. איך שטעה דאָ מיט'ן אויטאָמאָביל.
 מיר זענען אַוועקגעפּאָהרען. דער וועג איז אויך פּער-פלייצט מיט אָבטרעטענדען חיל. מיר האָבען זיך אָבגעשטעלט אין זשאַלקיעוו. אין שטאָדט איז אַ גערודער. די יודישע פּע-פּעלקערונג איז שטאַרק דערשראָקען. פון אַלעמען הער איך איי-נע און דיזעלבע פּראַגע:

— איז עס אמת, אַז באַלד קומען אַהער אָן קאָזאַקען?
 מיר זענען דאָ נישט דאַנג געשטאַנען, נאָר איך האָב צייט געהאַט צו זעהן זיך מיט'ן פּאַרשטעהער פון אָרטיגען הילפּס-קאָמ-טעט און איבערגעבען איהם פינפהונדערט רובל, וועלכע זענען שוין פריהער בעשטימט געוואָרען צו שיקען אַהער.
 אין אַ פּאַר שעה אַרום זענען מיר געווען אין מאַגעראַוו. די שטאָדט איז, וויינט אויס, געווען אַ היבשע. איצט איז פון איהר, אָהן אַ גוזמא זאָגענדיג, פּערבליבען נאָר דער נאָמען און שטאַרצענדיגע ווענד און קוימענס פון הרוב'ע פּערברענטע און צושמעטערטע הייזער. אפילו די אַלטע שטיינערנע שוהל מיט איהרע דריי אַרשיניג דיקע ווענד איז געווען ביז דער העלפט איינגעפּאַלען. קיין איין איינציגען גאַנצען בנין איז נישט גע-ווען צו זעהן און נישט קיין איין איינציגען לעבעדיגען מענ-שען. ווי איך האָב שפּעטער זיך דערוואוסט, איז די שטאָדט אַ גאַנצע וואָך בעשאַסען געוואָרען. אין שוהל איז אַריין אַ סנא-ריאָד און געהרג'עט דאָרט פיל מענשען.

מיר האָבען דאָ געפונען קאָמיסאַראָו'ן מיט זיין אָפּטיי-לונג. זיי זענען געשטאַנען אין פעלד און נישט געוואוסט, וואו צו קעהרען זיך. אייניגע זענען אַוועקגעפּאָהרען אין דער אומגע-גענד זוכען אַ פּאָלוואַרק, וואו די אָפּטיילונג זאָל זיך בעזעצען. קאָמיסאַראָוו האָט אויך געהערט, אַז נעמיראַוו איז פּערנו-מען. אַזוי ווי די אָפּטיילונג פון דער גאָסדאָרסטווענער דומע איז דאָ נישטאָ, איז זי מסתבא אַוועק פון נעמיראַוו קיין סאָקאָוו.

קאזשענעווסקי האָט בעשטימט פאָהרען אַהין—און איך מיט איהם. אין סאָקאָל האָב איך געדאַרפט זיין. אויפ'ן וועג האָט קאָזשע-נעווסקי אויף פיל טעלעגראַפישע סטאַלבעס געלאָזט צעטלעך פאַר דער אָבטיילונג, אויב זי וועט דאָ דורכגעהן.

אונז איז אויסגעקומען ווידער דורכצופאָהרען זשאָלקיעוו. עס איז שוין געווען שפעט ביינאַכט. מיר האָבען זיך אָפגע-שטעלט. קאָזשענעווסקי איז אַוועק אין שטאַב, איך—אויפ'ן באַהן-הויף, אפשר איז די אָבטיילונג צוגעפאָהרען אַהער, כדי ווייטער צו פאָהרען מיט דער באַהן. אויפ'ן וואָקזאַל איז פינסטער און פוסט. עס פאָהרען צו פוהרען מיט פערוואַנדעטע און מ'ענט-פערט זיי אַלעמען! דער צוג איז אָבגעשטעלט, פאָהרט ווייטער, צו לעמבערג. און זיי שלעפען זיך ווייטער. מיט איינער אַז פוהר בין איך געגאַנגען פון באַהנהויף צוריק. אין פוהר זענען געלעגען דריי מענשען: צוויי פערוואַנדעטע און איינער אַ כּאָ-לערע-קראַנקער. די פוהר געהט שוין פון דער פריה אָן און ערגיץ נעהמט מען נישט צו די קראַנקע.

—פריהער האָבען די קראַנקע געקרעכצט, איבערהויפט דער כּאָלערער, —האָט מיר דערצעהלט דער סאָלדאַט, וואָס האָט גע-פיהרט די פוהר. —איצט איז ער שטיל געוואָרען. געשטאַרבען. דוכט זיך איינער פון די פערוואַנדעטע איז אויך געשטאַרבען. געפרעגט ביי איהם וועגען דער מלחמה.

—כל-זמן עס איז געווען דאָס אַלטע היל, האָט עס זיך געהאַלטען שטאַרק, נישט געשראַקען זיך. איצט האָט מען די אַלטע סאָלדאַטען אַדע אויסגע'הרג'עט, קיינער פון זיי נישט גע-בליבען. און די יונגע זענען ווי קעלבער, פערשטעהען גאָר-נישט, נאָר עפעס, שרעקען זיי זיך און גיבען זיך אונטער אַדער אַנטוויפּען.

מיר זענען מיט קאָזשענעווסקי'ן אַוועקגעפאָהרען ווייטער, נאָר עס איז געווען שטאַרק פינסטער און מיר האָבען זיך אָב-געשטעלט אין אַ דאָרף נעכטיגען. אין איין הויז ביים וועג איז נאָך געווען ליכטיג. מיר זענען אַהין צייין. דאָרט האָט גע-וואוינט אין צוויי חדרים אַ יוד, האַרוויץ, מיט אַ גרויס געזינד.

דער מאן און דאָס ווייב זענען געשטאַנען ביים אויווען און געבאַקען ברויט. מ'האַט אונז צוגעגרייט עסען. אויסגעפעט. דער- ווייל האָט דער יוד דערצעהלט, אַז ער איז געווען אַ רייכער מאן, געהאַט אַנאייגען הויז, ערד, אַ געהילף-געשעפט. האָט מען דאָס הויז פערברענט, דאָס געהילף צוגענומען. האָט ער זיך בע- זעצט דאָ, אין אַ פערלאָזען הויז און באַקט ברויט און ציהט דערפון היונה.

מיר האָבען זיך געלעגט שלאָפען, נאָר עס האָט זיך נישט געשלאָפען. קאָזשענעווסקי האָט זיך פונאַנדערגערעדט וועגען יו- דען. ער האָט כמעט דעם גאַנצען לעבען פערבראַכט אין יודי- שע שטעדט און צווישען יודען און האָט זיך אַזוי איינגעלעבט מיט זיי, אַז ער פיהלט זיך מיט יודען היימישער, ווי מיט קריסטען.

— איך האָב בעמערקט, — האָב איך זיך אַפגערופען, — אַז אין גאַנצען וועג, בשעת איהר האָט געדאַרפט פונאַנדערגערענען וואו- הין צו פאָהרען, האָט איהר זיך שטענדיג געווענדט צו יודען, נישט איין מאָל נישט געווענדט זיך צו קריסטען. ער האָט זיך צולאַכט.

— דאָס האָט מיך די ביטערע ערפאַהרונג אַנגעלערנט... אָט הערט. יודען איז מען חושד אין שפיאַנאַזש. איהר מיינט, אַז דאָס איז פון אַנטיסעמיטיזם? ניין! דער אַפיציר, וואָס קען נישט דעם יודען, ווי דער סדר איז, איז טאַקי זיכער, אַז דער יוד „ווייסט אַליץ“ און אַליץ וויסען, פערשטעהט זיך, קאָן נאָר אַ שפיאַן. די פאָרשטעלונג פון דער יודישער אַלוויסענקייט געהמט זיך פון אַ פשוטער סיבה, פון דעם, וואָס דער רוס „ווייסט גאַרנישט“. אָט, ל'משל, איך פאָהר אין וועג. איך פרעג אַ יו- דען: וואו קומען פאָר די שטרייטען? ער הערט זיך צו און ענטפערט בערך אין וועלכען אָרט. ער וועט אייך זאָגען וויפיל וויאָרט עס איז, ביז וועלכען פונקט. פרעגט אַנאָרטטיגען פויער, וועט אייך איינער זאָגען אַזוי, דער אַנדערער דעם היפוך... עס ציהען זיך פון שלאַכטפעלד פערוואונדעטע סאָלדאַטען. פרעג איך: ווי לאַנג אַז דו ביזט פערוואונדעט? — אַ שעה פינג-זעקס. —

אין וועלכען אָרט איז פּאָרגעקומען די שלאַכטן—וועט איהר פון אַלעמען, פרעגט כאַטש הונדערט פּערוואונדעטע—בעקומען בוכ-שטעבליך דעמזעלבען ענטפער: „אַרויס פון מח“ (זאפּאַמאַטאַ-וואַל). דאָס לייגט ער, ער האָט פריהער נישט געוואוסט, נישט אינטערעסירט זיך צו וויסען, ווי עס רופט זיך דאָס אָרט, וואו ער שטעהט. כדי איהר זאָלט וויסען, וואו די שלאַכט קומט פּאָר, דאַרפט איהר זעהן, פון וועלכער ריכטונג דער סאָלדאַט געהט, דאַרפט איהר ביים סאָלדאַט פּרעגען, וויפיל שעה ער געהט פון שלאַכטפּעלד און דאַרפט זיך צוקוקען, ווי גיך ער געהט. דעמאָלט קאָנט איהר אויסרעכענען בערך וויפיל וויאָרסט ער האָט געמאַכט און פון וועלכער ריכטונג, און נאָך דער קאַרטע בעשטימען, וואו זיי שלאַכט קומט פּאָר. און אַזוי איז מיט אַלץ. דער רוס אינטערעסירט זיך נישט צו וויסען, האָט קיין נייגריגקייט נישט, און דער יוד, ווי יעדער געווענהליכער קולטורעלער מענש, וויל וויסען וואָס אַרום איהם טהוט זיך. און אָט פאַר דער רוסישער אונוויסענקייט האָבען הונדערטער און טויזענדער יודען ביי דער מלחמה בעצאָהלט מיטן לעבען.

מיר האָבען שוין נישט איינגעשלאָפּען און אַ זיגער דריי אַוועקגעפּאָהרען ווייטער. אַרום זיבען געקומען אין שטעטעל מאַסטי-וועלקי. אַזוי ווי עס איז געווען וועניג בענוין, האָבען מיר זיך אָבגעשטעלט כדי צו בעקומען בענוין. איך בין אַוועק איבער דער שטאָדט אויפּוואַכען די יודען, וועלכע ד"ר הויזנער האָט מיר אָנגעוויזען ווי חשוב'ע שטאָדט-מענשען (אַזא צעטעל האָב איך געהאַט מיט זיך אויף אַ רייה אַרומגע שטעדט). איך האָב זיי געפונען, האָב געבעטען איינלאָדען נאָך דריי חשוב'ע בעלי-בתיים און מיר האָבען זיך פּערזאָמעלט צו איינעם אין הויז. זיי האָבען מיר דערצעהלט, אַז בעת די רוסען זענען מיט ניין—צעהן חדשים צוריק אַריין אין שטאָדט, האָבען זיי געמאַכט אַ שרעקליכען פּאָגראַם, נאָר די שטאָדט איז געבליבען גאַנץ, נישט פּערברענט און פון דעמאָלט אָן זענען חוץ איינציגע פּאַלען פון רויבעריי. קיין פּאָגראַמען נישט געווען. מיט צוויי טעג צוריק איז מיט אַמאָל אָנגעפּלויגען דער שטורם, האָט זיך אָנגעהויבען

די בעוועגונג פון היל און איצט איז די יודישע בעפעלקערונג אין איין פחד: אָט קומען קאָזאָקען און מאַלען חרוב די שטאָדט. מסתמא וועט מען נעמען ערוב־ניקעס, אפשר אַלעמען אַרויסשי-קען. בקצור, מ'קוט אויף דעם אַפּטריט פון די רוסען ווי אויף דעם גרעסטען אומגליק. וואָלטען זיי שוין בלייבען ביזן שלום און דעמאָלט אַוועקגעהן.

די עקאָנאָמישע לאַגע פון די יודען איז אַ שרעקליכע די גאַנצע צייט. מאַיז געשטאַרבען פון הונגער. שוין דריי—פיער חדשים, ווי מ'ווייסט, אַז אין לעמבערג איז דאָ אַ הילפּט-קאַמי-טעט און עס איז נישט געווען קיין שום מעגליכקייט צו שיקען עמיצען אַהין אפילו אָנזאָגען. בעטען מ'זאָל צושיקען הילף און זיי האָבען פאַר די גאַנצע ניין חדשים, פון ערגיץ קיין שום שטיצע נישט בעקומען.

איך האָב זיי איבערגעלאָזען זעקסהונדערט רובל און בע-מיהט זיך אַ ביסעל בערוהיגען זיי. די אומגעריכטע הילף, וועל-כע איז מיט אַמאָל ווי פון הימעל אַראָפּגעפאלען, מ'ין וואַרימער אוימטראַג האָט אַזוי געריהרט די אַרימע, דערשראָקענע און אונבעשיצטע מענשען, אַז זיי האָבען זיך אויפ'ן קול צעוויינט. עס איז געווען שרעקליך אָנצוקוקען, ווי פיגף עלטערע יודען, צווישען זיי צוויי זקנים, האָבען געוויינט, געכליפּעט ווי קינדער און די טרעהרען האָבען זיך ביי זיי געקייקעלט אויף די וואָנ-סעס און בערד און זיי האָבען זיי געאייילט געווישט מיט די קולאַקעס.

קיין בעזיזן האָבען מיר אין שטאָדט נישט געקראָגען און כדי נישט צו בלייבען שטעהן אין וועג, געמוזט אומקעהרען זיך אין לעמבערג. דער וועג איז געווען אַזוי געפאַקט מיט אַפּטערע-טענדען היט, אַז מיר האָבען זיך קוים דורכגעשלאָגען מיט'ן אויטאָמאָביל. קאָושענעווסקי איז מיט אַ פאַר שעה שפעטער אָב-געפאָהרען קיין סאָקאַל און ביינאַכט איז געקומען אין לעמבערג אַ סאַניטאַר פון דער אַפּטיילונג און מיטגעטיילט, אַז די אַפּטיי-לונג שטעהט זיך רוהיג אין נעמיראָוו, אַז מ'הערט דאָרט נישט אפילו פון די עסטרייכער. פון דאָרט געהט רעגולער דער צוג

און די אָפטיילונג קלויבט זיך אַריבערצופאַהרען קיין ראָוואַ-
רוסקאַ. אָט אזוי ווייסט מען דאָס נישט אויף מלחמה, וואָס עס
טהוט זיך פאַר צעהן וויאַרסט פון דיר.

פאַר דעם מעת-לעת, וואָס איך בין נישט געווען אין
לעמבערג, האָט זיך דער אויסזיכט פון שטאָדט אומגעפיטען אויף
נישט צו דערקענען. עס קאָכט ווי אין אַ קעסעל. אַלע גאַסען
און געסלעך זענען איבערגעפולט מיט אָפטרעטענדען חיל, עס
שטעהט אַ רעש פון קולות, אַ קלאַפּעריי פון אייזען און אַ טו-
פעריי פון פּערד. דער האָטעל, וואו איך שטעה איין, איז פּמעט
פּוסט, דער רעסטאָראַן איז נאָך אָפּען, נאָר אַלע דינער זענען
אַוועק און קיין שפּייזען זענען נישטאָ. אין די גאַסען זענען
אַלע קלייטען אָפּען, די אַרטיגע בעפעלקערונג האַלט זיך רוהיג,
ווי זי וואָלט גאַרנישט בעמערקען, וואָס אַרום קומט פאַר.

עס פּערשפּרייט זיך אַ קלאַנג, אַז גראַדעק איז גענומען,
אז די עסטרייכער זענען שוין פּופּצעהן וויאַרסט פון שטאָדט.

אויף זי ווענד איז פּונאַנדערגעקלעפט אַ הודעה, אַז „אַלע
מאַנסביל פון דער אַרטיגער בעפעלקערונג פון אַכצעהן ביז פינפּ-
אונפערציג יאָהר מוזען עוואַקואירט ווערען“, נאָר „חוץ יו-
דען“. וואָס בעדייט דער אויסנאַהם פון יודען, ווייסט קיינער
נישט און דאָס האָט אָנגעוואַרפּען אַ פּחד אויף דער יודישער
בעפעלקערונג. וואָס פאַר אַ ווילדע קלאַנגען עס זענען מ׳פּח דעם
געגאַנגען, קאָן מען זעהן דערפּון. מיט עטליכע טעג שפּעטער
האַט לאַנדער אין בראַד אויפֿן וואַקואַל געהערט אַזא געשפּרעך:
עס קומט אָן פון לעמבערג אַ צוג מיט סאָלדאַטען. אַ פּאַלקאָוויק
געהט צו און פּרעגט די סאָלדאַטען:

— וואָס הערט זיך אין לעמבערג? זענען שוין אין שטאָדט
פּונאַנדערגעשטעלט קאַנאַנען?

— צוליב וואָס?— פּרעגען די סאָלדאַטען.

— צו צושיסען דאָרטען אַלע זשידעס!

קומענדיג אין לעמבערג האָב איך אויפגעזוכט לאַנדערן
און מיר זענען צוזאַמען אַוועק צום מיטגליד פון קאָמיטעט, דרע-
זינערן און נאָכדעם זאַלבעדריט צום נאמן, דעם באַנקיר פּעל.

דער. מיר האָבען זיי ערקלערט, אַז מיר קאָנען נישט אי-בערלאָזען פינפּאונדרייסיג טויזענד רובל, ווען מיר האָבען הונ-דערטער טויזענדער היימלאָזע און זייער צאָהל וואַקסט פון טאָג צו טאָג אין דער צייט, ווען דער לעמבערגער קאָמיטעט וועט אין אַ פּאַר טעג אַרום קאָנען בעקומען הילף אי פון דער רע-גירונג, אי פון וויען און אַנדערע קהלות. זיי האָבען איינגע-שטימט מיט אונז, נאָר אויפגעוויזען, אַז דער ביודזשעט ביזן סוף חודש דאַרף געדעקט ווערען פון דעם געלד. זיי האָבען צוגעזאָגט צונויפצורופען אין אַ פּאַר שעה אַרום דעם קאָמיטעט און צוזאָמען בעשפרעכען די פּראָגע.

אַ זייער פינף זענען מיר ווידער געקומען צו פעלדערן. דאָרטען זענען געווען חוץ די אויבען דערמאָהנטע, נאָך זעקס-זיבען מיטגלידער פון קאָמיטעט. דיאַמאַנד, דער פּאַרויצענדער, איז נישט געקומען. הויזער האָט אונז פּאַראַויסגעזאָגט, אַז דיאַ-מאַנד און די מערהייט פון קאָמיטעט שטעהען אויפ'ן שטאַנד-פונקט, אַז דאָס געלד דאַרף נישט אומגעקעהרט ווערען. לאַנדער און איך האָבען איבערגע'חזר'ט אונזערע מאַטיווען און אַרויסגע-זאָגט אונזער קאָטעגאָרישע פּאָדערונג. הויזער האָט אין אַזוי אויפגערגטער הייסער רעדע אויפגעוואָרפען זיינע חברים פון קאָמיטעט, וואָס זיי ווייזען אַרויס אַב'אונדאָנקבאַרקייט און אַ גראָבקיט בנוגע צו די רוסישע ברידער.

מ'האָט זיך לאַנג מישב געווען און עס איז געבליבען אומצוקעהרען דאָס געלד, חוץ דער סומע, וואָס עס איז נויטיג אויף צו דעקען דעם ביודזשעט פון חודש. עס האָט זיך אפילו געשטעלט די פּראָגע, ווי אַזוי קאָן מען עס בעשטימען אָהן דעם פּאַרויצענדען, נאָר מ'האָט אויף דעם אויך מסכים געווען. מיר האָבען געמאַכט דעם רעכנונג, וויפיל איז נויטיג אויף צו דעקען די הצטרות פון אַלע אַנשטאַלעטען (אָכראָנקעס, קיכען, חדרים א. ד. ג.) ביזן סוף חודש און עס איז אויסגעקומען ביי צעהנטויענד רובל, די איבעריגע פינפּאונדצוואַנציג האָט מען בעשטימט אונז אַרויסצוגעבען. אָבער ביים נאמן איז געווען אויפ'ן אָרט נאָר צוואַנציג טויזענד אין קליין געלד, צו איינס, דריי

און פינף-רובעלדיגע (צוגעגרייטע אויף צו טיילען) און ער האָט
 עס מיר אָנגעגעבען. דאָס האָט פערנומען אַ גרויס קאַרטאָן-
 שאַכטעל און געוואויגען מעהר ווי א פוד. איך האָב נישט
 געוואוסט וואָס צו טהון מיט דער משא. אומבייטען דאָט
 געלד אויף גרעסערס איז נישט געווען וואו (דער באַנק איז
 שוין געווען אָנגעפאָהרען) און אַרומשלעפען זיך אין דער מהומה
 מיט אַזא שאַכטעל, איז געווען נישט גאָר בעקוועם. דערצו האָב
 איך נאָך געהאַט ביי זיך ביי זעקסטויזענד רובל. ווען מען
 וואָלט צופעליג ביי מיר געטראָפּען אַזא סומע קליינגעלד, וואָלט
 מיר זיין שווער צו ערקלערען, צוליב וועלכען צוועק איך פיהר
 זי אום מיט זיך. געפליבען דער איינציגער מיטעל, אָבפיהרען
 דאָס געלד אין קיעוו.

פערענדיגט מיט דער געלד-פראַגע, זענען מיר מיטן קאָ-
 מיטעט געזעסען אַ היבשע צייט און גערעדט וועגען דער לאַגע.
 דרעזינער האָט דערצעהלט, אַז ביי איהם איז געווען דער
 בעוואוסטער מאַסקוואַפּיל דודיקעוויטש, וועלכער האָט געשפּילט
 אַ גרויסע ראָל אין גאַליציע, אינסצענירענדיג די איבערגעגע-
 בענקייט פון די גאַליציאַנער פּאָלקס-מאַסען צו רוסלאַנד. איצט,
 פערשטעהט זיך, געהט ער אַוועק צוזאַמען מיטן רוסישען חיל.
 ער האָט בערוהיגט דרעזינערן, אַז קיין שום פּאָגראַמען און
 אַנדערע גוואַלדטהאַטען געגען יודען וועלען נישט דערלאָזען
 ווערען. נאָר ער האָט אַנעצה געגעבען, יודען זאָלען שיקען אַ
 דעפוטאַציע צום גראַף באַפרינסקי און בעדאַנקען איהם פאַר זיין
 גוטהאַרציגען אויפטראַג צו יודען אין לעמבערג. דרעזינער האָט
 זיך וועגען דעם מישב געווען מיט אַנדערע מיטגלידער פון דער
 געמיינדע און עס איז געפליבען קיין דעפוטאַציע נישט צו שי-
 קען. ערשטענס איז עס אונבעקוועם געגען דער עסטרייכישער
 מאַכט, צווייטענס, ווער קאָן וויסען, ווי באַפרינסקי וועט אויפ-
 נעהמען די דעפוטאַציע? אפשר וועט ער הייסען אַלעמען אַרע-
 סטירען?

מיר זענען אַריבער צו דער פראַגע, וואָס האָט אַלעמען
 איבערהויפּט בעאונרוהיגט—וועגען ערוב'ניקעס. מיהאַט שוין גע-

זעהן דעם צעטעל פון די ערוב'ניקעס, וועלכע די רוסען גריי-
טען זיך צו געהמען. צווייאונפערציג אָדער פינפאונפערציג מאָן
און צווישען זיי אַלע מיטגלידער פון קאָמיטעט. אויפ'ן ער-
שטען אָרט—ד"ר הויזנער און פעללער. אַלע האָבען בעשטימט צו
בעהאַלטען זיך, נאָר עס איז שווער צו געפינען אַ זיכערן אָרט.
הויזנער'ן האָט פאָרגעלעגט צו בעהאַלטען ביי זיך אַ פוילישער
גלח, נאָר ער האָט אַ בעסערן אָרט. ער וועט געהן צו זיינעם
אַ בעקאָנטען אַרצט, אַ פערוואַלטער פון אַ משוגעים-הויז און
וועט די פאָר טעג פערברענגען צווישען די משוגעים. דאָרטען
וועט מען איהם געוויס נישט זוכען.

מיר האָבען זיך זעהר וואַרים געזעגענט, געזעגענט אויף
לאַנג, ווער ווייסט אויף ווי לאַנג! און אין האַרצען איז געווען
דער שווערער געדאַנק: וואָס וועט זיין מיט די אַלע מענשען
מאָרגען? וועלען זיי אַלע בלייבען לעבען?

איך בין מיט דעם צוואַנציג טויזענד-רובעלידיגען שאַכטעל
אוועק אין האָטעל. בשעת איך בין געגאַנגען, האָבען איבער'ן
שטאָרט געשוועבט דריי אַערפלאַנען און אַראָפּגעוואַרפען דריי
באָמבעס.

איך בין אַריין צו זיך אין צימער, איך קוק דורכ'ן
פענסטער, עס איז פון אַלע זייטען אַ געלויף צום פלאַץ, וואו
עס געפינט זיך אַ וואַסער-קראַן. אַלע לויפען מיט עמער, קרו-
גען און אַנדערע פלים. מ'האַט זיך דערוואוסט, אַז אין אַ שעה
אַרום וועט די וואַסערלייטונג אויפהערען צו אַרבייטען.

איך האָב בעגעגענט דעם זשורנאַליסט וו. טאָן (באָגאָראָז),
וועלכער איז די גאַנצע צייט געווען אויף דער מלחמה און גע-
שריבען אין „פירזשעוויזע וויעדאָמאַסטי“. ער איז געווען זעהר
פעסימיסטיש געשטימט: מ'וועט טרייבען און טרייבען די רוסישע
אַרמע ביז קיעוו.

—איצט איז דאָ נישט אינטערעסאַנט. אינטערעסאַנט וועט
איצט זיין אין רוסלאַנד. דאָרט וועלען פאָרקומען גרויסע גע-
שעהענישען.—האַט ער מיר געזאָגט.

מיט עטליכע טעג שפעטער, אַז איך האָב זיך מיט איהם

בעגעגענט אין קיעוו, האָט ער איבערגע'חזר'ט די ווערטער.
 --אויף וואָס פאַר אַ גרויסע געשעהענישען וואָרט איהר?--
 האָב איך איהם געפרעגט.

--אויף אַזעלכע גרויסע, אַז דאָס פאַלען פון דער די-
 נאַסטיע ראָמאַנאָוו וועט אין פּערגלייך מיט זיי זיין אַ קלייניג-
 קייט!--האָט ער געענטפּערט זעהר איבערצייגט.--אין דער גרוי-
 סער מפּלה, וואָס די אַרמעע האָט געהאַט, זענען שוידריג נישט
 בלויז די הערשענדע קלאַסען, נאָר מיר אַלע. קיין שום אויס-
 גאַנג איז נישטאָ. אַ סעפּאַראַטער שלום איז שרעקליך. דייטש-
 לאַנד וואָלט דערשטיקט רוסלאַנד. נאָר רוסלאַנד איז אַליין איינס
 פּערפּאַלען. זי געהט אַראָב פון דעם היסטאָרישען פּלאַץ, ווי אַ
 גרויסע מלוכה. עס הויבט זיך אָן דאָס צוטיילונג און צופאַלונג
 פון רוסלאַנד. די געשיכטע האָט פיל מוחל געווען רוסלאַנד.
 איצט הויבט זיך אָן דער פּונאַנדערצאָהלען זיך.

איך האָב בעשטימט צו פּאַהרען אין סאָקאַל, וואוהין עס
 האָט בעדאַרפט אָנקומען איינע פון די אָבטיילונגען. מהאָט מיר
 אָנגעזאָגט, אַז פון וואָלאַטשיסק וועט קומען אַן אויטאָמאָביל פון
 דעמידאָווס אָבטיילונג און וועט פון דאַנען געהן קיין סאָקאַל,
 האָב איך בעשטימט מיט איהם צו פּאַהרען.

אויף מאָרגען, דעם פינפטען יוני, האָט מיטאַמאָל אויפגע-
 הערט די בעוועגונג פון דער אָבטרעטענדער אַרמעע. אויף די
 גאַסען איז פּוסט. אַלע אַנשטאַלען זענען אָפּגעפּאַהרען. עס גע-
 הען אַוועק די לעצטע צוגען, אין וועלכע עס איז אונמעגליך
 אַריינצוקלייפּען זיך, אַזוי אָנגעפּאַקט זענען זיי. און דער אוי-
 טאָמאָביל, אויף וועלכען איך וואָרט, איז אַלץ נישטאָ. איך האָב
 בעשטימט, אויב ער קומט נישט ביז אַווענד, אָפּפּאַהרען מיט אַ
 וועלכען-עס-איז צוג קיין קיעוו. בלייבען ביז דער לעצטער מי-
 נוט אָהן אַ וועלכען-עס-איז אויסרייד, וואָס איך טהו דאָ, מיט
 אַ גרויסער סומע געלד, האָב איך נישט געוואָלט.

אינדערפריה האָב איך בעגעגענט דעם בעוואוסטען מלחמה-
 זשורנאַליסט נעמיראָוויטש דאַנטשענקאָ. די גאַנצע צייט האָט ער
 זיך געפונען אין לעמבערג, איז שטענדיג געווען אַרומגעריני-

געלט מיט העכערע מיליטערייט, וועלכע האָבען זיך אויפגע-
 טראָגען צו איהם מיט אַ הניפות'דיגער ענטזיקונג. ער האָט גע-
 קאָנט מיט עטליכע ווערטער אין זיינע קאָרעספּאָנדענצען אין
 „רוסקאיע סלאָוואַ“ שאַפען אַ קאַריער. ער איז שטענדיג אַרומ-
 געגאַנגען ווי אַ חתן, מיט אַ הויך אויפגעהויבענעם קאָפּ, גערעדט
 אויפֿן קול מיט אַ זיכערן אויטאָריטעט און נישט קוקענדיג אויף
 זיינע כמעט זיבעציג יאָהר, איז ער שטענדיג אַרומגעפּאָהרען,
 אומעטום געווען, אַלץ געזעהן.

ער איז איצט אויך בעלעבט, ריהרעוודיג און שיט מיט
 ניין מאָס רייד.

ער האָט מיך איינגעלאָדען אַריינגעהן צו זיינעם אַ חבר,
 אויך אַ זשורנאַליסט, פּאַנקראַטאָוו. געהענדיג, האָט ער דער-
 צעהלט, אַז ער קומט נאָר-וואָס פון די פּאָליציעס און האָט זיך
 די גאַנצע צייט געפונען אונטער דער בעשיסונג פון שונא.

ער קלויבט זיך ווידער פּאָהרען צו די פּאָליציעס, צו
 גראַדעק און רעדט איין פּאַנקראַטאָוו, יענער זאָל פּאָהרען
 מיט איהם.

—דער גאַנצער וועג ביז גראַדעק ווערט בעשאַסען.—גיט

ער צו.

—צו וואָס-זשע זאָל איך קריכען אין אַזאַ געפּאָהרז?—רופט

זיך אָב פּאַנקראַטאָוו.—דאָך גרינג גע'הרג'עט ווערען.

—נו! איהר האָט מורא? אָט איך האָב קיין מורא נישט.

זעהר אינטערעסאַנט. קומט!

און האָט אָנגעהויבען בעריהמען זיך מיט זיין העלדענמוט.

נאָכדעם האָט ער אָנגעהויבען צו שיטען פּעך און שוועבעל

אויף ברוסילאָווין. דאָס איז ער אין אַלץ שולדיג. מיט זיין אונ-

פעהיגקייט און פּערברעכערישער לייכטזיניגקייט האָט ער גע-

קוילעט די אַרמעע.

—נאָך דער מלחמה וועל איך אַרויסטראָגען אַזוינע שרעק-

ליכע סודות, אַז די האָר וועלען זיך קאַפּויער שטעלען.

—איהר וועט גלויבען, האָט ער זיך געווענדט צו מיר.—

אויף אַ פּראָנט פון זיבען וויאָרסט ביז גראַדעק געפינען זיך אין

די שאַנצען צוויי באַטאַליאָנען. און דערמיט וויל מען אויפהאַל-
טען דעם שטורמישען אָנשפּאַר פון שונא!
און ער האָט נאָך לאַנג גערעדט, געזידעלט אַלעמען און
געריהמט זיך.

איך בין אַריין געזעגענען זיך מיט פרוי רייכענשטיין,
דער אָרגאַניזאַטאָרין און פּערוואַלטערין פון די אָכראָנקעס, וועל-
כע זענען געווען אַדאַנק איהר זעהר גוט איינגעאָרדענט.

— איהר וויסט, וואָס איך וועל אייך זאָגען, האָט זי מיר
געזאָגט. — אָט געהען דו רוסען אַוועק און ביי מיר איז נישטאָ
קיין פרייז אין האַרצען. איך ווייס זעהר גוט וועגען אַלע גרוי-
זאַמקייטען, וואָס דאָס רוסישע חיל איז בעגאַנגען אין גאַליציע,
און נישט קוקענדיג אויף דעם, איז ביי מיר אין האַרצען נישטאָ
קיין געפיהל פון פיינדשאַפט צו די רוסען. ווי ווילד זיי זענען
נישט, זענען זיי פאַרט ברייטער, מענשליכער, פראָסטער ווי די
דייטשען. אייך וועט דאָס אויסווייזען מאַדנע, נאָר פאַר די צעהן
הדשים בין איך צוגעוועהנט געוואָרען צו די רוסען און ביי מיר
האָט זיך געשאַפען אַ גוטער געפיהל צו זיי...

דער אויטאָמאָביל, אויף וועלכען איך האָב געוואַרט, איז
אַלץ נישט אָנגעקומען. מעגליך, אַז איהם האָט עטוואָס אויפגע-
האַלטען און ער וועט נישט קומען. איך האָב זיך שוין געקלי-
בען געהן צום באַהן, אָבער פאַהרען מיט אַ צוג. אַז איך בין
אַרויסגעגאַנגען פון האַטעל, האָט מיך אָבגעשטעלט אַ יונגעראַן,
מיט וועלכען איך האָב זיך, ווייזט אויס, ערגעץ וואו געטראָפּען,
נאָר איצט נישט דערקענט, און געפרעגט:

— ווען פאַהרט איהר?

— איך ווייס נאָך נישט. איך וואַרט אויף אַנאָיטאָמאָביל.

— פאַהרט מיט אונז. מיר האָבען אַנאָיטאָנעס צוג און
פאַהרען אָב היינט זיבען אַ זייגער אין בראָד.

— זעהר גוט!

איך האָב פּערנומען דאָס געלד און די זאַכען און מיט
דעם אומבעקאַנטען יונגעראַן אין זיין אויטאָמאָביל אָבגעפאַהרען
אויפן וואָקזאַל.

צו איך בין שוין געזעסען אין וואַגאַן, האָב איך זיך דערוואוסט, אַז דאָס איז אַנאַפטיילונג פון בעסאַראַבער זעמ-סטוואָ. איהר לאַזאַרעט איז שוין אַריבערגעפיהרט אין בראַד. דאָס איז אַ לאַזאַרעט פאַר אַנשטעקענדע קראַנקהייטען, איבערהויפט פאַר כאַלערנע און אין איהם געפינען זיך פיערהונדערט אַכציג קראַנקע. מיט דעם צוג ווערען אַריבערגעפיהרט אין אַכט וואַגאַ-נען דער גאַנצער פערסאָנאַל און דער סקלאַד. די וואַגאַנען זע-נען צוגעקייטעלט צו אַ משא-צוג.

אַנשטאַט זיבען אָווענד, זענען מיר אָפגעפאָהרען צוויי ביינאַכט.

פערלאָזען האָב איך לעמבערג דעם 6-טען יוני פאַרטאַג, און דעם 8-טען זענען אַריין אין שטאַדט די עסטרייכער. וואָס עס איז פאַרגעקומען אין שטאַדט פאַר די צוויי-דריי טעג, האָב איך ביז איצט נישט געקאָנט זיך דערוויסען. עס זענען געגאַנגען קלאַנגען, אַז עס איז געווען אַ פאָגראַם, אַז מ'האַט אַ רב אָדער אַ ראַבינער דערשאַסען, אָבער דאָס זענען געווען נאָר נישט קלאַרע קלאַנגען. וו. טאַן, וועלכער איז אָפגעפאָהרען דעם 7-טען בייטאַג, האָט מיר דערצעהלט, אַז מ'האַט קיין צייט נישט געהאַט צו עוואַקואירען די ציווילע בעפעלקערונג. דעסגלייכען האָט מען קיין צייט נישט געהאַט אויפצורייסען אַנדערע בנינים חוץ דעם וואַקזאַל (איינע פון די שענסטע געביידעס אין גאַלי-ציע). די לעצטע טיילען, אָפטרעטענדיג, האָבען אויפגעבראַכען און צוראַפירט אויף דער גרויסער גאַס אַלע רייכע קלייטען, איבערהויפט יובעליר-געשעפטען. מ'האַט אויפגעזוכט און אויפגע-בראַכען אַ וויינקעלער, געטרונקען און דעם איבערגעבליבענעם וויין פונאַנדערגעגאַסען איבער די גאַסען. די שפעטער געקומע-נע זענען געקראַכען איבער דער ערד און געזופט דעם בראַג-פען פון דער בלאַטע. בשעת די פאָליציי איז אַוועקגעגאַנגען, האָט מען איהר נאַכגעפייפט פון די פענסטער.

נאָך פון עמיצען האָב איך געהערט, אַז פיל פון די שכור'ע סקלאַדאַטען זענען פערבליבען. די עסטרייכער האָבען זיי געפונען נאָך שכור און געשאַסען זיי ווי מאַראַדערן.

נאך אַ כאַראַקטעריסטישער שטריך. אין לעמבערג איז די גאַנצע צייט אַרויסגעגאַנגען אַ רוסישע צייטונג „טשערוואַנאַיאַ רוס“. מיר האָט זיך געטראָפּען דער לעצטער נומער איהרער פון 6-טען. אין נומער איז קיין שום רמו נישטאָ, אַז מ'פער-לאָזט לעמבערג. דער טאָן אַ מונטערער און אַ זיגערישער. עס זענען אָנגעוויזען די ספעקטאַקלען אין רוסישען טעאַטער אויף אַ גאַנצע וואָך: שבת, דעם 8-טען, „קאַוואַלעריאַ רוסיקאַנאַ“, זונטאָג-דעם 9-טען, „די שענע העלענאַ“. נאָר אינטערעסאַנטער פאַר אַלץ איז דאָרט די פּעראַרדנונג פון דעם פּערוואַלטער אי-בער גאַליציע, אַז „פון אַלע יורידישע אַנשטאַלען אין גאַליציע זאָלען דערווייטערט ווערען די שופּטים יודען“. גאַליציע איז שוין כמעט אַוועק פון די רוסישע הענד, און דער אַפּאַראַט פון יודען-פּערפּאָלונג האַלט אין איין אַרבייטען!

ח

די אָפּטיילונג, מיט וועלכער איך האָב זיך צופּעליג גע-טראָפּען, האָט זיך אַרויסגעוויזען אַ שוואַרץ-מאה'דיגע, ווי אַלע בעסאַראַבער אָפּטיילונגען. אין וואַגאַן האָב איך געטראָפּען דעם בעפול'מעכטיגטען, מאַקאַר איוואַנאָוויטש (די פּאַמיליע זיינע האָב איך פּערגעסען), אַ דאָקטאָר, זשעלעבאַווסקי, עפעס אַ מיטרייזענ-דער פּאָליאַק, ריכלעווסקי, סאַניטאַרען און באַרמהאַרציגע שווע-סטער. אַז איך בין אַריין אין וואַגאַן, האָט זיך געפּיהרט אַ גע-שפרעך וועגען יודען. מאַקאַר איוואַנאָוויטש האָט אַרויסגעזאָגט צופּרידענקייט, וואָס מ'זעהט נישט אויף די וואָקזאַלען קיין יודען, דער פּאָליאַק האָט איהם מיט אַ חניפּה'שען שמייעלע אונטער-געהאַלטען. נאָכדעם איז מען אַריבער צו מלחמה-ענינים, צו דער לאַגע אויפ'ן פּראָנט: די לאַגע איז אַ האַפּנונגסלאָזע. אין דער צייט ווען די עסטרייכער פּערוואַרפען אונז מיט סנאַריאַ-דען, האָבען מיר נישט מיט וואָס צו ענטפּערן זיי. דעם דאָק-טאָר זענען בעוואוסט פּאַלען, אַז אונזערע סאָלדאַטען האָבען

אויף אַ שטורמישער שיסעריי געענטפערט מיט שטיינער.
 —ראַטעווען רוסלאַנד קאָן איצט נאָר די געזעלשאַפט, דאָס
 פּאָלק אַליין.—האַט ער רעזומירט.—און די רעגירונג טהוט גאָר-
 נישט צו בעגיטטערן דאָס פּאָלק, האַלט זיך ביי איהר שטענ-
 דיגער אונפערטרויאונג צו דער געזעלשאַפט און ביי איהר ביו-
 ראָקראַטיזם... אַז לעמבערג וועט פּאָלען, וועט זיך נישט בעגעהן
 אין רוסלאַנד אָהן ערנסטע אונרוהען...

—אין דער אַרמעע הערשט אַ שרעקליכע צופאַלונג. אָפי-
 צירען און גענעראַלען טראַכטען נאָר וועגען צילמעך און נא-
 גראַדעס, זענען פּערטהון אין קליינליכע האַמפּערונגען צווישען
 פּאָלקען און דיוויזיעס. און נישט בעסער בעשטעהט עס אין די
 נידעריגערע שיכטען פון דער אַרמעע. נאָר אין דעם „רוסקאַיע
 סלאָוואַ“ שרייבט מען, אַז סאָלדאַטען „רייסען זיך אין שלאַכט“,
 באַמת רייסען זיי זיך, פון שלאַכט. גיבען זיך אונטער אין
 פּלען מאַסענווייז, זוכען אַלערליי מיטלען צו בעפרייען זיך פון
 דינסט. איהר וויסט, וועלכע מיטלען מ'נעמט אָן פּדי צו בע-
 פרייען זיך, מ'שטעקט זיך אָן אומישנע ווענערישע קראַנקהייטען.
 אין דער אַרמעע געהט אַ פּאַרמעלער האַנדעל מיט אייטער פון
 טריפּער. מ'צאָהלט אַ רובל פאַר אַ טראָפּן...

שפעטער אַ וויילע איז מען ווידער אַריבער צו יודען.
 דער פּאָליאַק, רייזענדיג וועגען וואַרשא, האָט זיך אָפּגערוּפּען:
 —גוט פיהלען זיך איצט דאָרט יודען. האָבען זיך אָנגע-
 קליבען אַהין צוויי מאָל מעהר, ווי פריהער ס'איז געווען.
 —אָנגעקליבען האָבען זיי זיך אַהין נישט פון גרויס נחת,—
 האָב איך זיך אָפּגערוּפּען.—דאָרט געפינט זיך איצט ביי הונדערט
 טויזענד אַרויסגעשיקטע און אַנטלאָפּענע היימלאָזע יודען פון
 גאַנץ פּוילען.

—קיין חדוש נישט,—האַט געענטפערט ריכלעווסקי.—זיי
 בעשעפטיגען זיך אַלע מיט שפּיאַנאַזש.

—איהר קאָנט דאָס דערווייזען מיט פּאַקטען?

—קיין פּאַקטען ווייס איך נישט, נאָר אַלע אין איין קול

זאָגען עס.

—הָאָט די אַלע, וואָס זאָגען עס אין איין קול, ווייסען
 מסתמא אַזויפיל פאַקטען, ווי איהר...
 —איך בין נישט קיין אַנטיסעמיט, —הָאָט זיך אָפגערוּפּען
 דער דאָקטאָר. —נאָר איך מוז קאָנסטאַטירען, אַז יודען פרעהען
 זיך אויף אונזער מפלה!

—איבערהויפט זענען שעדליכע מענשען די גאַליציאַנער
 יודען, —הָאָט פּאַרטגעזעצט ריכלעווסקי. —עקספּלואַטירען שרעקליך
 די פּאָלקסמאַסען, דעם פּויער, נאָר איך מוז זאָגען, אַז די אינ-
 טעליגענטע גאַליציאַנער יודען זענען גאָר אַנדערע, זעהר אָנ-
 שטענדיגע און אָרענטליכע לייט. צווישען מייע גאַהנטסטע
 פּריינד זענען דאָ עטליכע יודען: אמת'ע איבערגעגעבענע פּאָ-
 ליצקען. צווישען זיי זענען דאָ אַזעלכע, וואָס אַרבייטען אויף
 דער קולטור פון לאַנד און וואַלטען געקאָנט זעהר פיל אױפּ-
 טהון, זעהר גרויסע נוצען ברענגען, ווען אונזערע פּוילישע
 אינטריגאַנטען, אונזערע דעפּוטאַטען, וואַלטען זיי נישט פּער-
 פּאָלען און געגעבען די מעגליכקייט אַרויסצווייזען זיך.

—איך האָב פּריהער געוואוינט אין וואַרשא, —הָאָט ער צו-
 געגעבען. —עס איז געווען שווער צו לעבען אונטער דעם רוסי-
 שען רעזשים און איך בין אַריבערגעפּאָהרען אין גאַליציע. שוין
 אַכצעהן יאָהר, אַז איך געפין זיך אין גאַליציע, און ווייסט
 איהר צו וואָס פּאַר אַנאויספיהר איך בין געקומען? אין רוסי-
 לאַנד טאָר אַ פּאָליצק וועגען גאָרנישט, וואָס הָאָט אַ שייכות צו
 זיין נאַציאָנאַלען לעבען, נישט ריידען, נאָר ער הָאָט די מעג-
 ליכקייט אַלץ צו טהון. אין גאַליציע מעג אַ פּאָליצק וועגען אַלץ
 ריידען, נאָר ער הָאָט נישט די מעגליכקייט קיין שום נאַציאָנאַ-
 לע זאך צו טהון.

גאַנצע אַכצעהן שעה הָאָט געדויערט דאָס פּאָהרען זעכציג
 וויאָרסט פון לעמבערג ביז בראָד. אויף יעדער סטאַציע זענען
 מיר געשטאַנען צו עטליכע שעה, דורכלאָזענדיג משא-צוגען פון
 לעמבערג. וואָס הָאָט מען נישט געפיהרט פון לעמבערג! עס
 זענען געגאַנגען גאַנצע צוגען מיט פּוסטע, צובראָכענע פעסער
 פון צעמענט, מיט צובראָכענע וועגלעך און מעבעל, מיט צע-

פויטע שפאלן און אנדערע זאכען אָהן אַ שום ווערט. און די אייזענבאָהן-ווערקשטאַטען האָט מען קיין צייט נישט געהאַט אַרויסצופיהרען.

אַרום אַכט אין אָווענד זענען מיר געקומען אין בראָד. אונזער צוג האָט זיך אָפגעשטעלט אַ קלאַפּטער פּופציג פון וואָך-זאַל, אין אַ געדיכטען ווערגענדען רויך פון ברעגענדען בעט-געוואַנד און בנדים פון כאַלעראַ-קראַנקע, וואָס מ'האַט גאַנצע בערג פערברענט דאָ, ביים וואָקזאַל.

פון בראָד האָב איך גערעכענט צו פּאָהרען מיטן עקסטראַ צוג קיין קיעוו. איך בין אַראָפגעגאַנגען נעהמען אַ פוהרעל צו פיהרען מיינע זאכען צום וואָקזאַל. עס האָט געדויערט נישט מעהר ווי צעהן מינוט, ביז איך האָב זיך אומגעקעהרט מיט דעם פוהרעל, נאָר איך האָב דעם צוג נישט געפונען אויף דעם אָרט, וואו איך האָב איהם געלאָזען. עס זענען צוגעגאַנגען דער בעפולמעכטיגטער, מאַקאַר איוואַנאָוויטש און עטליכע שוועסטער, וואָס זענען צוזאַמען מיט מיר אַראָב פון צוג, מיר האָבען אַלע צוזאַמען געלאָזט זיך זוכען איהם אויף אַלע ליניעס—און נישטאַ, ווי איינגעזונקען געוואָרען. מיר זענען אַוועק צום נאַטשאַליק סטאַציע. ער איז געווען שרעקליך צורודערט און פערדולט און האָט אונז נישט געוואָלט ענטפערן. אַז מיר זענען צוגעשטאַנען, האָט ער אויסגעשריען:

—וואָס פאַר אַ צוג? לָאָזט מיך צורוה! איך בין גענוג

פערדרעהט אָהן אייך... וועלכען נומער איז אייער צוג?

—מיר ווייסען נישט דעם נומער.

—איהר ווייסט נישט? נו, ווייס איך אויך נישט! און לָאָזט

מיך צורוה. דאָ געהען דורך הונדערטער צוגען!

מיר זענען אַוועק צום קאַמענדאַנט. ער איז געווען נישט וועניגער צורודערט און פערדולט פון נאַטשאַליק סטאַציע און האָט אונז גאַרנישט געקאָנט זאָגען. נאָכדעם איז ער מיט אונז אַוועק צום נאַטשאַליק סטאַציע. נאָר ווי זיי זענען זיך צונויפ-געקומען, האָבען זיי גענומען מיט פערצווייפלונג קריגען זיך.

—איך וועל ווארפען אַלץ צום שוואַרציאָהר און אַנטלויפן

פון דאָנען!—האַט געשריען דער נאַטשאַלניק סטאַציע.—פיהרט אָן די אַרבייט דאָ אַליין, אָהן מיר!

—וואַרפען צו אַלדי שוואַרציאָהר קאָן איך אויך,—האַט איהם געענטפערט דער קאָמענדאַנט.—מיר האָט שוין דערעסען די קאַטאַרגע, פאַרפלוכט זאָל זי זיין!

נאָך לאַנגע ופוזים און געשרייען האָט דער נאַטשאַלניק סטאַציע ביי אונז געפרעגט:

—אויף וועלכער ליניע זענט איהר געקומען, אויף דער ברייטער, אָדער אויף דער שמאָלער?

—אויף דער שמאָלער.

—האַט איהר דאָס לאַנג געדאַרפט מיר זאָגען! די צוגען פון דער שמאָלער ליניע שיקען מיר אַלע אָב אין דובנאַ. אייער צוג איז אַוועק אין דובנאַ.

—ווי הייסט אין דובנאַ?!—זענען מיר געוואָרען אויסער זיך.—ביים צוג זענען געווען אַכט וואַגאָנען פון בעסאַראַבער אַבטיילונג, וועלכע זענען געווען אויסגעריכט אַהער.

—מאַלע וואָס זיי זענען געווען אויסגעריכט אַהער.

—וואָס איז דאָס פאַר אַ נבֿלה!—האַט זיך צוהיצט דער בעפולמעכטיגטער.—דאָ איז אונזער לאַזאַרעט, וואו עס ליגען פיר הונדערט און אַכציג כאַלערע-קראַנקע, און דער גאַנצער פער-סאָנאַל מיטן סקלאַד איז געווען אויסגעריכט, נעהמט איהר און שיקט זיי אָב אין דובנאַ איך וועל זיך קלאָגען אויף אייך! איך וועל טעלעגראַפירען דעם קאָמענדירענדען פון דער אַרמעע.

—טעלעגראַפירט וויפיל אייער האַרץ גלוסט, וועמען איהר ווילט!—האַט רוהיג געענטפערט דער נאַטשאַלניק סטאַציע.—איך טהו דאָס, וואָס מי'בעפעהלט מיר. איך האָב אַ בעפעהל פון דעם אויבער-קאָמאַנדירענדען, אַז פון צוועלף בייטאָג היינט ביז איינס ביינאַכט דאַרף איך אָבשיקען הונדערט און פערציג צוגען און איינעם נישט אָבשטעלען דאָ. טרייבען אַלע אין דובנאַ. שיק איך איצט אָב אַלע פינף מינוט אַ צוג. און איהר סטראַשעט מיר!

דער בעפולמעכטיגטער איז אַוועקגעלאָפען נאָך וואוהין עס איז קלאָגען זיך, מאָהנען מ'זאָל אומקעהרען דעם צוג. איך האָב

געזעהן, אז דאָ וועט גאַרנישט העלפען און בין אוועק אויפ'ן פּלאַטפאָרם וואַרטען אויפ'ן ערשטען צוג, וואָס וועט געהן אין דובנאָ. מיך האָט זעהר בעאונרוהיגט, וואָס אין דעם אָנגעגאַנג-גענעם צוג איז געלעגען כמעט אָפען דאָס שאַכטעל מיט די צוואַנציג טויזענד רובל. זאָל עמיצער אַ הויב טהון דאָס דעקעל און דערזעהן דאָס געלד, קאָן מען עס גנב'ענען אָדער אויפ-היבען אַנאויספאַרשונג, וואָס איז דאָס פאַר אַ שאַכטעל מיט געלד.

אויפ'ן פּלאַטפאָרם האָט געקאָכט, ווי אין אַ קעסעל. די דינער האָבען זיך אומגעוואָרפען איבער'ן פּלאַטפאָרם, געשריען, געפילדערט, געקריגט זיך. און אַלע עטליכע מינוט איז טאַקע אָנגעגאַנגען אַ צוג. איך האָב זיך אַריינגעכאַפט אין ערשטן, וועלכער עס איז דורכגעגאַנגען, אין אַ וואַגאָן, וואו עס איז געזעסען אַנאייזענבאַהן-קאָמאַנדע, אַנעוואַקואירטע פון לעמבערג קיין ראַדזיוויל. אַז איך האָב זיי געזאָגט, אַז מ'וועט זייער וואָ-גאָן נישט אָפּקייטלען אין ראַדזיוויל און טרייבען גלייך קיין דובנאָ, זענען זיי געוואָרן שטאַרק אויפגערעגט, נאָר זיי האָבען זיך באַלד פּערווהיגט: „זאָל זיין אין דובנאָ. וויבאַלד מיר וועלען נישט זיין פּעראַנטוואָרטליך—איז נישט אונזער זאַך.“ אַז מיר זענען געקומען אין ראַדזיוויל און דער צוג איז דאָרט געשטאַ-נען פּופּצען מינוט, האָב איך אָנגעוויזען דער קאָמאַנדע, אַז זיי האָבען גענוג צייט אַרויסצוגעהן און אַרויספאַקען זייערע זאַ-לען, נאָר זיי האָבען זיך נישט געריהרט פון אָרט: „מען דאַרף דאָ אָפּקייטלען דעם וואַגאָן, אַזוי איז פּעראַרדענט. און וויבאַלד מ'קייטעלט איהם נישט אָב, איז נישט אונזער דאגה“.

„נישט אונזער זאַך“, „נישט אונזער דאגה“—די ווערטער איז אויסגעקומען אָפטער פאַר אַלץ צו הערען פון אַלערליי אָנ-טיילנעהמער אין דער מלחמה, פון די קלענסטע, ביז די העכ-סטע. און אין די דריי ווערטער איז געלעגען כמעט די הויפט-סיבה פון אַלע רוסישע מפלות.

די אַכט וויאָרטט פון בראַד ביז ראַדזיוויל האָט זיך דער צוג געשלעפט דריי שעה. די אייזענבאַהן-בריגאַדע האָט וועגב-

אָבגעגעסען זיך דאָס האַרץ דערפון, געזעסען, געטרונקען טעה און פרעהליך דערזעהלט אַלערליי מלחמה-קוריאָזען.

— מ'האָט אָבגעשיקט פון גאליציע אַ גע'הרג'עטען גענעראַל אין אַ טרונע אין אַ ספעציעלען וואַגאָן קיין טווער, וואו מ'האָט איהם געדאַרפט מקבר-זיין. דער וואַגאָן איז אָנגעקומען, עס האָ- בען זיך צונויפגעקליבען אויפ'ן וואַקזאַל די העכערע גלחים, מ'האָט מיט גרויס פאַראַד און ביים קלונגען פון אַלע גלאַקען אָבגע'חמת'עט דעם וואַגאָן. און אָנשטאַט דעם גענעראַל האָט מען דאָרט געפונען געטרוקענטע פיש. פערביטען דעם וואַגאָן!

— כַּא-כַּא-כַּא!

— ביי אונז אויפ'ן פראַנט האָט געטראָפּען—רופט זיך אַב דער אַנדערער, מ'האָט געוואַרט מיט'ן גרעסטען אונגעדולד אויף אַ צוג מיט סנאַריאַדען. אַז ער איז אָנגעקומען, האָט מען אין די וואַגאָנען אָנשטאַט סנאַריאַדען געפונען סוכאַרעס. פערביטען די צוגען. אַ צווייט מאַל האָט געטראָפּען, אַז אַ גאַנצע דייוויזיע איז על פּי טעות געוואַרען אָבגעשיקט אָנשטאַט אויפ'ן מערב- דרום'דיגען פראַנט אויפ'ן קאווקאַזער. הונדערטער אַזעלכע טעות'ן זענען פאַרגעקומען.

מיר האָבען נישט בעוויזען אָבצופאַהרען אַ וויאַרסט פון ראַדזיוויל, ווי עס איז פאַרגעקומען אַ שטאַרקער שטויס, פון וועלכען מיר זענען אַלע געפאַלען אויף דער ערד און אויף אונז די פעק און פעקלעך. דער צוג האָט זיך מיט אַמאַל אָב- געשטעלט. מיר זענען אַרויסגעשפרונגען פון וואַגאָן. עס איז געווען שטאַרק פינסטער. ביים עק צוג האָבען זיך גיך באַוועגט פייערלעך פון לאַמטערנעס און פון דאָרט האָט זיך געטראָגען אַ געשריי. מיר האָבען זיך דערוואוסט, אַז אויף אונזער צוג איז פון הינטען אָנגעשפרונגען אַ צווייטער, האָט צובראַכען צוויי וואַגאָנעס, וואו עטליכע מענשען זענען גע'הרג'עט און פיל פער- וואנדעט. דאָס האָט אויף קיינעם פון אונזערע און די נאָהנטע פון אונז וואַגאָנען קיין איינדרוק נישט געמאַכט. מ'איז נאָר געווען פערצווייפעלט, וואָס איצט וועט מען דאָ געוויס שטעהן ביז טאָג. אייניגע האָבען זיך אומגעקעהרט אין די וואַגאָנעס צו

לעגען זיך שלאָפֿען, אַנדערע האָבען גענומען ברעכען שטעקענס פון עפעס אַ פאַרקאָן און מאַכען אַ פייער. מיט אַמאָל דערהערט זיך פון עק צוג אַ געשריי: „אַלע וואָרפט זיך אַרויס פון די וואַגאַנעס! עס וועט ווידער זיין אַ צוזאַמענשטויס! עס פליט אָן אויף די צוויי צוגען אַ דריטער.

ווייטער אַ מהומה. נאָר קיין שום שטויס האָבען מיר נישט געפיהלט. צי דער דריטער צוג אָבגעהאַלטען געוואָרען פעציי-טענט, אָדער דער שטויס האָט נישט דערגרייכט ביז אונזער וואַ-גאָן—ווייס איך נישט.

אין דער צייט האָב איך דערזעהן, אַז פון דער פּאָדער-שטער זייט דערנעהנטערט זיך איבער דעם אייזענבאַהן-וועג צו אונז אַ פייערל. דאָס איז געגאַנגען אַ קאָנדוקטאָר מיט אַ לאַמ-טערן. ער איז צוגעגאַנגען צו אונזער לאָקאַמאָטיוו און אָנגע-הויבען שמועסען דערנאָך אַמפערן זיך מיט דעם מאַשיניסט. איך בין צוגעגאַנגען און זיך דערוואוסט, אַז דער קאָנדוקטאָר איז פון פּאָדערשטען צוג, וועלכער האָט זיך אָבגעשטעלט ביי אַ וואָרטט ווייטער, ווייל דער לאָקאַמאָטיוו קאָן נישט „נעהמען“ דעד פאַרג אַרויף. אין צוג איז אָנשטאַט די נאָרמאַלע פינפּאונ-פערציג וואַגאַנעס, פאַרהאַן זיבענאונפּופציג. דער קאָנדוקטאָר, דער-וויסענדיג זיך, אַז דאָ איז פאַרגעקומען אַ צוזאַמענשטויס און אונזער צוג שטעהט סיי ווי סיי, איז געקומען בעטען דעם מאַשי-ניסט, ער זאָל מיט אונזער לאָקאַמאָטיוו אונטערשטויסען זייער צוג. דער מאַשיניסט האָט צוערשט נישט געוואָלט, נאָכדעם האָט ער איינגעווייליגט. איך האָב זיך אַרויפגעכאַפט אויפ'ן לאָקאַמאָטיוו און אָב-געפּאָהרען צום פּאָדערשטען צוג. דאָס איז נאָך נישט געווען דער צוג, וואו איך בין געפּאָהרען, נאָר פאַרט נעהנטער צו יענעם. איך האָב זיך פּערקליבען אין אַ וואַגאַן מיט פּוסטע פּעסער פון צע-מענט. דער צוג האָט זיך געריהרט פון אַרט, האָט מיט מאַטער-ניש, מיט אַ כריפּעריי, סקריפּעניש און אַנאַנשטערענגונג גענומען שלעפען זיך פאַראויס, און ביי יעדען שטויס האָבען די פּוסטע פּעסער געטאַנצט און געפּיטען די ערטער. ערשט צום פריהמאָר-גען איז דער צוג געקומען אין דובנאָ. נישט אין דובנאָ גופא,

נאָר אַ וויאָרט זעקס פאַר דובנאָ, ביי אַ פּאָלוסטאַנאָק. פון דאָ-
נען ביז דובנאָ איז דער גאַנצער וועג שוין געווען פערשטעלט
מיט פיל צעהנדליג פריהער געקומענע צוגען. דאָ האָט זיך גע-
ענדיגט די שמאַלע ליניע און הייטער האָט מען די צוגען אין
ערגעץ נישט געקאָנט שיקען. איך בין אַראָב און אוועק פאַר-
אויס. דער דריטער צוג איז געווען דער, מיט וועלכען איך בין
געפּאָהרען פון לעמבערג. איך האָב געפונען דאָס שאַכטעל מיט
דעם געלד און מיינע זאַכען אונבעריהרט. די לייט פון פּערסאָ-
נאַל, וואָס זענען געווען אין וואַגאַן, האָבען נישט פּערשטאַנען,
וואוהין מ'האָט זיי אָבגעפיהרט און וואָס טהוט זיך מיט די,
וואָס זענען פּערבליבען אין בראָד. איך האָב זיי ערקלערט און
בערוהיגט:

איך האָב געפונען אַ פוהר און צוגעפּאָהרען קיין דובנאָ
צום באַהנהויף, אויף וועלכען עס איז געווען ווי אין גאַליציע,
פול מיט מיליטער און ס'האָט געהערשט אַ שטאַרקער גערודער,
קיין איין יוד איז שוין אויפ'ן וואַקואַל נישט געווען צו בע-
מערקען, דער ריכטיגסטער סימן, אַז די מלחמה האָט דערגרייכט
אַהער.

איך האָב זיך געזעצט אין ערשטן משא-צוג, וואָס איז
געגאַנגען אין דער ריכטונג צו קיעוו. דער וואַגאַן, וואוהין איך
בין אַריין, איז געווען אָנגעפּאַקט מיט קאַסטענס, ביי וועלכע עס
האָט זיך געפונען אַ סאַלדאַט מיט אַ ביקס. חוץ מיר האָבען זיך
אין וואַגאַן געפונען עטליכע אָפיצירען.

--וואָס פיהרטו אין די קאַסטענס?--האָט איין אָפיציר גע-
פּרעגט דעם וועלכער.

--ניי-מאַשינען פון פּושעמישל.

אַלע האָבען זיך פּערוואונדערט. דאָס הייסט בעראַבעוועט
אַ פּריוואַטען סקלאַד מיט מאַשינען און מ'פיהרט אַרויס אָפיציעל,
מיט אַ בעוואַפּענטען בעגלייטער.

--אַפנים מ'רעכענט דאָס געבען נון די סאַלדאַטען, אַז
זיי וועלען חתונה האָבען.--האָט זיך אָבגערופּען איין אָפיציר.--

קיין צנדער ציל אַרויסצופיהרען פון שטאָרט ניי-מאַשינען קאָן
איך נישט בעגרייפען.

אין קיעוו האָב איך געטרָאָפּען אַ צוזאַמענפּאַהר פון די
יודישע הילפס-קאָמיטעטען. פון פעטערבורג איז געקומען ד. פיינ-
בערג, מיט וועמען ביי מיר איז פאַרגעקומען אַ שאַרפער אינ-
צידענט.

מאָהנענדיג ביים לעמבערגער קאָמיטעט ער זאָל אומ-
קעהרען דאָס צוגעשיקטע געלד, האָט ד"ר לאַנדער בעמערקט,
אַז אייניגע מיטגלידער פון קאָמיטעט צווייפלען, אויף ווי-
פיל לאַנדער און איך זענען פולמעכטיגע פאַרשטעהער פון
פעטערבורגער און קיעווער קאָמיטעטען, צו מאָהנען אין זייער
נאָמען צוריק דאָס צוגעשיקטע געלד. דערום האָבען מיר גלייך
טעלעגראַפירט אין פעטערבורגער קאָמיטעט: „טעלעגראַפירט גלייך
דעם לעמבערגער קאָמיטעט אַ קאָטעגאָרישע פּאָדערונג, ערפליען
יעוטייעווס (לאַנדערס פסעוודאַנים) און מיינע פּאָדערונגען, שטי-
מענדע מיט אייערע דירעקטיווען. בעשטעטיגט אונזער בעפול-
מעכטיגונג.“ קיין ענטפער אויף דעם טעלעגראַם האָבען מיר זיך
אין לעמבערג נישט דערוואַרט. איצט, בעגעגענענדיג זיך מיט
פיינבערג, האָב איך זיך דערוואוסט, אַז דער פעטערבורגער
קאָמיטעט האָט, אַלס ענטפער אויף אונזער טעלעגראַם, טעלע-
גראַפירט דעם לעמבערגער קאָמיטעט: די סומע, וואָס מ'האָט
איהם אַרויסגעשיקט, בלייבט ביי איהם און אויף ווייטער קאָן
פעטראַגראַד גאַרנישט צוזאָגען. ד. ה. אַרויסגעזאָגט אַקוראַט דעם
היפוך דערפון, וואָס מיר האָבען געפּאָדערט און דערביי נישט
בעשטעטיגט אונזער בעפולמעכטיגונג. וואָלט זיך די טעלעגראַמע
בעקומען בשעת ביי אונז זענען נאָך פאַרגעקומען די אונטער-
האַנדלונגען וועגען דעם געלד, וואָלט דער לעמבערגער קאָמי-
טעט האָבען די רעכט נישט אומצוקעהרען אונז דאָס געלד און
אפילו פעררעכענען אונז פאַר מענשען, וועלכע האָבען זיך אָנ-
גערופּען פאַר בעפולמעכטיגטע, נישט האָבענדיג קיין רעכט אויף
דעם. און וואָס וועט דער קאָמיטעט, בעקומענדיג איצט די טע-

לעגראמע, אויב זי וועט דערגעהן צו איהם, טראַכטען וועגען אונז?

—ווי אזוי האָט איהר אונז, לאַנדערין און מיר, אַוועקגע-
שטעלט אין אַזאַ לאַגע?—האַב איך אויפגערעגט געפרעגט פיינ-
בערגין. —ווי אזוי האָט איהר נישט טעלעגראַפירט: ערפילט די
פאָדערונגען פון אונזערע בעפולמעכטיגטע? פאַרוואָס האָט איהר
נישט בעשטעטיגט אונזער בעפולמעכטיגונג?

—מיר האָבען נישט פערשטאַנען אייער טעלעגראַמע. דאָ
ווייטען מיר, אַז לעמבערג איז עוואַקואירט און מיט אַמאָל פאַ-
דערונגען. איהר האָט זעהר ריכטיג געטהון, וואָס איהר האָט
געמאַהנט דאָס געלד, נאָר אונז איז עס אין זינען נישט אַריינ-
געפאַלען און מיר האָבען גערעכענט, אַז דאָ האַנדעלט זיך ווע-
גען להבא. אייער בעפולמעכטיגונג בעשטעטיגען אין אַ טעלע-
גראַמע האָבען מיר מורא געהאַט, עס זאָל נישט אַרויסרופען
עפעס אַ חשד.

—מיר האָבען נישט מורא געהאַט אונטערצושרייבען אונ-
זערע פאַמיליעס און איהר האָט מורא געהאַט. ניין, דאָס איז
פאַרגעקומען נישט דערפון, נאָר פון דעם פערפולמען ביוראָ-
קראַזום, וועלכער הערשט אין פעטערבורגער קאָמיטעט, —האַב
איך זיך נישט איינגעהאַלטען פון אַנאָיפּוואָרף.

איך בין געווען אזוי אויפגערעגט, אַז איך האָב בעשטימט
אַפצופיהרען דאָס געלד צוריק אין לעמבערג. איך האָב גערע-
כענט, אַז איך וועל נאָך צייט האָבען אַהינצוקומען.

פיינבערג און גרינבערג זענען געווען אויסער זיך.

—דאָ איז אַזאַ נויט אין אַ רובל און איהר ווילט אָפּפיה-
רען צוריק צוואַנציג טויזענד רובל, וועלכע געהערן נישט דעם
לעמבערגער קאָמיטעט.

פדי אַרויסצוגעהן פון דער לאַגע, האָבען מיר בעשטימט,
אַז אין נאָמען פון פעטערבורגער, קיעווער און אַדעסער קאָמי-
טעטען וועט אָנגעשריבען ווערען צום לעמבערגער קאָמיטעט אַ
צריך, אין וועלכען עס וועט זיין בעשטעטיגט, אַז לאַנדער און
איך זענען בעפולמעכטיגטע פון די קאָמיטעטען אין די ענינים

פון גאליציע, אז מיר ביידע האָבען נישט נאָר געהאַט דאָס רעכט, נאָר זענען געווען מחויב מאָהנען צוריק די סומען, וואָס זענען פערבליבען צום מאַמענט פון ליקוידירען פון לעמבערגער קאָמיטעט און אז די טעלעגראַמע פון פעטערבורגער קאָמיטעט איז געווען אַרויסגעשיקט אין דעם מאַמענט, ווען מ'האַט נאָך נישט געוואוסט וועגען דער ליקוידאַציע פון לעמבערגער קאָ-מיטעט.

דער בריף מיט די אונטערשריפטען פון פינבערג, גרינ-בערג און דעם פאַרשטעהער פון אָדעסער קאָמיטעט, האָב איך גערעכענט גלייך אָפּפיהרען קיין לעמבערג, נאָר דעמועלבען טאָג האָב איך זיך דערוואוסט, אז לעמבערג איז שוין אין די הענד פון די עסטרייכער.

דעם 10-טען, בשעת איך בין געווען אין חברה מטיצי השכלה אויף אַ פאַרטראַג, וועלכען וו. טאָן האָט געמאַכט איבער די געשעהענישען אין גאליציע, האָט מען געבראַכט פון באַהנ-הויף אַ צעטל, אז נאָר-וואָס זענען אָנגעקומען די ערובניקעס, וועלכע מ'האַט גענומען אין לעמבערג, און מ'בעט וועמען עס איז קומען צו זיי. איך מיט טאַנען זענען אַוועק אויפ'ן באַהנ-הויף, נאָר מיר האָבען דאָרט שוין נישט געטראָפּען די לעמבער-גער ערובניקעס: מ'האַט זיי אָבגעפיהרט אין שטאָדט אין אַרעסט-הויז אויף קירילאָווער גאַס. געטראָפּען האָבען מיר אויפ'ן באַהנ-הויף אַ פאַרטיע יודען, ביי דרייהונדערט נפשות, אַרויסגעשיקטע פון סעניאָווע. זיי זענען שוין צוויי וואָכען אין וועג. אָנגעפאַק-טע אין די טעפלושקעס, מידע און צובראַכענע. דערזעהענדיג אונז אין מיליטער-בגדים צוזאַמען מיט די יודישע יונגעלייט פון הידפס-קאָמיטעט, האָבען זיי זיך אַ וואָרף-געטהון צו אונז און גענומען מיט אַ געוויינ בעטען, מ'זאָל זיי לאָזען כאַטש אויף עטליכע טעג דאָ אין קיעוו אויסרוהען זיך. דערצו האָט זיך נאָך צווישען זיי געפונען אַ קינד אַ קראַנקס אויף נאַטורעלע פּאָקען. מיר האָבען געפרוהט כלאַפּאַטשען, נאָר עס האָט נישט געהאַלפּען, מען האָט זיי גלייך אָבגעשיקט ווייטער, נאָר דאָס קראַנקע קינד האָט מען צוגענומען אין שפיטאַל.

מיר זענען צוועק אין אַרעסטוויז אויף קירילאָווער גאַס. דאָס הויז האָט דער הילפס-קאָמיטעט געדונגען און איינגעפאַר- דענט אויף זיין רעכנונג. מיט גרויס מיה האָט זיך איינגעגעבען פּוועל'ן ביי דער מאַכט, מ'זאָל די ערוב'ניקעס פון גאַליציע אָן- שטאָט צו האַלטען אין טורמע, אַבלאָזען אויף דער ערבות פון קאָמיטעט אין דאָס הויז. דער פּערוואַלטער פון הויז איז געווען בעשטימט פון דער פּאָליציי, די ערוב'ניקעס איז געווען פּער- וועהרט אַרויסצוגעהן פון הויז. פונדעסטוועגען פּלעגען אייניגע פּאַהרען אין שטאָדט און פּערבלייבען דאָרט גאַנצע טעג.

דאָס אַרעסטוויז געפינט זיך אַנטקעגען דעם פּעוואוסטען זייצעווס ציגעל-זאַוואָד, וואו עס האָט זיך אַפּגעשפּילט די גאַנצע מעשה בייילס. דער פּערוואַלטער, האַלפּערן, האָט פּריהער נישט געוואָלט אונז ערלויבען פּעזוכען די אַרעסטירטע, נאָכדעם איז ער ווייכער געוואָרן און ערלויבט, נאָר האָט אונז אויף אַ מי- נוט נישט אַפּגעלאָזט פון אויג.

דאָס גרויסע, צוויי-גאַרנדיגע הויז מיט עטליכע פּליגל-בנינים, מיט אַ געדעקטען הויף איז געווען פּול מיט יודען. אייניגע זע- נען געזעסען, אַנדערע אַרומגעגאַנגען איבער'ן הויף פּער'חלש'טע פון היץ. אַלטע לייט זענען געווען אָהן אויבערשטע בגדים, אין טלית-קטנים. אין די ווינקעלעך הויף האַבען ווייבער צוגעגרייט צום קאָכען, אַרום זיי האַבען זיך געשפּילט קינדער. אַ גאַנץ וועלטעל.

דער פּערוואַלטער, אַ נידעריג דיק יודעל מיט אַ פּליכע- וואַטען קאָפּ און אויפּערעגטע אומלויפּענדיגע אויגעלעך, האָט זיך געטראָגען ווי אַ שטורם איבער'ן הויף. ער איז געווען ווי אויף פּרוזשינעס און אַ רגע נישט גערוהט. געטראָגען האָט ער עפעס אַ משונה'דיגען בגד, וואָס האָט געדאַרפט הייסען אַ מונ- דיר. ער האָט געשריען, געפּילדערט, אַפּגעגעבען פּעפּעהלען און אַלע וויילע געפּייבט סיגנאַלען פון אַ פּיפּעל, וועלכעס איז ביי איהם געהאַנגען אויפ'ן האַלז. די אַרעסטירטע זענען שוין אַפּנים, געווען אויסגעמושטירט, האַבען געוואוסט די בעדייטונג פון די סיגנאַלען. ביי אונזער אַריינגעהן האַבען זיך אַלע אויפּגעכאַפט

פון די ערטער, אַראָבגענומען די היטלען און אויסגעשטעלט זיך ווי סאָלדאַטען. האַלפּערן האָט זיך געווענדט צו זיי מיט דעם טאָן פון אַ קאָמאַנדיר, אָבגעגעבען בעפעהלען. דערביי איז ער געווען אין אַ פּרעהליכער שטימונג און האָט זיך געוויצעלט. דעם אַרעסטהויז האָט ער אָנגערופען „קאַפּאַאַנסקי זאַוואָד“. גע- הענדיג מיט אונז איבערן הויז און הויף האָט ער זיך אויפגע- פיהרט ווי אַ פּערוואַלטער פון אַ זוויעריניעץ, וואָס ווייזט זיינע חיות, וועלכע זיצען אין שטייגען: „דאָס איז אַ זקן פון פינפ- אונניינציג יאָהר“, „דאָס איז אַ טויבשטומער!“, „דאָס איז אַ גע- וועזענער גביר און איצט אַ קבצניסקע קעסטקינד“—האָט ער פּרעהליך אויסגעשריען! דאָס אַלץ האָט געמאַכט אַ שרעקליכען איינדרוק.

—אין דעם חדר זיצען זיבעצעהן רבנים! צעהן פון זיי זענען טיפע זקנים!—האָט ער אויסגעשריען, צוגעהענדיג צו אַ גרויסן חדר און געגעבען זיין פּיף.

אין חדר, צווישען די רבנים, האָב איך מיט אַמאָל דער- זעהן דעם יאַסלער רב. ער האָט אויף מיר געקוקט מיט זיינע נאַאיו-גוטתאָרציגע קינדער-תּמימות'דיגע אויגען. מיר האָבען זיך דערפרעהט איינער מיט דעם אַנדערן און צוקושט זיך. ער האָט מיר דערצעהלט, אַז חוה"מ פּסח האָט מען איהם געוואָלט ווידער אַרעסטירען און ער האָט איינגעצאָהלט די זעקסהונדערט רובל שטראָף. און אין אַ וואָך אַרום האָט מען איהם צוגענומען פאַר אַנערוב'ניק.

—איהר געדענקט, איהר האָט געזאָגט, אַז מען וועט מיר נישט ריהרען,—האָט ער מיט אַ שטילען אויפוואַרף מיר געזאָגט. איך מוז זיך מודה זיין, אַז איך האָב עס איהם געזאָגט. ער האָט מיר נאַאיו געבעטען, איך זאָל איהם שטילער- הייד אָפּפיהרען קיין זשעשאָו בעהאַלטען זיך, האָב איך איהם געזאָגט, אַז אויב די מעשה מיט דער שטראָף וועט זיין איינ- געאָרדענט, האָט ער נישט וואָס מורא צו האָבען. איך האָב דע- מאַלט נישט געקאָנט רעכענען, אַז אין עטליכע טעג אַרום וועט

זיך אָנפאַנגען דער ריקצוג פון דער רוטישער אַרמעע פון גאַז ליציע.

געפונען האָט זיך צווישען די ערוב'ניקעס אויך דעם רבי'ס פריינד, מענדעל מעלער. ער האָט נאָך אין יאָסלע געוויזען זיך מיר פאַר אַנאָריגינאַל און אַ פאַנטאַזיאָר. דאָ האָב איך זיך דערוואוסט, אַז ער איז נאָך אַ „דיכטער“. ער האָט פערפאַסט אַ לויב-ליד לכבוד די לייט פון היילפס-קאָמיטעט, און פועל געווען ביי האַלפערן, ער זאָל ערלויבען זינגען דאָס ליד ביים טיש מיט אַ כאָר. מ'האָט מיך איינגעלאָדען אויף מאָרגען צו דעם געזאַנג, נאָר איך האָב קיין צייט נישט געהאַט אויסצוהערען דאָס ליד. צווישען די ערוב'ניקעס האָט זיך געפונען איינער פון סטרי, מיט וועלכען איך האָב זיך געזעהן בעת איך בין דאָרט געווען. אַז מ'האָט איהם אַרעסטירט, האָט ער געהאַט אין זינגען צו פערנעהמען מיט זיך אַלע קוויטונגען און חשבונות פון דעם געלד, וואָס איך האָב דאָרט איבערגעלאָזט און איצט האָט ער מיר איבערגעגעבן אַלע דאָקומענטען. דאָס האָט מיך זעהר גע-ריהרט.

אין אַ בעזונדער חדר האָבען זיך געפונען די ערוב'ניקעס פון לעמבערג. אויף מאָרגען נאָך מיין אָפּפאַהרען האָט מען דאָרט פערנומען פינפאונדרייסיג ערוב'ניקעס, זיבעצעהן יודען און אַכצעהן פּאָליאַקען. צווישען די לעצטע, דעם פרעזידענט פון מאַגיסטראַט, רוטקאָוסקי. צווישען די יודען האָב איך גע-טראָפען די מיטגלידער פון לעמבערגער קאָמיטעט, ד"ר דיאַ-מאַנד, פעללערין, גאָלד'ין און אנדערע. דאָ האָט זיך אויך געפונען דער וויצע-פרעזידענט פון מאַגיסטראַט, שליכער, וועלכער האָט זעהר וועניג אַרויסגעוויזען זיין יודישקייט, און דער רעקטאָר פון לעמבערגער אוניווערזיטעט, ה' בעק.

איך האָב ערוואַרט צו טרעפען ד"ר דיאַמאַנד אין אַ שרעק-ליך נידערגעשלאָגענער שטימונג. נאָר דער הייסער עסטרייכישער פּאַטריאָט איז געווען אַזוי בעגייסטערט פון די עסטרייכישע נצחונות, אַז ער האָט פערגעסען וועגען די אייגענע צרות און געהאַלטען זיך פּרעהליך, ווי אַ זיגער.

מעהר פון אלץ האָט מיך פּערוואונדערט, האָט אײך האָב דאָ געטראַפּען פּעללער'ן. בשעת מיר האָפּען זיך צום לעצטען מאָל ביי איהם געזעהן, האָט ער געזאָגט, אַז גלייך געהט ער בעהאַלטען זיך אין זעהר אַ זיכערן אָרט, וואו מ'וועט איהם בשום אופן נישט געפינען.

— צום אומגליק, — האָט מיר ערקלערט איצט פעללער, — בין אײך אַהין נישט געגאַנגען בעהאַלטען זיך. עס איז געקומען אַ מענש פון סקאַלאָנ'ען און איבערגעגעבען מיר, אַז אויב אײך וועל איהם געבען צווייטויזענד רובל, וועט ער מיך נישט געה- מען פאַר אַנערוב'ניק. אײך האָב בערעכענט, בעסער צווייטוי- זענד רובל געבען, איידער ריויקירען און האָב איהם געשיקט דאָס געלד. נאָך דעם האָב אײך גערעכענט פאַר איבעריג צו בעהאַלטען זיך. און אויף מאָרגען האָט מען מיך אַרעסטירט.

די אַלע ערוב'ניקעס פון לעמבערג האָבען מיך געבעטען משתדל זיין זיך, אַז אויב עס איז בעשטימט אָבצושיקען זיי פון קיעוו, זאָל מען זיי שיקען אין אַבאָנווערויטע-שטאָרט, און דערווייל זאָל מען זיי ערלויבען וואוינען אין איין האָטעל. (רוטקאָוסקי'ן און שלייכער'ן האָט מען ערלויבט גלייך פון באָהן פאָהרען אין אַ האָטעל). די ביטע האָבען זיי מאַטיווירט אויך מיט דעם, וואָס זיי איז שווער צו געפינען זיך צוזאַמען מיט אָרטאָדאָקסישע יודען אין עטליכע טעג אַרום האָט מען ערלויבט פריהער בעקן, נאָכדעם די איבעריגע אַריבערפאָהרען אין אַ האָטעל.

ט

ביי דער לאַגע, וועלכע האָט זיך געשאַפּען מיט דעם אָבטריט פון דער רוסישער אַרמעע פון גאליציע און איבער- הויפט מיט דעם פּערזאָנען לעמבערג, זענען צושטערט געוואָרען אַלע פּלענער, מיט וועלכע אײך בין פריהער געפאָהרען אין אָקו- פירטען קאַנט. איצט האָט נישט געקאַנט זיין קיין רייד וועגען

א וועלכער עס איז פלאנמעסיגער אַרבייט, פלאַנמעסיגער הילף דער בעפעלקערונג פון גאַליציע. עס איז אפילו געווען שווער צו בעשטימען פאַראויס וואוהין צו פאַהרען.

ביי אַזעלכע בעדינגונגען איז ביי מיר אַרויסגעטראָטען די פראַגע, אויב עס האָט אַ ציל צו פאַהרען ווייטער אין גאַליציע. נאָר דער קיעווער קאָמיטעט האָט זיך ענערגיש אַרויסגעזאָגט, אַז איך מוז פאַהרען. נאָך דעם פערלאָזען לעמבערג זענען פער-בליבען הונדערטער שטעדט און שטעדטלעך אונטער דער מאַכט פון די רוסען. די שטעדטלעך, וואוהין קיין הילף פון לעמבערג קאָן נישט אַנקומען און וועלכע קאָנען נאָך פערבלייבען אַ לאַנג-גע צייט ביי די רוסען אין די הענד, מוזען פערזאָרגט ווערען מיט הילף. אַי וואָס עס איז איצט אונמעגליך אויסצואַרבייטען אַ מאַרשרוט וואוהין צו פאַהרען, — וועל אויך פאַהרען וואוהין איך וועל קאָנען. יעדעס שטעדטלעך, וועלכעס עס זאָל נישט זיין, בויטיגט זיך אין מאַטעריעלער און אפשר נאָך מעהר אין מאַראַ-לישער הילף אין דעם קריטישען מאָמענט, בשעת דאָס רוסישע היל טרעט פון דאָרט אָפּ.

איך האָב איינגעשטימט אומצוקעהרען זיך אין גאַליציע, בעהעפטען זיך מיט איינע פון די צוויי אָבטיילונגען, דעמידאָוס אָדער קאָמיסאַראָוס און צוזאַמען מיט זיי, אָדער מיט אַ בע-פולמעכטיגונג פון זיי, אַרומפאַהרען איבער יענע שטעדט און שטעדטלעך, וואו עס וועט מעגליך זיין.

אַזוי ווי ד"ר קאָזשענעווסקי האָט בעשטימט איינצואַרדנען די פּלאַג-גרופע פון דעמידאָוס אָבטיילונג אין סאַקאַל, בין איך אַוועקגעפאַהרען אַהין דורך קאָוועל.

אין קאָוועל האָב איך בעזוכט דעם יודישען הילפס-קאָמי-טעט, אין וועלכען עס האָט אָנגעפיהרט די גאַנצע אַרבייט מיט אַ גרויסער איבערגעגעבענקייט פרוי ד"ר פיינשטיין. די הויפט-אַרבייט פון קאָמיטעט איז בעשטאַנען אין צוגרייטען שפייז פאַר די הונדערטער און טויזענדער יודישע היימלאָזע און אַרויסגע-שיקטע, וועלכע מטרייבט דורך קאָוועל. עס איז אויסגעקומען צו פיהרען אַ מלחמה מיט דער אַדמיניסטראַציע פון באַהנהויף, וועל-

כע לאָזט קיינעם נישט צו צו די אַרויסגעשיקטע יודען.
 אויפ'ן עטאָפען-הויף האָב איך געטראָפען עטליכע צעהן-
 דליג אַרויסגעשיקטע גאַליציאַנער יודען. אַלע זענען געזעסען
 אויף דער ערד. אייניגע האָבען געדאווענט אין טלית און
 תפילין. צוגעהן צו זיי האָט דער קאָנוואַינער נישט ערלויבט.
 — פון וואנען פיהרט איהר זיי?— האָב איך איהם געפרעגט.
 — פון סאָקאַל. פינפאונדרייסיג נפשות.
 — וואָס הערט זיך אין סאָקאַל?
 — מ'האָט דאָרט די „זשידעס“ געשלאָגען, זייערע קלייטען
 צוראַבירט.

— פאַרוואָס?

— דער קאָמענדאַנט האָט געהייסען פונאנדערטראָגען די
 זשידאָוסקע קלייטען... חוץ זשידעס, האָט מען קיינעם נישט אָן-
 געריהרט.
 — דו ווייסט געוויס, אַז דאָס האָט דער קאָמענדאַנט גע-
 הייסען?

— אַזוי איז (טאָק טאָטשנאַ), אייער בלאַגאַראָדיע, אויף
 ריכטיג ווייס איך, אַז ער האָט געהייסען.
 מיט גרויס מיה האָט זיך איינגעגעבען צו בעקומען די
 ערלויבעניש איבערצוגעבען פאַר די יודען שפיז.
 אין הילפס-קאָמיטעט האָט מען מיר דערצעהלט, אַז דער
 אויבער-קאָמאַנדיר פון דער דרום-מערבדיגער אַרמעע, איוואַנאָוו,
 זענענדיג אין כעלם, האָט אויפגענומען אַ דעפוטאַציע פון פיער
 רבנים, וועלכע האָבען איהם אונטערגעטראָגען אַ ספר-תורה. ער
 איז געווען זעהר געריהרט, האָט זיך צוקושט מיט די רבנים
 און געשענקט דעם עלטסטען פון זיי אַ זילבערנע טאַבאַק-פושקע.
 אַז זיי זענען אַוועק, האָט ער געהייסען אומקעהרען זיי און
 געגעבען זעקסהונדערט רובל פאַר די יודישע אָרימעלייט.
 די מעשה איז זעהר עהנליך אויף אַ לעגענדע. וועגען
 דעם גענעראַל איוואַנאָוו זענען געשאַפען געוואָרען פיל לעגענדע-
 דעס. צווישען יודען איז געווען שטאַרק פערשפרייט דער גלוי-
 בען, אַז איוואַנאָוו שטאַמט פון יודען, אַז ער אַיינ אָדער זיין

פאָטער איז געווען אַ קאַנטאַניסט. גענומען האָט זיך די לעגענ-
דע דערפון, וואָס ער האָט געהייסען נאַכ'ן פּאָטערס נאַמען
„יודאָוויטש“.

אין קאָוועל האָב איך זיך געטראָפּען מיט אַ מיטגליד פון
קאָמיסאַראָווס אַבטיילונג, נאָדיעזשדין. ער האָט מיר מיטגע-
טיילט, אַז זייער אַבטיילונג שטעהט אין קריסטאָנאָפּאָל, זיבע-
צעהן וויאָרסט פון קאָוועל און געבעטען מיך פּאָהרען צו זיי
אין אַבטיילונג. מיר זענען צוזאַמען אַוועקגעפּאָהרען איבער ווילנע-
דימיר וואָלינסק.

אין וואַגאַן איז מיט אונז געפּאָהרען אַ פּרייוויליגער אָפּי-
ציר פון קאָווקאַזער פּראָנט. ער האָט געגאַסען פּעך און שווע-
בעל אויף די אַרמענער: זיי זענען שפּיאָנען, פּעררעטער, פּיינד
פון רוסיאַנד.

—וואָס קאָן שוין זיין ערגער פון אַנאַרמענער!— האָט ער
גע'טענה'ט. נו, פּערשטעהט זיך, יודען! נאָר יודען פּערפּאָלגט
מען דאָך דערפּאַר! און וואָס קאָנען מיר פאַר אַנ'עטיק פּאָ-
דערן פון מענשען, וועלכע מיר האַלטען פאַר אונמענשען.
די אַרמענער אָבער זענען דאָך קריסטען און מיר ווייזען זיי
אַרויס פּריינדשאַפט און גיבען זיי הילף.—און זיי זענען די
ערגסטע פּיינד אונזערע!

געטראָפּען זיך אויף אַ סטאַציע מיט אַ צוג פון היימלאַנד
פּויערים. איך בין צוגעגאַנגען צו איין וואַגאַן און געפּרעגט אַ
פּויער:

—פון וואַנען?

—פון ראַוואַ-רוסקאַ.

—וואָס הערט זיך דאָרט?

—שטיל. מעהר נישט, מ'האָט זשידעס געשלאָגען.

—פאַרוואָס?

—זיי האַבען געשאַסען אויפ'ן חיל, האָט מען דערפאַר

אויסגע'הרג'עט פיל פון זייערע.

נאָדעזשדין, מיט וועלכען איך בין געפּאָהרען, האָט מיר

דערצעהלט, אַז אין סאָקאַל דער פּאַגראַם האָט זיך אויך אָנגע-

הויבען פון דעם קלאנג, אַז יודען שיסען אויפ'ן היל. לויט נאָ-
 דעזשינס ווערטער, האָט מען אין סאַקאל געשאָסען זיבען קאָ-
 זאַקען פאַר'ן אַנטייל אין פּאַגראָם. עס גלויבט זיך עפעס נישט.
 סאַקאל—א היבשע שטאָרט. ווייזט-אויס געווען אַ רייכע און
 אַ שעהגע. געקומען אַהין בין איך שבת און פון ערשטען בליק
 האָב איך נישט געקאָנט בעשטימען, פון וואָס נעהמט זיך די
 טויטע שטילקייט און די געשלאָסענע קלייטען, פון דעם, וואָס
 עס איז שבת, אָדער פון דעם פּאַגראָם, וואָס די שטאָרט האָט
 נאָר-וואָס איבערגעלעבט. נאָר צוקוקענדיג זיך, האָב איך דער-
 זעהן די צובראָכענע און פערשלאָגענע טהירען, די אויסגעהאַק-
 טע פענסטער, די צודרעהטע און אויסגעריסענע אייזערנע שוין-
 טהירען אויף די קלייטען. אַריינגעקוקט דורך די פערשלאָגענע
 טהירען—אין די קלייטען איז אַ פּאַגראָם-חורבן: צובראָכען, צו-
 ריסען, צושאָטען. אויף די גרויסע גאַסען איין יוד נישט בע-
 געגענט.

איך בין אַוועק אין די זייטיגע געסלעך. בין דורכגעגאַנגן-
 גען איינס, דאָס אַנדערע. דאָ זעהט מען שוין נישט קיין סאַל-
 דאַטען. אַרימע יודישע הייזלעך. אַ ביסעל ווייטער—ווי אַ גי-
 גאַנט, אַ גרויסע אַלטע שטיינערנע שוהל פון XVII יאָרהונדערט,
 איינע פון די שענסטע שוהלען. אַרום ביי די הייזלעך זיצען
 אויף די גאַניקלעך אַלטע לייט, ווייבער, קינדער. אַלע מיט
 אַראָבעלאַזענע קעפּ, פערטרויערט, ווי תשעה באב צו קנות.

פון אַ זייטיגען געסעל בעווייזט זיך אַנאַלטער יוד, מיט
 אַ גרויסער גרויער פאַרד מיט אַ שעהנעם פנים, אין אַ שטרימעל
 אין אַנאַטלאַסענער קאַפּאָטע. ער געהט רוהיג און לאַנגזאַם צו
 דער שוהל.

איך געה צו צו איהם:

—גוט שבת!

ער שטעלט זיך אָפּ, קוקט מיך אָן אַ וויילע קאַלט, פּרעמד
 און ענטפערט טרוקען:

—גוט שבת.

—דאָ איז פאָרגעקומען אַ פאָגראַם?—פרעג איך, נישט גע-
פּינענדיג מיט וואָס אָנצוהויבען דעם געשפרעך.

—יאָ...

—פיל קלייטען צוראָפּירטן?

—אַלע...

—עמיצען גע'הרג'עט?

—ניין... יאָ, איינעם גע'הרג'עט... פיל פּערוואַונדעט.

—די שוהל איז גאַנץ געפליבען?

—גאַנץ געפליבען.

אויף אַלע פּראַגען ענטפּערט ער קאַלט און טרוקען.
קעהרט זיך אָב און געהט אַוועק אין שוהל.

איך האָב גערעכענט צו געמינען אין סאָקאַל דעם ד"ר
קאָזשעווסקי מיט דער פּלוג-גרופּע פון דעמידאָוס אָבטיילונג.
נאָר וויפיל איך האָב נישט געזוכט, האָב איך איהם נישט גע-
פונען. איך בין אריין אין אַ האַטעל, האָב גענומען אַ צימער,
אַריינגערופּען די בעל-הבית'טע, אַנעלטערע יודענע, און גענו-
מען פּונאַנדערפרעגען זי, וואָס אין שטאָדט איז פאָרגעקומען.

—מ'האָט געמאַכט אַ תל פון דער שטאָדט. אַ גאַנצע וואָך
פּסדר האָט מען געראַבעוועט, געבראַכען, געשלאָגען. קיין איין
הויז, קיין איין קלייט נישט דורכגעלאָזען. וויפיל יודען האָט
מען צו'הרג'עט, צוקאַלעטשעט? אפשר עטליכע הונדערט. צום
טויט האָט מען דער'הרג'עט אַ זייגערמאַכער, געפליבען אַ ווייב
מיט אַכט קינדער... דאָס ווייסט מען, היינט וויפיל ווייסט מען
נישט. מ'געפינט אין וואַלד קינדער אָהן מוטערס און וואו די
מוטערס זענען פּערשוואַונדען, ווייסט קיינער נישט... מיין טאָכ-
טער האָט אַ קאָזאַק צוהאַקט אַ האַנד מיט'ן שווערד.

זי דערצעהלט דאָס מאַנאַטאָן, רוהיג און טרעהרען גיסען
זיך איהר פון די אויגען.

—אָנגעהויבען האָט זיך דערמיט, וואָס מ'האָט צונויפגע-
טריבען אויפ'ן פּלאַץ אַלע יודען מאַנסביל, אַ מענשען טויענד
און מ'האָט געזאָגט, אַז מ'וועט אַלעמען שיסען, נאָדעס אַז
מ'וועט אַלעמען אַוועקטרייבען אין רוסלאַנד... אין שטאָדט האָט

מען אויפגעזאמעלט עטליכע טיווענד רובל און אוועקגעטרעגן דעם קאמענדאנט, האָט ער אָבגעקליבען פינפֿאונזיבעציג מאָן און אָבגעשיקט קיין רוסלאַנד און די איבעריגע אָבגעלאָזען...

ביי מיר זענען געווען פֿערציכענט עטליכע חשוב'ע בעלי-בתים, צו וועלכע איך האָב געדאַרפט זיך ווענדען. איך האָב געפעטען די בעל-הבית'טע זי זאָל זיי רופֿען צו מיר. זי האָט געענטפֿערט, אַז זיי וועלען געוויס מורא האָבען צו געהן אי-פֿערן גאָס. פֿונדעסטוועגען האָט זי איינגעשטימט געהן צו זיי, האָט אָנגעטהון אויפֿן קאָפּ אַ פֿויערש קאָלירט טוך, מ'זאָל זי אין גאָס אָנגעהמען פֿאַר אַ פֿויערטע, און איז אוועק. אין אַ פֿאַר שעה אַרום האָט זי זיך אומגעקעהרט מיט דער ידיעה, אַז אַלע בעהאַלטען זיך. נישט האָבענדיג וועמען איבערצוגעבען אַ גרעסערע סומע פֿאַר די נויטפֿעדערפֿטיגע, האָב איך דער בעל-הבית'טע פֿון האָטעל איבערגעלאָזט פינפֿאונזיבעציג רובל זי זאָל זיי איבערגעבען אין קאָמיטעט.

איך בין אוועק איבערן שטאָדט. מ'האָט מיר געזאָגט, אַז דעמידאַוס פֿלוג-אָבטיילונג געפינט זיך אין בעלז, איך בין אוועק אויפֿן באַהנהויף און געפעטען דעם טעלעגראַפֿיסט אָנפרעגען אין בעלז וועגען דער פֿלוג-אָבטיילונג. ער האָט מיר געענט-פֿערט, אַז 3 מיט 37 מינוט האָט בעלז אויפֿגעהערט צו ענט-פֿערן: אפֿנים שוין פֿערנומען פֿון די עסטרייכער.

סאָקאַל עוואַקואירט זיך, דער קאָמענדאַנט איז אָבגעפֿאַה-רען, נאָר די שטאָבען פֿון קאָרפּוסען און דייוויזיעס זענען נאָך דאָ. ביינאַכט איז די שטאָדט געווען ווי אַרומגערינגעלט מיט אַ פֿייערדיגער ריג. אַרום און אַרום האָבען זיך געזעהן פֿראַנדן פֿון ווייטע אָדער נאָהנטע שרפות: דאָס פֿרענען אַרום, שטעדט און דערפֿער. אַזעלכע פֿייערדיגע רינגען האָב איך נאָכדעם גע-זעהן כמעט יעדע נאַכט אומעטום, וואו איך האָב זיך געפונען מיט דעם אָפֿטרעטענדען חיל.

איך האָב איבערגענעכטיגט אויפֿן באַהנהויף און אינדער-פֿריה אַוועקגעפֿאַהרען מיטן צוג קיין קריסטאַנאָפּאָל, וואו עס האָט זיך געפונען קאָמיטאַראָוס אָבטיילונג. קאָמיטאַראָון האָב

איך נישט געטראָפּען, ער איז אַרומגעפּאָהרען אין געגענד און געדאַרפט קומען אין זױענד.

דאָס שטעדטעל־נישט קיין גרויס, אַ יודיש. וויינט-אויס די לעצטע טעג נישט געליטען, אַלע קלייטען זענען אָפּען. נאָר די אומרוהיגקייט, דער פּחד צווישען יודען איז אַ שרעקליכער. די גאַסען זענען אָנגעפּאַקט מיט אָבטרעטענדען חיל.

איך בין אַריין אין אַ קרעמעל, ביי וועלכען עס איז גע- שטאַנען דער בעל־הבית, אַנעלטערער יוד מיט אַנאַינטעליגענ- טען פנים, האָב זיך פּונאַנדערגערעדט מיט איהם, דערצעהלט, אַז איך קום פּון לעמבערגער קאַמיטעט און געבעטען דערצעהן- לען וואָס דאָ האָט פּאַסירט.

—מיט צעהן חדשים צוריק, אַז די רוסען זענען אַריין, האָבען זיי הרוב געמאַכט די שטאַדט, צורויבט ביזן לעצטען פּאָדים, האָבען פינף יודען גע'הרג'עט, דריי געשאָסען און צוויי געשאַכטען, און מאַנס געווען אַכט מיידלעך און צוואַנציג פּרויען פאַר די אויגען פּון זייערע געבונדענע מענער... עס איז נישט איבערצודערצעהלען, וואָס מ'האַט געמאַכט פּון דעם שטעדימעל פאַר אַ חורבן... נאָכדעם, אַז עס איז שטיל געוואָרען. זענען אַלע געבליבען בעירום ובחוסר כל, און אַרויספּאָהרען פּון שטאַדט קויפען אַ זעקעל מעהל האָט מען נישט געטאַרט, שטרענג פּער- ווערט. איז מען געשטאַרבען פשוט פּון הונגער. קיין הילף איז פּון ערגעץ נישט אָנגעקומען... און איצט רוקט זיך אָן ווייטער אַ מהומה און גאָט ווייסט, ווי עס וועט אַריבער, וואָס פאַר אַ צרות עס ערוואַרטען אונז נאָך...

לויט מיין ביטע, האָט דער קרעמער אַריינגערופּען צו זיך אין אַ הינטערשטען חדר פיער בעלי-בתים, מיטגלידער פּון דער קולטור-געמיינדע. איך האָב מיט זיי בעשפּראַכען די לאַגע און אַרויסגעגעבען פאַר די אַרימעלייט פינפהונדערט רובל. מיט איי- נעם פּון די בעלי-בתים האָב איך בעזוכט די שוהל, זי איז געווען אָנגעפּאַקט מיט קאַסטענס און קוישען. דאָס האָבען יודען פּון דער גאַנצער שטאַדט געטראָגען אַהער בעהאַלטען זייער גוטס, רעכענענדיג, אַז די שוהל איז דאָס זיכערסטע אָרט. אין

שוהל האָבען זיך געפונען פיל אַלטע זעלטענע חפצים, איבער-
הויפט מעשענע הענגלייכטער. איך האָב אַנ'עצה געגעבען אַרויפ-
צוטראָגען אַלע קאַסטענס און די חפצים אויפ'ן בוידעם און און-
האַקען די הויכע פייטער, וואָס איז געשטאַנען אין שוהל. איך
האָב אויך אַנ'עצה געגעבען אָנצוגרייטען אין די הייזער פעסער
מיט וואַסער, אויף דעם פאַל פון אַ שרפה.

און אויף שרפות האָט מען זיך געקאַנט און געמוזט ריכ-
טען. בייטאָג איז די שטאָדט געווען אַרומגערינגעלט מיט צעהנד-
ליגער שוואַרצע רויך-זיילען פון ברענענדע שטעדט און דער-
פער. אויפ'ן בליק האָט מען געפרובט בעשטימען וואו עס
ברענט: וועלקי-מאָסטי? בעלז?...

אין אַווענד איז געקומען קאָמיסאַראָוו און דערצעהלט, אַז
וועלקי-מאָסטי האָט דאָס רוסישע הייל פערל'אָזען. פאַר'ן אָפטריע-
טען האָבען די קאָזאַקען געמאַכט אַ שרעקליכען פּאָגראָם אין
שטאָדט. איצט ווערט די שטאָדט פון רוסישען הייל בעשאָסען
און ברענט. די פּלוג-אָבטיילונג, אונטער דער פּערוואַלטונג פון
פּרוי ד"ר שאַפּיראָ, איז, אָבטרעטענדיג פון וועלקי-מאָסטי, פּער-
בליבען אין דאָרף פּאָרנאָטש, ניין וואָרסט פון קריסטאַנאָפּאָל.
דאָס דאָרף ווערט בעשאָסען, נאָר ד"ר שאַפּיראָ מיט די באַרמ-
האַרציגע שוועסטער אַרבייטען אונטער'ן פייער, מאַכען אָפע-
ראַציעס און איבערבינדונגען און שיקען אָב די פּערוואַנדעטע.
אום צוויי ביינאַכט איז געקומען די פּלוג-אָבטיילונג קיין קרי-
סטאַנאָפּאָל. צו פּאָרנאָטש געהען שוין צו די עסטרייכער. דער-
ווייל האָלט נאָך דער אַריערגאַרד אויף דעם שונא. נאָר ביי-
נאַכט, שפּעטסטענס מאָרגען, וועט מען דאַרפען אָבטרעטען פון
דאַנען.

איך בין אַוועק אויפ'ן באַהנהויף. דאָרט איז אַ חורבן.
אַלץ עוואַקואירט, פּערבליבען דער לעצטער אויפרייס-צוג. דער
וועג אויף מערב צו לעמבערג איז רואינירט: די רעלסטען אַראָב-
גענומען, די שפּאַלען אַרויסגעריסען און צונויפגעלעגט אין שיי-
טערס צום אונטערצינדען, אַלע בריקלעך אויפגעריסען.
ביינאַכט איז דער, פייער-רינג פון די אַרום ברענענדיגע

שטעדט און דערפער געוואָרען שטאַרקער און געהנטער. שוין לעגענדיג זיך עלפֿאַפּען, האָב איך דערזעהן גאָר נאָהנט ביים באַהנהויף אַ שטאַרקען פּלאַם. איך בין צוזאַמען מיט נאַדעזש-דינען אַוועק אַהין. דאָס האָבען געברענט די שייטערס שפּאַלען, געהילף און סטאַגען היי אַרום באַהנהויף.

עס איז געווען אַ קלאָרע נאַכט, געשיינט אַ פּולע לבנה אויפֿן אויסגעשטערנטען הימעל. מיר האָבען זיך אַ קעהר געטהון צו געהן צוריק און פאַר אונזערע אויגען האָט זיך פאַרגעשטעלט אַ פּאַנטאַסטיש בילד: עס זענען געשטאַנען הונדערטער הויכע שטיינער, רויטע, גליהענדיגע, אויף וועלכע עס האָבען געברענט פייערדיגע יודישע אותיות. אין ערשטען מאָמענט האָב איך אפּילו נישט תּופּס געווען, וואָס עס בעטייט. נאָר גלייך האָב איך פּער-שטאַנען, אַז פאַר אונז איז אַ יודישער בית-עולם. אונטער דעם אָבשיין פּון די פּלאַמען, האָבען די מצבות אויסגעזעהן ווי גלי-הענדיגע. דאָס בילד איז געווען אַנאָונגעווענהליכעס, אַ פּאַנטאַס-טישעס. גלייך ווי צעהנדיגער דורות פּון עטליכע הונדערט יאָהרען זענען אין דער מיטטישער לבנה-נאַכט אַרויסגעטראַטען פּונט עבר און מיט פייערדיגע בליקען געקוקט אויף די שרע-קען, וואָס קומען פאַר און רוקען זיך אַליץ געהנטער אָן אויפֿן שטעדטעל.

מיר זענען לאַנג געשטאַנען ווי פּערצויבערטע. אַז מיר זענען געקומען צו זיך, האָבען מיר אָנגעהויבען ווי פּערטרוימט ריידען וועגען דער צוקונפט פּון דער מענשהייט, וועגען דער צייט, אַז עס וועלען פּערשוואַנדען די קאַשמאַרען פּון מלחמה מיט איהרע טייערע בלוט און בלוטיגע רויטע פייערן.

עס האָט שוין אָנגעהויבען טאַגען, אַז מיר האָבען זיך אומגעקעהרט אין שטעדטעל. דאָרט האָט געהערשט אַ טויטע שטיקקייט. נישט איין לעבעדיגער נפש אין די גאַסען, נאָר פּון דערווייטען האָט זיך געטראַגען אַ מעטאָדישע שטאַרקע קאַנאָנען-סיסעריי.

איך האָב נישט לאַנג געשלאָפּען. אויפגעכאַפט זיך אַרום

זאָלט אַ זייגער. געהט צו אַ סאַניטאַר און רוהיג פאַרבייגעהענדיג זאָגט ער מיר:

אין שטאָדט איז אַ פּאָגראָם... מיט אַ שעה צוויי צוריק זענען אָנגעקומען קאָזאַקען און ראַפּירען די שטאָדט, ברעכען קלייטען, שלאַגען יודען...

איך בין צוגעלאָפּען צום פענסטער. אין גאַס קאָכט, ווי אין אַ קעסעל. עס לויפען ווייבער מיט אַ געשריי, אַ ילדה, קליי-גע גרופען עלטערע יודען לויפען אַריבער פון איין אָרט צום אנדערן. ביי פיל קראָמען ליגען הויפענט צוריסענע און צובראָ-כענע סחורה, חפצים. אַרום זיי שטעהען רעדלעך, נאָר קיין סאָלדאַטען און קאָזאַקען זעהט מען נישט.

איך בין אַרויס אין גאַס, גענומען פונאָדערפּרעגען. האָט זיך אַרויסגעוויזען, אַז זעקס אַ זייגער איז אָנגעקומען אַנאַפּטיי-לונג קאָזאַקען און ווי זי איז נאָר אַריין, האָט זי גלייך גענו-מען מאַכען אַ פּאָגראָם און פאַר די צוויי שעה האָט זי הרוב געמאַכט דאָס שטעדטעל, צוראַפירט אַ העלפט קלייטען. איצט געהען אַרום נאָר איינצעלנע סאָלדאַטען און קאָזאַקען און עלע-פען פון די צוראַפירטע קלייטען, וואָס דאָרט איז פּערבליבען. נאָך די סאָלדאַטען געהען נאָך דאָרפישע פּויערטעס און קליי-פען אויף אין זעק סחורות.

איך בין אַריין אין איינער, צווייטער קלייט, וואו סאָל-דאַטען האָבען געראַפירט, האָב זיי אַרויסגעטריבען. פון איין קעלער האָב איך אפילו אַרויסגעמיהרט פאַרן אויער אַ קאָזאַק, וועלכען איך האָב געדראָהט מיט שיטען. ער איז געווען בלייך, ווי אַ טוך און אַרויסגעוואָרפען פון די טאַשען די אָנגעראַפירטע זאַכען. אַז די יודען האָבען דערזעהן, אַז איך טרייב אַרויס די ראַפּירער פון די קלייטען און זיי האָבען אָבשיי פאַר מיר, האָט מען זיך פון אַלע זייטען אַ לאַז געטהון צו מיר מיט גע-שרייען:

—קומט צו מיר! האָט רחמנות! ביי מיר ראַפירט מען!
צו ביסלעך איז שטיי געוואָרען. איך האָב ווידער מער-זאַמעלט די עטליכע יודען, מיט וועלכע איך בין געכטען געקו-

מען אין פערבאנד און וועלכע האָבען אַרגאַניזירט אַ קאָמיטעט. זיי זענען געקומען פּערוויינטע, ערשיטערטע. מיר האָבען גענו- מען קלאָר מאַכען דעם גראַד פּונ'ם אומגליק. עס האָט זיך אַרויסגעוויזען, אַז פאַר די עטליכע שעה זענען ביי הונדערט געזינדען געבליבען קבצנים, אינגאַנצען רואינירט. איך האָב אי- בערגעלאָזען פאַר די געליטענע פּונ'ם פּאַגראַם נאָך אַכטהונדערט רובל, מיט דעם תּנאי, אַז אַ גענויער רעכענונג זאָל איבערגע- געבען ווערען אין לעמבערגער קאָמיטעט, נאָכדעם ווי די רוסען וועלען אָפּטרעטען.

בשעת עס איז נאָך פּאַרגעקומען דער פּאַגראַם, האָט מען איבערן שטאָרט פּונאַנדערגעקלעבט אַ פּעראָרדנונג, אַז די גאַנ- צע מאַנספּילשע בעפעלקערונג פּון אַכצעהן ביז פּופּציג יאָהר מוז עוואַקואירט ווערען. אין געגענטיל פּון לעמבערג איז אין דער פּעראָרדנונג געווען צוגעגעבען „נישט אויסשליסענדיג די יודען“. דאָס האָט, פּערשטעהט זיך, געבראַכט די יודישע בע- פעלקערונג נאָך אין אַ גרעסערער פּערלעגענהייט, ווי דער פּאַ- גראַם.

מיר האָבען נאָך קיין צייט נישט געהאַט צו פּערענדיגען אונזער זיצונג, ווי מאַז געקומען אַנזאָגען, אַז דער קאָמענדאַנט פּאָדערט צו זיך דעם וואָיט און איינעם פּון די אַנגעזעהענסטע יודישע בעלי-בתים. ווייטער גענומען פּרעגען אַניצעה: געהן צום קאָמענדאַנט, אָדער נישט? איך האָב געראַטען שיקען אַ מענשען, וואָס זאָל זיך קאָגען צונויפריידען מיט'ן קאָמענדאַנט.

אַרום האַלבען טאָג האָט זיך אַנגעהויבען אַ נייע מהומה. ווייטער רעדלעך אין די גאַסען, אַ שרעקעניש, אַ געוויין. וואָס איז געשעהן? ווייזט זיך אַרויס, אַז אַ קאָזאַקען-אַפיציר מיט צוויי קאָזאַקען געהען אַרום די גאַנץ געבליבענע קלייטען און זוכען געוועהר. פּערפייגעהענדיג פּערשרייבען זיי וויפיל עס געפינט זיך מעהל, צוקער, נאַפט, ליכט א. א. אַז. וו. דאָס אַלץ וועט רעקוויזירט ווערען.

די ווירטען פּון די קראַמען, צו וועלכע די אונטערזוכונג דערנענטערט זיך, שטעהען בלייכע, ברעכען די הענד.

צום רעדען, וואו איך בין געשטאנען, געהט צו א יודע-
נע, א בלייכע ווי די וואַנד מיט פלאַנזשענדיגע אויגען, אינגאָנ-
צען אַנ'ערשיטערטע. פערברעכענדיג די הענד, רעדט זי אַרויס
מיט אַ פערצווייפעלטען שטילען קול:

—אוי—אוי, איך בין פערפאַלען... זיי געהען צו מיר...
זיי וועלען אַרײַן אין קעלער...

—דערווייל נעהמען זיי גאַרנישט, זיי פערשרייבען נאָר...
זיי וועלען קיין צייט נישט האַבען אַרויסצופיהרען, פֿרוב איך
זיך בערוהיגען זי.

—אַי, איהר ווייסט נישט, וואָס ביי מיר איז דאָרט דאָ
אין קעלער, שעפטשעט זי נאָך מעהר פערצווייפעלט. איך בין
פערפאַלען.

—וואָס איז דאָרט ביי אייך?... פֿרעג איך שוין בעאונ-
רוהיגט.

—פֿרעגט בעסער נישט... שאַ... איך בין פערפאַלען.

—וואָס זשע איז דאָרט? געוועהר?

—וואָס געוועהר! דאָרט ליגט ביי מיר בעהאַלטען עטליכע
הונדערט רובל און דער שוועסטערס, דער אלמנות צירונג אויך
אויף עטליכע הונדערט רובל. דאָס איז אַלץ, וואָס מיר האַבען.
זיי וועלען דאָס געפינען און צונעהמען!

אין אַ פּאַר שעה אַרום ווידער אַ געלויף און אַ געוויין.
מהאָט געבראַכט אין מאַרק ביי דרייסיג יודען געכאַפטע אין
גאַס און אין די הייזער. די קאַנוואָינע זאָגען, אַז מ'וועט זיי
שיקען אויף צוואַנגס-אַרבייט, נאָר ווייזט אויס, אַז מהאָט זיי
גענומען ווי ערוכ'ניקעס, אָדער גלאַט ווי אַזעלכע, וואָס דאַרפען
עוואַקואירט ווערען. צווישען די אַרעסטירטע איז דאָ אַ יונגער-
מאַן אַ פּלאַסער, אַ קראַנקער. מיר האָט זיך איינגעגעבען איי-
צובעטען די קאַנוואָינע, זיי זאָלען איהם אָפּלאָזען. און ווי נאָר
זיי האַבען איהם אָפּגעלאָזען, זעה איך, אַז זייטיגע מענשען
הויבען זיך אָן סוד'ען מיט די קאַנוואָינע, מ'באַט געלד, מ'דינגט
זיך, און מ'קויפט זיך ביסלעכווייז אָפּ.
די קאַנאָנען-שיסעריי איז שוין גאָר נאָהנט. דורך דער

שטאָדט געהען דורך די לעצטע טיילען. אַ סאַניטאַר קומט אָנוואַ-
 גען מיר, אַז די אָפּטיילונג אונזערע פּאָהרט אָב זעקס אַ זייגער.
 איך וועל מוזען אָפּפּאָהרען מיט איהר צוזאַמען. דאָ וועט פּער-
 גלייבען מיט איין אויטאָמאָביל און עטליכע סאַניטאַרען ד"ר
 שאַפיראַ, איבערצובינדען די פּערוואַנדעטע, וועלכע עס וועט
 נאָך מעגליך זיין. ווי אין אנדערע ערטער, וועט זי אָפּפּאָהרען
 די לעצטע, אַז די עסטרייכער וועלען שוין צוגעהן צום שטאָדט.
 עטליכע יודען זענען געקומען צו מיר בעטען, איך זאָל
 פּערבלייבען אין שטאָדט ביז דער לעצטער מינוט. איך האָב גע-
 קאָנט פּערבלייבען נאָר צוזאַמען מיט ד"ר שאַפיראַ, אָבער זי
 האָט מיר געזאָגט, אַז אין איהר אויטאָמאָביל איז קיין אָרט
 נישטאָ. איך האָב געזאָגט די יודען, אַז טאָמער וועט זיך עס-
 וואָס טרעפּען, זאָלען זיי זיך ווענדען צו איהר, און זי האָב
 איך אויך געפּעטען אַכטונג געבען די לעצטע פּאַר שעה און פּאַר-
 געלעגט נעהמען ביי מיר הונדערט רובל אויף דעם פּאַל, אַז זי
 וועט דאַרפּען וועמען אויסהעלפּען. זי איז געווען שטאַרק אונז-
 פּרידען און אַרויסגעזאָגט, אַז איהר פּאַסט נישט צו פּערנעהמען
 זיך מיט יודישע זאַכען... די אינטעליגענטע פּרוי, וועלכע האָט
 אַרויסגעוווּזען אַ וואַנדערבאַרען העלדענמוט, אַרבייטענדיג און-
 טערן פייער, האָט נישט געפונען ביי זיך קיין מוט אָפּען
 אַרויסצוטרעטען ווי אַ יודיש קינד און שטעלען זיך פּאַר די
 גערויבטע און פּערפּאָלגטע יודען! און נישט זי אַליין האָט
 אַרויסגעוווּזען אַזאַ שוואַכמוטיגקייט...
 אַז איך האָב זיך שוין געזעצט אין אויטאָמאָביל אָבצו-
 פּאָהרען, איז צוגעלאָפּען אַ יוד מיט אַ צובלוטיגטען קאַפּ. אַ
 סאָלדאַט האָט איהם אָנגעשטעלט און געפּאָדערט געלד. ער האָט
 געענטפּערט אַז ער האָט נישט, האָט דער סאָלדאַט דערלאָנגט
 איהם מיטן, פּריקלאַד" איבערן קאַפּ און אַרויסגעריסען דאָס ביי-
 טעלע מיט די לעצטע פּיער רובל.

פּרייהייט'ס טימפּעל אַ שווימען
 רוינינג.
 אַבמ. 11.11.1918
 אַבמ. 11.11.1918
 אַבמ. 11.11.1918

קאמיסאראָווס אָבטיילונג, וועלכע האָט די לעצטע אָנדער-
האַלבען חדשים געהאַלטען אין איין פּאַקען-זיך און פּונאַנדער-
פּאַקען-זיך און דעריבער נישט געקאָנט אַרבייטען ווי געהעריג,
האַט בעשטימט אָבצוטערעטען ווייט אין רוקן („טייל“) כדי דאָרט
רוהיג צו בעזעצען זיך. פון קריסטאָנאָפּאָל איז ער אַוועק איבער
סאָקאל אין דער ריכטונג פון לוצק און האָט זיך אָבגעשטעלט
ביי דעם שטעדטעל פּאַרעצק אין אַ פּאָלואַרק.

פּאַרעצק, אַ קליין שרעקליך אַרים יודיש שטעדטעל. אַז
מיר זענען געקומען אַהין, איז דער מאַרק געווען אָנגעפּאַקט מיט
פּויערשע פּוהרען און מיליטער. יודען זענען געזעסען אין די
קרעמלעך, נאָר אויף זייערע פּנימער האָט זיך אויסגעדריקט
פּערלירענקייט און שרעק.

איך בין אַריין אין אַ קלייטעל, געבעטען רופּען דעם רב
און עטליכע חשוב'ע בעלי-בתים. עס זענען געקומען דער רב,
דער מעשטשאַנסקי סטאַראָסטע און נאָך אַ בעל-הבית. זיי האָבען
מיר דערזעהלט, אַז ביים אָנהויב מלחמה איז דאָ געווען אַ פּאָ-
גראָם. דאָס שטעדטעל איז אויף אַזויפיל אַרעם, אַז עס בעקומט
פון קיעווער הילפס-קאָמיטעט שטיצע צו הונדערט און פּופּציג
רובל אַ חודש. נאָר די לעצטע חדשים איז איבערגעריסען די
פּאָסט-פּערבינדונג און עס קומט קיין געלד נישט אָן. איצט
רוקט זיך אָן דער ריקצוג-שטורם. מ'רעדט שוין וועגען אַ פּאָ-
גראָם און די בעפעלקערונג ווייסט נישט וואָס צו טהון. אַנטלוי-
פען? וואוהין און מיט וואָס לויפט מען? דאָ בלייבען—נעהמט אָן
אַנאימה.

איך האָב איבערגעלאָזען פּאַר די שטאָדט-הצטרות צוויי-
הונדערט רובל און צוגעזאָגט ווידער קומען.

אַזוי ווי פּערבלייבען מיט קאָמיסאָראָווס אָבטיילונג אין
ווייטען רוקן האָט פּאַר מיר קיין שום זין נישט געהאַט, האָב
איך בעשטימט אָבצופּאַהרען צוריק אין גאליציע און אויפּוועלן

דעמידאָווס אָבטיילונג. אַ דורכסאָהרענדער אָפיציר האָט מיר גע-
זאָגט, אז ער האָט זי געזעהן אין סאָקאל. איך בין אַהין צוועק-
געפאָהרען.

דער גאַנצער אייזענבאַהן-וועג בין סאָקאל איז געווען צו-
געגרייט צום פּערניכטען. אין די הילצערנע בריקען זענען די
סלופּעס געווען אַרומגעוויקעלט מיט שטרוי און געוואָרט אויף
דעם שוועגעלע פון וועכטער, וואָס איז ביי זיי געשטאַנען. אונ-
טער די אייזערנע בריקען איז געווען דינאַמיט. אין סאָקאל איז
דער באַהנהויף אינגאַנצען עוואַקואירט. עס איז פּערבליבען בלויז
דער אויפרייס-צוג. נאָר דאָ שטעהט נאָך די קאַזיאָנע אָבטיילונג
פון שטאַדמישען פּערבאַנד און נעהמט צו פּערוואונדעטע, וועלכע
מ'פיהרט אָהן אַנאָיפהער צו. דאָ ציהען זיך אויף אַ וויאָרסט
נייע באַראַקען, וואָס האָבען געקאָסט אַ האַלבען מיליאָן. זיי זע-
נען אויך צוגעגרייט צום פּערברענגען.

בייזן שטאָדט איז אַ וויאָרסט דריי. דער גלח פון קאַזיאָ-
נע אָבטיילונג האָט זיך געקליבען פּאָהרען אין שטאָדט נאָך פּראָ-
וויזיע. ער האָט פּאַרגעלעגט נעהמען מיך אויף זיין פּוהרעל און
ברענגען צוריק אויפ'ן באַהנהויף, אויב עס וועט נויטיג זיין.

אין שטאָדט האָט געהערשט דער זעלבער הורבן און
טרויער, וואָס מיט עטליכע טעג צוריק, בעת איך בין דאָ גע-
ווען. קיין איין קלייט איז נישט אָפּען. נאָר אויף די זייטיגע
געסלעך שטעהען צוויי-דריי טישלעך מיט ברויט. סאָלדאַטען
שטעהען אַרום די טישלעך און צוקויפּען געאיילט דאָס ברויט.
איבער'ן שטאָדט בלאַנדזשען אום סאָלדאַטען, קריגען ערגעץ נישט
וואָס צו קויפּען, זענען אין פּעס און שילטען... די יודען.

איך בין צוועק אין האַטעל, וואו איך בין געווען דעם
פּאַריגען מאָל. די בעל-הבית'טע האָט מיר דערצעהלט, אז די
פּאַר טעג וואָס דער פּאַגראָם נישט אויפּגעהערט.

מיר האָט זיך אָבער פּאַרט געוואָלט זעהן זיך מיט ווע-
מען עס איז פון די פּאַרשטעהער פון דער יודישער קהלה. איך
האָב געבעטען די בעל-הבית'טע אַריבערגעהן צו איינעם אַ בעל-
הבית, שמוצער, אויף וועמען ד"ר הויזנער האָט מיר אָנגעוויזען.

און בעטען איהם קומען אין אַ הויז, וואָס איז נישט ווייט פון איהם. די בעל-הבית'טע, געהענדיג פאַראויס, האָט מיך אָפגע-פיהרט, אין אַ זייטיגען געסעל אַריינגעפיהרט אין אַ הויז. דאָס הויז איז געווען פול מיט סאָלדאַטען, וועלכע האָבען מיך, ווי געוועהנליך, אָנגענומען פאַר אַנאָפיציר, אויפגעכאַפט זיך פון די ערטער פאַר מיר און פערוואונדערט אָנגעקוקט, נאָך וואָס איך בין אַריין.

איך האָב צוגערופען די בעל-הבית'טע פון הויז, אַנאָלטע יודענע, האָב איהר שטרענג בעפוילען צוגרייטען פאַר מיר טעה און עטוואָס צו פערבייטען און געבען מיר אַ ריינעם צימער. זי האָט מיך אָפגעפיהרט אינעם איינציגען צימער, וואָס איז פערבליבען ביי איהר. אַזוי האָב איך געקאָנט וואַרטען דאָ אויף שמוצערן און פאַר די סאָלדאַטען איז קיין חדוש נישט געווען, נאָך וואָס איך בין געקומען.

אין דעם חדר, וואוהין איך בין אַריין, איז געווען ביי פופצעהן נפשות, פרויען און קינדער, אַלץ היימלאָזע פון מאַגע-ראָוו. אַנעלטערע יודענע האָט מיר דערצעהלט, וואָס זיי האָבען אין מאַגערָוו איבערגעלעבט. דאָס רוסישע חיל האָט די גאַנצע שטאָדט צוראַפירט און נאָכדעם פערברענט. דער יודענעס מאַן איז פון שרעק געשטאַרבען. געשטאַרבען איז אויך די טאָכטער, וועלכערס מאַן איז געווען אויף דער מלחמה—און געלאָזען זעקס יתומים. און איצט איז די אַלטע דאָ מיט די אייניקלעך און קרובים—און אַלע געהען אויס פון הונגער. אַז איך האָב זיי געגעבען פינפאונצוואַנציג רובל, זענען זיי אַלע געווען כמעט ערשיטערט פון דער אונגעריכטער הילף און אופ'ן קול צע-וויינט זיך.

די בעל-הבית'טע פון האָטעל האָט זיך אומגעקעהרט מיט דער ידיעה, אַז שמוצער האָט מורא צו געהן איבערן גאַס. נישט ווילענדיג אָפפאַהרען אָהן דעם, איך זאָל לאָזען וואָס עס איז הילף, האָב איך געבעטען רופען צוויי עלטערע לייט. די יודענע האָט אַריינגערופען איהר מאַן און נאָך אַנאָלטען יודען. קיין גרויס צוטרוי האָבען זיי ביי מיר נישט אַרויסגערופען.

פונדעסטוועגען האָב איך זיי געלאָזען צווייהונדערט רובל איבער-
צוגעבען דעם אָרטיגען הילפס־קאָמיטעט.

איך בין צוועק אין שטאָב פּרעגען, וואו עס געפינט זיך
דעמידאָוס אָבטיילונג. ביים טהיר פון שטאָב האָב איך געטרָגן
פען דעם קאַרפּוס-דאָקטאָר פון צוועלפטען קאַרפּוס און דעם די-
וויזיע־דאָקטאָר פון דער צוועלפטער דיוויזיע און עטליכע שטאָב-
אָפיצירען. אויף מיין פּראָגע וועגען דער אָבטיילונג, האָט דער
דיוויזיע־דאָקטאָר מיר געענטפּערט:

— וועגען דער אָבטיילונג פון גאָסדאָרסטווענער דומע האָ-
בען מיר קיין אַהנונג נישט. מיר אַליין זוכען אַ וועלכע עס איז
אָבטיילונג. איבערהויפּט די אָבטיילונג פון שטאָדטישען פּערבאַנד,
וואו דער בעפּולמעכטיגטער איז קאָמיסאַראָוו.

איך האָב מיטגעטיילט, אַז די אָבטיילונג געפינט זיך נע-
בען פּאַרעצק און האַלט ביים אַוועקגעהן קיין לוצק.

— בשום אופן נישט! מיר מוזען איהם האָבען דאָ!— האָט
אויסגעשריען דער דאָקטאָר. — טהוט אַ טובה, פיהרט אָב קאָמיסאַ-
ראָוו אַ בריף, ער זאָל למען השם קומען אין שטאָב פון קאָר-
פּוס אַהער... און אפשר אין פּיאַטיכוואַסטקע?..

— וואוהין זשע פּאַרט זאָל ער קומען?

— איך ווייס אַליין נישט, וואו מיר וועלען זיין מאָרגען...
דאָס הענגט אָב דערפון, וויפיל צייט די ניינצעהנטע דיוויזיע
וועט זיך האַלטען, אויב זי וועט זיך האַלטען ביז מאָרגען, ווע-
לען מיר אָבטרעטען מאָרגען בייטאָג, אויב נישט, וועלען מיר
היינט מוזען אַריבער אין פּיאַטיכוואַסטקע.

— ווי קאָן זי זיך האַלטען ביז מאָרגען, אַז שוין איצט
איז געבליבען נישט מעהר ווי טויזענד מאַן פון דער גאַנצער
דיוויזיע, — האָט זיך אָבגערופען אַ שטאָב־אָפיציר.

בשעת מיר האָבען גערעדט, איז צוגעפּאָהרען מיינער אַ
בעקאַנטער פון פעטערבורג, אַניאָנושעניער פּרעאַבראַזשענסקי.
עס האָט זיך אַרויסגעוויזען, אַז ער איז אַ בעפּולמעכטיגטער פון
אַנ־אָבטיילונג פון שטאָדטישען פּערבאַנד אויפֿן נאָמען פון די רר-
סישע טעכניקער. מיר האָבען זיך פּונאַנדערגערעדט. אַז פּרעאַ-

בראזשענסקי האָט זיך דערוואוסט, צו איך זוך דעמידאָוס אָבטייל-
לונג, האָט ער מיר פאָרגעלעגט:

—קומט אַריבער אין אונזער אָבטיילונג, איך וועל זעהר
צופרידען זיין, מיר שטעהען אין טימאַשאָוו, אייך וועט זיין
אינטערעסאַנט און אונז וועט איהר זעהר נוצליך זיין, איהר וועט
נעהמען אויף זיך די קאַנטאַר אַרבייט.

איך האָב איינגעווייליגט אַריבער אין זיין אָבטיילונג, אויב
איך וועל נישט אויפזוכען דעמידאָוס, איך בין אַוועק אין
שטאָדט, אפשר וועל איך געפינען וועלכע עס איז שפורען פון
איהם, נאָר גאָרנישט געפונען, איך האָב זיך אומגעקעהרט צום
שטאָב, כדי צו פאָהרען מיט פּרעאַבראַזשענסקי'ן, מיט אַמאָל
הער איך מ'רופט מיך, איך גיב זיך אַ קעהר און זעה: פון אַני-
אויטאַמאָביל פאָכט מען צו מיר מיט טיכלעך און מען שרייט
צו מיר, איך האָב גלייך דערקענט די שוועסטער און סאַניטאַרען
פון דעמידאָוס פּלוג-אָבטיילונג, דערפרעהט זיך און אַוועקגעזעצט
זיך צו זיי אין אויטאַמאָביל, עס האָט זיך אַרויסגעוויזען, אַז די
פּלוג-אָבטיילונג געפינט זיך פיער וויאָרסט פון סאַקאַל אין אַנ-אָב-
געברענטען פּאָלוואָרק, געקומען זענען זיי אַהער פון בעלז, פאַר
זייער אָבטרעטען פון בעלז איז דאָרט געווען אַ פּאָגראָם און אַ
שרפה, כּמעט די גאַנצע שטאָדט פּערברענט, פון שטאָדט האָט
מען אַרויסגעפיהרט אַלץ, וואָס מ'האַט געקאַנט, איבערוויפט קר-
פּער, פון דער אַלטער שוהל האָט מען אַראָבגענומען פיער מע-
שענע קופּאָלען.

איך בין אַוועקגעפּאָהרען מיט די שוועסטער און סאַניטאַר-
רען אין פּאָלוואָרק, געווען איז עס זעהר אַ רייכער און אַ גרוי-
סער פּאָלוואָרק, נאָר ער איז אינגאַנצען חרוב און פּערברענט
אויף אַזוי פיל, אַז די אָבטיילונג האָט זיך געמוזט בעזעצען אין
די איינציג גאַנץ געבליבענע שטאַלען, די אָבטיילונג האָט זיך
געגרייט אָבצוטערעטען ווייטער, נאָר פריהער האָט מען געדאַרפט
ברענגען פון וואַדימיר-וואָלינסק פּראַוויזיע, איך האָב זיך אַרויס-
גערופען אַריבערצופּאָהרען צוליב דעם אין וואַדימיר-וואָלינסק.
דער וועג איז אינגאַנצען געווען פּערפלייצט מיט אַרויס-

געשיקטע אָדער אַנטלויפענדע פּויערים רוטענער. הונגעריגע, ניי דערגעשלאָגענע, אָבגעצעהרטע. פיל פון זיי שלעפען זיך אַזוי צופוס שוין צוויי וואַכען, אָהן הילף, אָהן ברויט. קיינער זאָרגט נישט וועגען זיי. אַנדערע קלייבען זיך צונויף מהנות'ווייז, קומען אויף אַ פעלד, נעהמען אַראָב די תבועה, ראַפּירען וואו מיאָן. עס קומען פאַר שלאַכטען צווישען זיי מיט די אַרטיגע פּויערים. איך האָב זיך אָבגעשטעלט אין פאַרעצק. אין שטעדטעל איז אַ שטאַרקע אויפּרעגונג. צו מיר איז געקומען צו לויפען דער סטאַראַסטע און דערצעהלט, אַז ער האָט אַליין געזעהן ביים פריסטאָוו אַ צירקוליאַר וועגען אַרוישיקען פון פאַרעצק די גאַנצע בעפעלקערונג אָהן אונטערשיד פון נאַציאָנאַליטעט און אָב-שיקען זי איבער דער וואַלגאַ. פיל ווילען אַליין אַוועקפאַהרען, נאָר דער אוריאַדניק גיט נישט קיין פראָפּוסקען. די, וואָס זענען געפאַהרען אָהן פראָפּוסקען, האָט מען אומגעקעהרט צוריק.

—וואָס טהוט מען! וואָס טהוט מען!—האָט ער גע'טענה'ט.

די שטאָדט איז אויפּגערודערט. איינע טענה'ן אַז מ'מוז וואָס גיי כּער אַנטלויפען, און אַנדערע זאָגען, אַז בשעת אין אָנפאַנג מלחמה זענען געקומען אַהער די עסטרייכער, איז געווען זעהר גוט און די וואָס זענען אַנטלאָפּען, זענען געבליבען קבצנים.

איך האָב גענומען מיט זיך אין וואַדימיר וואַלינסק דעם סטאַראַסטע, כּדי ער זאָל זיין ביים איספּראַוויק, קלאַר מאַכען דאָרט די לאַגע און בעטען, דער איספּראַוויק זאָל בעפעהלען דעם אוריאַדניק אַרויסגעבען פראָפּוסקען.

אין וואַדימיר וואַלינסק האָב איך אויך געפונען אַ שטאַרקע אויפּרעגונג און צורודערטקייט. איבער'ן שטאָדט הענגט אַ כּמאַרע: די שרעק פון אַרוישיקעניש. קיינער ווייסט נישט אויף ריכטיג, וואָס פאַר אַ בעפעהל עס איז דאָ: אַרוישיקען די גאַנצע בע-פעלקערונג, אָדער נאָר מיליטער-פעהיגע? אַלעמען, אָדער נאָר יודען? און ביז וואַנען וואָס, ערלויבט דאָ אויך נישט דער אי-ספּראַוויק אַרויספאַהרען פון שטאָדט: ער בעט שוחד צווייטוי-זענד רובל און די שטאָדט האָט נישט פון וואַנען צו געבען. ביי דעם איספּראַוויקס קאַנצעלאַריע שטעהען גאַנצע מחנות

וועלכע בעטען פראָפּוסקען. די קאָזאַקען ביים טהיר שרייען, זיך לען, טרייבען אָב די יודען. פאַר מיינע אויגען האָט אַ קאָזאַק געגעבען אַ שטויס פון טהיר אַנ'אַלטען מאַן. אַז איך האָב אָנ' געשריען אויפ'ן קאָזאַק און געזאָגט אַז איך וועל איהם דערפאַר אָבגעבען „פּאָד סוד", זענען אַלע יודען געבליבען ערשטוינט פון וואונדער און דער אַלטער יוד איז מיר לאַנג נאָכגעגאַנגען און געדאַנקט.

אַבגעהענדיג עטליכע גאַסען, האָב איך אָבגעשטעלט אַ יוד, גענומען פונאַנדערפרעגען איהם וועגען די געשעהענישען אין שטאָדט, אויף די ערשטע צוויי פראַגען האָט ער, כאַטש נישט ווילענדיג, נאָר דאָך געענטפערט, נאָכדעם אָבגערופען זיך: — איך האָב מורא צו ריידען מיט אייך. מ'וועט דערוועקן אַז איך רייד מיט אַנ'אַפיציר, וועט מען מיך אַרעסטירען. דאָ זענען שוין געווען אַזעלכע פאַלען.

אַנשטאָט צו שיקען דעם סטאַראַסטע צום איספראָוויק, בין איך אַליין אַריינגעגאַנגען צו איהם. איך האָב איהם ער-קלערט, אַז אונזער אָבטיילונג שטעהט נעבען פאַרעצק און די איינוואוינער פון שטאָדט האָבען זיך געווענדט צו מיר מיט אַ בקשה קלאָר צו מאַכען דאָ ביים איספראָוויק, פאַרוואָס דער אוריאַדניק גיט נישט אַרויס קיין פראָפּוסקען.

— איך האָב דערווייל נאָך נישט בעקומען פון שטאַב קיין שום ערקלערונג וועגען דער אַרויסשיקונג—האָט ער מיר גע-ענטפערט—נאָר איך רעכען, אַז עס איז נישטאָ קיין שום מאַן טיוו אויפצוהאַלטען די בעפעלקערונג, וואָס וויל אַליין אָבפּאַהרען. דעריבער וועל איך דעם אוריאַדניק בעפעהלען ער זאָל אָהן שום מניעות אַרויסגעבען פראָפּוסקען. אויב איהר ווילט, וועל איך אייך אויפ'ן האַנט אַרויסגעבען דעם בעפעהל צום אוריאַדניק און איהר וועט איהם איבערגעבען.

און ער האָט מיר געגעבען אַזאַ בעפעהל צום אוריאַדניק. אַזוי ווי איך האָב נישט געוואוסט, אויב איך וועל צייט האָבען אָבצושטעלען זיך אין פאַרעצק, האָב איך דאָס פאַמיר איבערגע-

געבען דעם פּאָרעצקער מעשטשאַנסקע סטאַראָסטע, וועלכען איך האָב געפראַכט אַהער.

דערווייל איז אין שטאָדט ידוע געוואָרען וועגען מיין קו-מען און אז איך בין אַרויסגעגאַנגען פון איספראָוויק, האָב איך געטראַפּען אויפ'ן גאַס דעם קאַזיאָנעם רב און עטליכע בעלי-בתים, וואָס האָבען געוואָרט אויף מיר. מיר זענען אַריין צו איינעם פון זיי אין היז און זיי האָבען מיר דערצעהלט וועגען דער לאַגע אין שטאָדט. דאָ געפינען זיך פיל היימלאָזע פון די אַרומיגע שטעדטלעך. די נויט איז גרויס, פון קיעווער קאַמיטעט בעקומט זיך קיין שום הילף נישט און די שטאָדט אַליין, אַנ-אַרימע אין אַ געווענהאַלטיגער צייט, קאָן איצט, ווען די רייכערע זענען אָפּגעפּאָהרען און די איבעריגע וואַרטען אויף אַ גירוש, נישט קומען צו הילף די היימלאָזע. איך האָב אַרויסגעגעבען דעם אַרטיגען קאַמיטעט פאַר די היימלאָזע פיערהונדערט רובל.

איך בין אַריין אין אַ קאַפע-הויז. דאָרט האָב איך געטראַפּען פּען ביי אַ טישעל אַ פּאַדפּאַרוטשיק, אַ יונגענמאַן פון אַ יאָהר ניינצעהן. איך האָב זיך מיט איהם פריהער ערגעץ-וואו געטראַפּען פון אין וועג. ער האָט מיך דערקענט, איז צוגעגאַנגען און גע-נומען אויפגערגוט דערצעהלען, אַז ער קומט נאָר-וואָס פון סאַ-קאַל, וואו ער איז געווען מיט אַנאָיפרייט-קאַמאַנדע.

— לויט דעם בעפעהל, וואָס איך האָב געהאַט, האָב איך אויפגעריסען דעם וואָקזאַל, די קאַזאַרמעס, נאָך עטליכע מלוכה-בנינים. דערצו האָב איך נאָך פון אייגענעם וואוילטאָג וועגען אויפגעריסען די זשידאַווסקע סינאַגאָגע, כאַ-כאַו

— צוליב וואָס איהר דאָס געטהון?

— אַזוי זיך פאַרוואָס נישט?

— דאָס איז דאָך אַ טעמפעל.

— אַ טע-עמפעל? וואָס פאַר אַ טעמפעל?

— וואָס פאַר אַ תפילה זאָגט איהר יעדען טאָג? אין נאָ-

מען פון פּאַטער, זעהן און הייליגען גייסט. איז אַ יודישע סי-נאַגאַגע אַ טעמפעל פון „פּאַטער“? ווי-זשע זענט איהר בעגאַנגען און נאָך צוליב אייער פּערגעניגען, אַזאַ חילול השם?

ער איז געוואָרען אַ ביסעל צומישט.
 —דאָס האָב איך נאָר אַזוי זיך געזאָגט, פֿון אייגענעם
 וואוילטאָג וועגען. באמת האָב איך געהאַט אַ בעפעהל זי אויפ-
 צורייסען.
 —וואָרט אַ ביסעל, —האָב איך איהם אָבגעשטעלט. —איהר
 האָט פיל דינאמיט פערנוצט צום אויפרייסען די סינאגאָגע?
 —אַ קלייניגקייט! אויך מיר אַ בנין!
 —איך האָב געזעהן די סינאגאָגע, אין איהר זענען ווענד
 אַ קלאַפּטער די דיק, זי איז אַ הויכע, אַנאמת'ע פעסטונג, ווי
 זשע זאָגט איהר, אַז איהר האָט זי אויפגעריסען מיט אַ קליי-
 ניגקייט דינאמיט?
 —איהר האָט אַ טעות. זי איז אַ הילצערנע, נאָר דער פונ-
 דאַמענט איז אַ שטיינערנער.
 צי האָט ער אויפגעריסען אַ וועלכען עס איז בית-המדרש,
 אָדער גלאַט געזאָגט אַ ליגען „פֿון וואוילטאָג וועגען“—ווייס איך
 נישט.
 אַרויסגעהענדיג פֿון קאָפּע, האָב איך בעגעגענט אַ מהנה
 פֿערוואונדעטע. איך האָב אָבגעשטעלט איינעם:
 —פֿון וואָנען געהט איהר?
 —פֿון סאָקאל.
 —וואָס הערט זיך אין שטאָדט?
 —גאָרנישט, שטיל... די קאָזאַקען האָבען היינט ווידער
 געבראַכען יודישע קראָמען און פֿערנומען מעהל.
 אָבפֿאַהרענדיג פֿון אָבטיילונג האָבען מיר זיך צונויפגע-
 רעדט, אַז איך וועל זיך מיט איהר טרעפען אין דאָרף ווערסין.
 וואוהין זי האָט געדאַרפט אָבטרעטען. נאָר אין ווערסין האָט
 מען מיר איבערגעגעבען, אַז דער שטאַב פֿון דער צוועלפטער
 דייוויזיע האָט פֿעראַרדענט דער אָבטיילונג אָבצופֿאַהרען פֿיל וויי-
 טער, איבער גאָראַשקאָוו, מיליאַטין, באַביאַטין אין דאָרף וואַטין.
 איך בין צוועקגעפֿאַהרען נאָך איהם. אין וועג אָבער האָט זיך
 פֿיי מיר אויסגעקלאָנט דער בענזין, האָב איך איבערגעלאָזט דעם
 אויטאָמאָביל מיטן שאַפּער אין אַ דאָרף און צוועקגעפֿאַהרען

מיט אַ מיליטער-פּוהרעל, וועלכעס האָט אָפּגעפיהרט פּערוואַונדעטע אין וואַלדימיר וואַלינסק און אומגעקעהרט זיך צוריק. מיר האָבען זיך לאַנגזאַם געשלאָפּט און צו דריי ביינאַכט האָט מיך דאָס פּוהרעל געלאָזען אין וועג ביי אַ בנין, וואו עס איז געווען אַ לאַזאַ-רעט, און אַליין פּערקירעוועט אָן אַ זייט. אין לאַזאַרעט האָבען אַלע געשלאָפּען און איך האָב זיך נישט געקאָנט דערקלאַפּען. איך האָב געפונען אַ שטאַל, בין אַרויף אויפ'ן היי-בוידעם און געלייגט זיך שלאָפּען. נאָר וואָס איך האָב איינגעשלאָפּען, הער איך אונטער מיר אַ געוויין, אַ שרעקליכען, האַרצרייסענדען מיט אַ כליפּ. איך בין אַ פּערציטערטער געוואָרען. געפונען שוועב-לעך, אָנגעצונדען, אַראַבגעקראַכען און דערזעהן... אַ יונגען איי-זעלע. דאָס האָט ער אַזוי געשריען. מיר האָט זיך פריהער נישט געטראָפּען צו הערען אַנאייזעל-געשריי: אַקוראַט ווי אַ ביטערער מענשען-געוויין.

אינדערפריה בין איך צריין אין לאַזאַרעט. דאָס איז גע-ווען דער לאַזאַרעט פון דער צוועלפטער דיוויזיע. איך האָב דאָרט געטרונקען קאַווע און געהערט אַ געשפּרעך צווישען די דאָק-טורים. נישט קוקענדיג אויף דעם, וואָס צווישען זיי איז גע-ווען אַ פּרעמדער מענש, האָבען זיי גערעדט שאַרף רעוואָלוציאַ-נערע רייד געגען דער רעגירונג און דעם קיסר. אַזעלכע רייד איז מיר פריהער נישט אויסגעקומען צו הערען אין דער אַרמעע. די דאָקטורים האָבען מיר געגעבען אַ פּוהרעל און איך בין דערפאַהרען אין וואַטין.

וואַטין איז אַ גרויס דאָרף, אַ וואַקאַרטס דרייסיג פון דער אַלטער רוסישער גרעניץ, צווישען וואַלדימיר וואַלינסק און לוצק. די אָב-טיילונג האָט זיך דאָ אָפּגעשטעלט, איינגעאָרדענט אַנאייבערבינד-דונגס-פונקט אויסצונעהמען די פּערוואַונדעטע פון פּראַנט און איבערשיקען זיי ווייטער. פאַר מיר איז געווען אַנאיינטערעס צו פּערבלייבען מיט דער אָפּטיילונג נאָר צוליב דעם, ווייל זענען-דיג מיט איהר האָב איך געקאָנט אַרומפּאַהרען אין די אַרומיגע שטעדט און שטעדטלעך. עס האָט זיך אַרויסגעוויזען, אַ וואַטין איז אַ פאַרבייפּאַהר-פונקט פאַר די אַרויסגעשיקטע פון די נעהן-

טערע צום פראָנט ערטער. פאַרביי דעם הויז, וועלכעס אונזער אָבטיילונג האָט פערנומען, האָבען זיך פון פרייה ביז נאַכט גע- צויגען פוהרען מיט היימלאָזע יודען, איבערהויפט פון שטעדטעל האַראָכאָוו. לאַנגע פוהרען, אָנגעפאַקט מיט אַלערליי כלי בית, און אין מיטען, ווי פייגעלעך אין נעסטען—קינדער, אַרום זיי עלטערע לייט, איבערהויפט פרויען. מאַנספיל געהען נאָך נאָכ'ן וואָגען צופוס און יעדעס פוהרעל ווייזט-אויס ווי אַ לוייה.

עס האָט זיך אַרויסגעוויזען, אַז מאַנטלויפט פון שטעד- טעל מורא האָבענדיג פאַר אַ פּאָנגראָם און נאָך מעהר פאַר דעם. אַז מ'וועט אַלעמען מיט אַמאָר אַרוישיקען און דאָן וועט מען נישט קריגען קיין פוהרען. פאַר פראָפוסקען אויף אַרויסטאַהרען פון שטעדטעל רייסט דער פריטטאָוו אָהן רחמנות. מ'פּאָהרט דערווייל קיין טאַרטשין, דרייסיג וויאַרסט פון האַראָכאָוו. מ'ווייל זיך נישט שטאַרק דערווייטערן פון דער היים: אפשר וועט מען זיך קאָנען באַלד אומקעהרען.

כמעט יעדע פוהר האָב איך אָבגעשטעלט, פונאַנדערגע- פרעגט. עס האָט זיך אַרויסגעוויזען, אַז די רייכערע זענען שוין פריהער אָבגעפּאָהרען, איצט פּאָהרען אַרימעלייט. אין איין וואָ- גען איז געפּאָהרען די גאַנצע אינטעליגענץ פון שטעדטעל: דער אַדוואָקאַט, דער צאָהן-אַרצט, די אַקושערקע, דער אַפטייקער, אַלע פּעראַרעמטע, פּערצאָגטע.

איך האָב איינגעאַרדענט אַ מין שפייז-פונקט, געגעבען טעה און ברויט די דערוואַקסענע, מילך און בייגעל די קינדער. די אַרימערע האָב איך געגעבען פון דריי ביז פינף רובל אויף אַ מענשען. דער מעהרסטער טייל האָבען נישט געוואָלט נעהמען, גע'טענה'ט: „מיר זענען, חס ושלום, נישט קיין בעטלער“, און די וואָס האָבען גענומען, האָבען געוויינט פון פושה. איך האָב עס אָפט דערמאָהנט שפעטער, ווען דיזעלבע היימלאָזע האָבען געריסען פאַר די פּאָלעס און געמאָהנט נדבות...

י"ג

פאר די לעצטע וואָכען, זינט איך בין צוריק אַריבער די אַלטע רוסישע גרעניץ, האָב איך זיך איבערצייגט, אז אויף דער באַנצער געגענד, וואָס נעהמט אַרום פיל צעהנדליגער יודישע שטעדט און שטעדטלעך פון רוטלאַנד איז אָנגעהאַנגען אַ שרעק-ליכע כּמאַרע פון שרעק און יאוש. נישט קוקענדיג אויף דעם, וואָס די שלאַכטען זענען געווען הונדערטער וויאָרסט ווייט פון די ערטער, איז שוין דאָ געווען דיזעלבע שטימונג, ווי ביי די גאַליציאַנער יודען. אומעטום האָט מען פון שעה צו שעה גע-וואָרט אויף צוויי פּלאַגען: אויף אַ פּאָגראַם און אויף אַ מאַסען-אַרויסשיקונג אין עטליכע שעה. דאָס האָט אינגאַנצען אָבגע-שטעלט דאָס באַרמאַלע לעבען אין די שטעדטלעך, אַרויסגערו-פען אַ פּאַניק און אַ געלויף אָהן אַ סיסטעם, אָהן אַ ציל, באַר כּדי צו ראַטעווען זיך וואָס גיכער.

איך האָב בעשלאָסען אַריבערצופּאָהרען אין קיעוו, בעקאַנט מאַכען דעם קאָמיטעט מיט דער לאַגע, וואָס האָט זיך געשאַפען, זעהן ער זאָל אָנגעהמען וועלכע עט איז מיטלען, דער גירוש זאָל אָבגעשטעלט ווערען. דערביי האָב איך גערעכענט פּאַרצו-לעגען דעם קאָמיטעט, ער זאָל בעזאָרגען די אַרימסטע און נעהנטערע צום פּראָנט שטעדטלעך מיט מיטלען, מ'זאָל קאָנען צוגרייטען פוהרען אויף דעם פּאַל פון אַנ'אומגעריכטען אַרויס-שיקען. אַזוי ווי ביי מיר האָט זיך אויסגעשעפט דאָס געלד, וואָס איך האָב געהאַט מיט זיך, האָב איך גערעכענט נעהמען פון קאָמיטעט אַ בעדייטענדע סומע און אַרומפּאָהרען אַלע שטעדטלעך, וואָס זענען נעהנטער צום פּראָנט. איך האָב גערעכענט צו בע-קומען צוליב דעם אין קיעוו אַנ'אויטאָמאָביל.

דעם 19-טען יוני בין איך אָבגעפּאָהרען אויף לוצק. מיר איז אויסגעקומען צו שטעהן עטליכע שעה אויף דער סטאַציע קיווערצי. דאָרט האָט געהערשט אַ שטאַרקע צורודערונג. די צו-גען זענען אָנגעקומען מיט אַ פּערשפעטיגונג פון צוועלף ביי

אַלצעהן שעה. דער באַהנהויף איז אָנגעפאַקט מיט טויענדער מענשען. עס געהט אַ מלחמה פאַר בילעטען און פלאַצקארטען און מצעהל פאַר זיי משונה גרויסע פרייזען. יודען לאָזט מען אין באַהנהויף נישט אַריין און זיי שטעהען און זיצען מיט זייערע פעק און קאַסטענס אַרום באַהנהויף. די דינער און זשאַנ-דאַרמען טרייבען זיי, זידלען, שלאָגען. בקיצור—א שרעקליך און אין דערזעלבער צייט אַ געוועהנליך בילד.

פון דעם יודישען אַפטייקער האָב איך זיך דערוואוסט, אַז די עטליכע צעהנדליג יודישע געזינדען, וואָס וואוינען אויפ'ן וואָקזאַל, האָבען געגרינדעט אַ הילפס-קאָמיטעט פאַר די טויענ-דער יודען, וואָס געהען דורך מיט עשאלאָנען פון גאַליציע, אַלס ערובניקעס און גלאַט עוואָקואירטע. ביז די לעצטע טעג, האָט דער קאָמענדאַנט נישט ערלויבט צוגעהן צו די אַרויסגעשיקטע גאַליציאַנער יודען. איצט האָט ער זיך מרחם געווען און לאָזט צו. טראָגט מען צו יעדען צוג וואָס פאַר אַ שפיז מ'קאָן. נאָר דער קאָמיטעט האָט וועניג מיטלען. איך האָב צוגעזאָגט בעקן-מען מיטלען פון קיעוו.

אין קיעוו האָב איך געטראָפען אַ שטימונג נאָך אַ מעהר געדריקטע, ווי ביי מיין פּאַריגען זיין דאָרט. פון גאַליציע האָט נישט אויפגעהערט דער שטראָם פון די אַרויסגעשיקטע און ערובניקעס. טעגליך זענען זיי אָנגעקומען אין קיעוו; צו טוי-זענד—צווייטויזענד נפשות, וועלכע מען האָט אויסגעריכט אין וואָ-ראָנעזשער גופערניע. עס זענען אָנגעקומען טויענד היימלאָזע צוגעשיקטע אַהער פון ריגא. אין אַ פאַר טעג אַרום האָבען אָנגעהויבען אָנקומען אַרויסגעשיקטע פון פּאָדוואָלאָטשיסק. פון דאָרט האָט מען מיט אַמאָל אַרויסגעשיקט די גאַנצע יודישע בעפעל-קערונג, ביי פיער—פינפטויזענד נפשות. ווי איך האָב זיך שפע-טער דערוואוסט, איז דער איינציגער מאָטיוו פון דער אַרויס-שיקונג געווען דער, וואָס די מיליטער און די געזעלשאַפטליכע אַנשטאַלטען האָבען געדאַרפט האָבען אין שטאָדט פיל דירות. ווי נאָר מ'האָט פון דאָרט אַרויסגעשיקט די יודען, זענען אָנגעפּאָהרען פון די אַרומיגע דערפער פויערים און צורויבט ביז

א. האָהר זייערע קלייטען און הייזער. נאָהנט פון צווייטווענד אַרויסגעשיקטע זענען אָנגעקומען אין קיעוו. די איבעריגע האָ- בען זיך צושאַטען אין די אַרומיגע שטעט און שטעדטלעך.

חוץ דעם גרויסען שטראָם פון די היימלאָזע, האָט זיך אין קיעוו גופא אָנגעפאַנגען אַ פּאַניק. דער שונא איז געגאַנגען אַזוי האַסטיג, אַזוי שטורמיש דערנעהנטערט זיך צו די רוסישע גרעניצען, אַז מ'האָט געקאָנט דערוואַרטען, אַז ער וועט דער- געהן ביז קיעוו. די רייכערע און מעהר נערוועזע האָבען גענו- מען בעצייטענס אָפּפּאַהרען און דאָס האָט געשאַפען אַ פּאַניק.

וועגען די גזירות פון אַרויסשיקונגען און פּאַגראַמען, וואָס זענען אָנגעהאַנגען אויף די שטעט און שטעדטלעך ביי דער גרעניץ, האָט מען שוין אין קיעוו געוואוסט. מודיע געווען אין פעטראַגראַד. נאָר פונקט ווי ביי אַנדערע גזירות האָט מען נישט גע- קאָנט העלפען. מ'האָט זיך משתדל געווען צו בעקומען אַנ'ערלויבע- ניש לכל הפּחות פאַר בעפּולמעכטיגטע פון היילפּס-קאָמיטעטען אַרומ- צופּאַהרען איבער די רוסישע שטעדטלעך טיילען דאָרט היילפּ, אפילו דאָס האָט מען אויך נישט געקאָנט פּועלן.

בעקומען אין קיעוו אַנ'אויטאָמאָביל האָט זיך מיר נישט איינגעגעבען. אין שטאָדט זענען געווען פיער רעקוויזיציעס פון אויטאָמאָבילען און ביי קיינעם פון די גבירים איז נישט פּער- בליבען אַזא, וועלכער וואָלט געקאָנט נוצליך זיין פאַר מיר.

איך האָב מיטגענומען פון קאָמיטעט פינפטווענד רובל און אומגעקעהרט זיך אין וואַטין.

אַבעשטעלט זיך אין לוצק. דאָ איז אויך געווען אַ בע- פעהל אַרויסצושיקען די בעפעלקערונג, נאָר ער איז אָבעשטעלט געוואָרען און די יודען האָבען זיך בערוהיגט. מילעפּט מיטן היינטיגען טאָג און קוים איז אַראָבענומען אויף אַ רגע דער מעסער פון האַלז, ווערט מען רוהיג. אין שטאָדט, ווי אויך אין וואַגאָן איז מיר אויסגעקומען צו הערען, ווי פון סאָלאָטען אַזוי פון ציווילע, אַז עס איז געשלאָסען געוואָרען אַ צייטוויי- ליעגער שלום אויף איינאונצוואַנציג טעג. די לעגענדע האָב איך געהערט פון צעהנדליגער מענשען, ווער האָט זי פּערשפּרייט?

אין גאס האָט מיך אָפגעשטעלט אַ יונגע־מאַן פון פּאָרעצק און האָט מיט טרעהרען אין די אויגען דערצעהלט, אַז דעם 18-טען איז דורכגעגאַנגען דורך פּאָרעצק אַ טייל פון דער אָבטראַעטענדער אַכטער דיוויזיע און האָט געמאַכט אַ פּאָגראַם, וועלכער האָט געדויערט אַ גאַנצען טאָג. די יודען האָבען געוואָרפֿען אַלץ און ווי זיי שטעהען און געהען אַנטלאָפֿען פון שטעדטעל אין נאָהנטסטען וואַלד. דערווייל זענען אָנגעקומען פון די אַרומיגע דערפער פּויערים און אויסגעליידיגט אַלע קלייטען און הייזער. אויף מאָרגען, אַז די פּאָגראַמטישקעס זענען אַוועקגעגאַנגען און די יודען האָבען זיך אומגעקעהרט אין שטעדטעל און געפרובט אָב-נעהמען ביי די אָרטיגע און דאָרפישע רייבער דאָס גוטס, וואָס יענע האָבען אָנגעראַפירט. האָט דער אוריאַדניק אַלע יודען אַרויסגעשיקט פון שטעדטעל. ביי הונדערט און פופציג געזינדען האָבען זיך צווייהט איבער די אַרומיגע דערפער, די איבעריגע עטליכע הונדערט געזינדען זענען אַוועק אַ טייל אין טאָרטשין, אַ טייל אין ראָזשישץ. אַלע זענען געבליבען ווי זיי שטעהען און געהען און שטאַרבען לחלוטין פון הונגער.

איך האָב געגעבען דעם יונגענמאַן עטליכע רובל און גע-בעטען אומקעהרען זיך אין ראָזשישץ און איבערגעבען דעם רב און דעם סטאַראָסטע. אַז איך בעט זיי קומען צו מיר קיין לוצק מיר זאָלען דאָ זיך מיט זיין וועגען דער לאַגע.

איך בין אַריין צו אַנאָרטיגען בעל-הבית, איינגעלאָדען דעם קאָזיאָנעם רב און עטליכע כלל-טהווער. פון זיי האָב איך זיך דערוואוטט, אַז לוצק האָט זיך ביו דער לעצטער צייט גע-פונען אין אַ גוטען מאַטעריעלען מצב. די שטאָדט האָט אויף איהר חשבון אויסגעהאַלטען אַלע היימלאָזע, וואָס זענען אַהין געקומען און האָט נאָך געשיקט געזאַמעלטע סומען אין קיעווער הילפס-קאָמיטעט. איצט האָט זיך די לאַגע שטאַרק אומגעביטען. דאָס גאַנצע לעבען אין שטאָדט איז אָבגעשטאַרבען, די רייכע-רע מענשען צוליפֿען זיך, קיינער ווייסט נישט וואָס מאָרגען וועט זיין, צי מען וועט אַרויסשיקען אָדער נישט? נאָר איין זאַך ווייסט מען, אַז די גאַנצע נאַטשאַלסטווא, פון איספּראַוויק ביזן

אוריִאָדניק רייסען פֿאַר די פֿאַלעס און מֶהֱנען, וויִאַטקעס".
 בשעת אונזער זיצונג זענען אָנגעקומען פון ראָזשישץ דער
 פֿאַרעצקער רב און דער סטאַראָסטע. זיי האָבען איבערגע'הורט
 די ערצעהלונג וועגען פֿאַגראָם. מיר האָבען בעשטימט, אַז דער
 רב און דער סטאַראָסטע וועלען אין ראָזשישץ איינלאָדען פיער—
 פינף אָנגעזעהענע פֿאַרעצקער בעלי-בתי, וועלען גרינדען אַ
 קאָמיטעט, מאַכען אַ צעטעל פון די געליטענע און דערלאָנגען
 דעם צעטעל דעם לוצקער קאָמיטעט, וועלכער וועט אַרויסגעבען
 די הילף. דער לוצקער קאָמיטעט, וועלכער האָט בעסער פון מיר
 געקענט די פערזאָנען און געוואוסט די אומשטענדען, האָט מיר
 אַנ'עצה געגעבען אזוי איינצואַרדנען די הילף. איך האָב דער-
 ווייל געלאָזען דעם לוצקער קאָמיטעט פֿאַר די פֿאַרעצקער, זיבענ-
 הונדערט רובל און הונדערט רובל געגעבען דעם רב אויפֿן
 האַנד. ער איז נישט גאָר קאָנטעט געווען פון אַזאַ מין אָרגאַ-
 ניוואַציע, נאָר ער האָט אויף איהר מסכים געווען.

די לוצקער קהלה האָט מיר איבערגעגעבען אַ גרויסען
 טשעמאָדאָן מיט זעלטענע חפצים פון דער אַלטער לוצקער שוהלד:
 אַ פּתר פון XVIII יאָהרהונדערט, צוויי זעלטענע זילבערנע לייכ-
 טער געקלאָפּטע, מיט פיגורען פון ענדע XVI אָדער אָנפֿאַנג
 XVII יאָהרהונדערט, אַ זילבערנע לויים-קענדל, אַ הדס, אַ יד,
 אַ בלעך, אַלץ זילבער און אַלט קינסטלערישע אַרבייט, צוויי
 פרוכט'ן, אַ טישטון, אַלטע געשטיקטע מיט גאָלד. דער ווערט פון
 דעם איז געווען אַבערך פון צוואַנציג ביז דרייסיג טויזענד רוב. איך
 האָב עס געבראַכט אין פעטראָגראַד און אין יאָהר 1918, אַז די
 סאָויעטישע מאַכט האָט געוואָלט אָבנעהמען דעם יודישען מוזיי,
 האָב איך דעם טשעמאָדאָן צוזאַמען מיט פיער קאַסטענס מיט אַנדערע
 זעלטענע חפצים פון מוזיי אָבגעגעבען אויף צו עהאַלטען אינים
 מוזיי פון אַלעקסאַנדער דעם III אונטער אַ קוויטונג. דאָס גע-
 פינט זיך דאָרט ביז איצט.

אין לוצק האָב איך געטראָפֿען די פוהרלעך פון אונזער
 אָפטיילונג, וואָס האָבען געבראַכט אַהער פערוואַנדעטע. איך בין
 אויף איינער פון זיי אָבגעפֿאַהרען אין וואַטין.

אין וועג האָב אין געטאָ אָפּען אַ פּערטאָ מטע פּריצ'טע, וועלכע איז אַ באַרוועסע אַרומגעגאַנגען איבער'ן פעלד נאָך-קו-קענדיג נאָך די היי-שניידער, וואָס האָבען געאַרבייט אויף איהר שטיקעל פעלד. פּונאַנדערגערעדט זיך. זי האָט זיך געקלאָגט אויף די אַנטלאָפּענע פּויערים פּון גאַליציע. זיי געהען ווי היי-שעריקען. קומען, שניידען אַראָפּ דאָס ברויט, פּיטערן זייערע פּיה אויף די לאָנקעס און פעלדער. הויבט מען אָן זיי טריי-בען, זאָגען זיי: „דער קאָמענדאַנט האָט אונז ערלויבט נעהמען ביי די פּוילישע גוטפּעזיצער אַלץ, וואָס מיר געפּינען.“ זי האָט גערעדט מיט אַ שרעקליכען האָס און פּינדשאַפט וועגען די היימלאָזע. דער סאַניטאַר פּון אונזער אָבטיילונג, טאַטאַרניקאָוו, וואָס איז מיט מיר מיטגעפּאָהרען, האָט דערצעהלט, אַז די רוי-סישע היימלאָזע פּויערים ווענדען אָן אַלע כּחות, מ'זאָל זיי נישט צונויפּמישען מיט די גאַליציאַנער און בעידידיגען זיך, אַז מען שטעלט זיי צוזאַמען. „מיר זענען רוסען און זיי אַוסטריאַקעס!“ נאָך ערגער טראָגען זיך אויף צו די גאַליציאַנער היימלאָזע די רוסישע בעאַמטע. אַ יונגערמאַן זוסמאַן, פּון שטעדטעל לאָקאַטש, האָט מיר דערצעהלט, אַז ער האָט געזעהן אַזאַ סצענע: נעבען שטעדטעל איז געשטאַנען אַ מהנה היימלאָזע גאַליציאַנער פּויערים. געקומען דער פּריסטאַוו און גענומען שרייען אויף זיי, טופּען מיט די פּיס און איינעם דערלאָנגט אַ פּאַטש. דער יונגערמאַן איז בעקאַנט געווען מיט'ן פּריסטאַוו און געפרעגט איהם, וואָס ער האָט צו די גאַליציאַנער, פּאַרוואָס ער שלאָגט זיי?

—דערפאַר, ווייל איבער זיי, די הינטישע זיהן, האָט זיך די גאַנצע מלחמה אָנגעהויבען, —האָט שטאַרק אויפּגערעגט געענט-פּערט דער פּריסטאַוו. —זיי האָבען אַלץ אינאיינעם געשריען, אַז זיי איז שלעכט אונטער דער עסטרייכישער מאַכט, געוואָלט ווערען רוסישע אונטערטאַנען. אַט זאָלען זיי איצט וויסען! זאָלען זיי פּיהלען, וואָס הייסט רוסלאַנד! ביזן טויט דאַרף מען זיי שלאָ-גען, די הינטישע זיהן!

אין וואָסין בין איך פּערבליבען מעהר ווי אַ וואָך. פאַר דער צייט האָבען דורכ'ן דאַרף נישט אויפּגעהערט צו געהן

פוהרען מיט אנטלויפענדע יודען פון פיל אַרומיגע שטעדטלעך. אין דער פלוג-גרופע פון דער אַבטיילונג פון גאָטדאָרסט-וועגע דומע זענען געווען ביי צעהן וועלכערע סאַניטאַרען און שוועסטער, אַלץ מעהר אָדער וועניגער אינטעליגענטע מענשען. געווען אַנאַרצט קופטשיקאָוו, אַ סאַציאַל-דעמאָקראַט, און נאָך אַ סטודענט-מעדיק פון פערטען קורס, פאַועל איוואַנאָוויטש, וועל-כער האָט זיך אויך גערעכענט פאַר אַנאַרצט. דער בעפולמעל-טיגטער פון דער פלוג-גרופע איז געווען דער ד"ר קאַזשענעוו-סקי, נאָר ער האָט זיך געפונען איצט אין קיעוו. דער גאַנצער פערסאָנאַל איז געווען שטאַרק אַנגעשטויסען געגען דעם בעפול-מעכטיגטען, געהאַלטען אַז ער פיהרט זיך אויף דעספאָטיש און גע'טענה'ט, אַז אויב ער וועט נאָר קומען, וועלען אַלע אַוועקגעהן פון אַבטיילונג. אַז ער איז שפעטער געקומען און געבראַכט פון קיעוו געלד, געהאַלט פאַר אַלעמען, געבראַכט נייעס און גע-דאָגט אַ פאָר גוטע ווערטער, זענען אַלע מיט איהם שלום גע-וואָרען.

פון קיעוו האָב איך צווישען אַנדערע פראָדוקטען געבראַכט פאַר דעם לאַזאַרעט פינף פלאַש קאַניאַק, וועלכע זענען צוזאַמען מיט די אַנדערע פראָדוקטען געווען אַנגעפאַקט אויף אַ פוהרעל צום אַבשיקען אין וואַטין. דאָס פוהרעל האָט גענעכטיגט אין לוצק. אָפּפאַהרען מיט איהם האָט געדאַרפט דער סטודענט פאַ-וועל איוואַנאָוויטש, וועלכער האָט געבראַכט אין לוצק פערזואונ-דעטע. ער איז אַ גאַנצע נאַכט נישט געווען אויף דער אכסניה וואו מיר האָבען גענעכטיגט, נאָר פערבראַכט מיט אַ קאָמפּאַניע אַפיצירען און אינדערפריה אָפּגעפאַהרען אַ שפּור'ער. אין וואַטין האָט מען זיך געכאַפט, אַז עס פעהלט דריי פלאַש קאַניאַק. דער גאַנצער פערסאָנאַל, די העכערע סאַניטאַרען און די שוועסטער, האָט זיך פערזואמעלט אויף אַ פלאַך ביים קלויסטער און איינגע-אַרדענט אַ משפט אויף דעם פאַועל איוואַנאָוויטש. אין סאַני-טאר, טאַטאַרניקאָוו, האָט אַרויסגעשטעלט געגען איהם אַ בע-שולדיגונג, אַז ער האָט גע'גנב'עט דריי פלאַש קאַניאַק, האָט זיך אָנגע'שפּור'ט און אָנגעטרונקען אַ פראָסטען סאַלדאַט, אַ סאַ-

ניטאר, און דער בעשולדיגער האָט פּאַרגעלעגט מען זאָל פּאַ-
וועל איוואַנאוויטשין איבערגעבען צום פעלד-געריכט. פּאָוועל אי-
וואַנאוויטש האָט זיך צעוויינט, מודה געווען זיך אין זיין זינד,
געבעטען מיזאָל איהם מוחל זיין: ער איז אַ קראַנקער מענטש,
אַבאלקאָהאַליק און קאָן נישט ביישטעהן, אָו ער זעהט בראַנפען.
דעם גע'גנב'עטען קאַניאַק האָט ער צוגעזאָגט אומצוקעהרען.
מ'האָט אָבגעשטימט. ווען נישט מיין שטימע, וועלכע איז געווען
פאַר מוחל זיין, וואָלט מען איהם איבערגעגעבען צום געריכט.

אין דער צייט וואָס מיר זענען געזעסען אויפ'ן פּלאַץ און
גע'משפּט, איז אַרום קלויסטער געשטאַנען דער גאַנצער דאָרף
פּויערים און פּויערטעס מיט די קינדער און געקוקט ווי מען
נעהמט אַראָפּ די גלעקער פון קלויסטער. דאָס האָט מען גע-
טהון אין דער גאַנצער געגענד. אומעטום אַראָפּגענומען די גלע-
קער, פּדי זיי זאָלען נישט אָנקומען די דייטשען, וועלכע נויטי-
גען זיך אין מעש. איך ווייס נישט ווי אין אַנדערע ערטער,
נאָר דאָס ווייס איך, אָו ביי וואַלדימיר-וואָלינסק זענען עמליכע
וואַנאָנען מיט גלעקער פּערבליבען און אָנגעקומען די דייטשען.
די פּויערים האָבען געאַרבייט ערנסט און שווייגענדיג און אין
טיפּען טרויער איז געשטאַנען אַרום דער גאַנצער דאָרף, אָנקו-
קענדיג ווי עס ווערט שטום אויף אַ לאַנגער צייט זייער קירך.
פרויען האָבען שטיל געוויינט. אָו דער גלאַק איז געווען אַראָפּ-
גענומען און אַראָפּגעלאָזען אויף דער ערד, האָט ער געגעבען
דעם לעצטען קלונג, אַ רהמנות'דיגען, ווי אַ קרעכץ, ווי אַ גע-
בעט, און פּערשטומט געוואָרען. אפשר אויף אייביג, אפשר ביז
דער צייט, אָו איבערגעגאַסען אין אַ קאַנאָן, וועט ער אָנשטאַט
אַ רוף צו גאָטסדינסט פּערשפּרייטען איבער דיזעלבע פּעלדער
דעם הייליגען שטורם פון טויט און פּערניכטונג.

אין דאָרף וואוינען צוויי יודען, קרעטשמער, האַלטען
קלייטלעך, האַנדלען מיט'ן פּויער. איך האָב זיך מיט ביי'דען
בעקאַנט. דער ערשטער, אַ פּראָסטער יוד, אַ ישׁוב'ניק, אַ פּער-
פּויערטער, אַב'אַרענטליכער מענטש אָהן חכמות. ער איז נישט
נתפּעל פון דער מלחמה, וואָס רוקט זיך אָן: וואָס עס וועט זיין

מיט אַלע פּויערים פון דאָרף, דאָס וועט זיין מיט איהם. ער
 לעבט מיט זיי גוט, ברודערליך. דערצו האָט דער פּריץ איהם
 געשענקט אַ פּערד מיט אַ וועגעל אויפ'ן פּאַל אויב מ'וועט
 אַרויסשיקען. דער צווייטער קרעטשמער איז וועניגער פּערפּויערט.
 ער איז אַ ביסעל אַ ידוע ספר, האַלט זיך בעל-הבתיש, יודיש-
 לך. ביי איהם איז אַ פּיינער פנים און שוואַרצע גוטאָרציגע
 טרויעריגע אויגען. אַז ער רעדט וועגען יודישע צרות, ציטערט
 ביי איהם דער קול און אין די אויגען לויפּען אָן טרעהרען.
 אויף זיין אייגענער לאַגע קלאַגט ער זיך נישט. נישט צו פּער-
 זינדיגען, ער האָט עלף זיהן, זענען זיפּען פון זיי אין בראַ-
 זיליע, האָבען אייגענע גיטער און בעאַרפּייטען די ערד. זיי האָ-
 בען די גאַנצע צייט אַרויסגעשיקט איהם אויף צום לעפען. זיי
 האָבען איהם מיט די איפּעריגע קינדער גערופּען צו זיך, נאָר
 ער האָט נישט געוואָלט פּערלאָזען זיין היים, וואו ער איז גע-
 וועהנט און איינגעלעבט זיך, צוליב אַ פּרעמדען קאַנט, וואו עס
 זענען דאָ וועניג יודען.

דער קרעטשמער האָט פּאָרגעלעגט מיר מיט, די דאָקטוירים
 פּערנועהמען ביי איהם אין הויז די צוויי בעסערע חדרים. ער
 האָט געוואוסט, אַז פּל זמן מיר וועלען זיך ביי איהם געפינען,
 וועט איהם קיינער נישט אָנריהרען. ער האָט מיר דערצעהלט,
 אַז אַ וויאָרט אַכט פון וואַטין געפינט זיך אַ קליין שטעדטעל
 סוויניוכי. דאָרט געפינט זיך ביי הונדערט יודישע געזינדען און
 אַלע שטאַרבען פון הונגער, ווייל צוליב דער מלחמה זענען
 פּרשוואונדען אַלע פּרנסות.

אין אונזער אַבטיילונג שטעלט צו פלייש אַ יוד פון סווי-
 ניוכי. ער איז געקומען אַ פּערוויינטער און דערצעהלט, אַז בשעת
 ער איז געפּאָהרען אַהער זענען אויף איהם אָנגעפּאַלען סאָלדאַ-
 טען, האָבען געוואָלט אָבנעהמען ביי איהם דאָס פּערדעל. ער
 האָט אַרומגעכאַפט דאָס פּערדעל אַרום האַלז און אָנגעהויבען
 קלאַגען: „בעסער הרג'עט מיך נאָר נישט נעהמט אָב דעם אייני-
 ציגען שפּייזער פון מיין געזינד" די סאָלדאַטען האָבען זיך
 מרחם געווען, געלאָזען איהם דאָס פּערדעל, נאָר צוגענומען ביי

איהם די לעצטע דריי רובל. בערוהיגט זיך א ביסעל, האָט ער אויך גענומען זיך קלאַנגען אויף דער ביטערער לאַגע פון שטעד-טעל. איך האָב איהם געמעטען ער זאָל קומען מיט'ן רב און איינעם אָדער צוויי חשוב'ע בעלי-בתיים.

אַרום צעהן ביינאַכט איז ער געקומען מיט'ן רב און צוויי בעלי-בתיים. איך האָב זיי געגעבען צוויי-הונדערט רובל זיי זאָ-לען עס האַלטען אויף דעם פּאַל אויב מען וועט אַרויסשיקען די בעפעלקערונג פון שטעדטעל.

נאַכדעם האָבען אָנגעהויבען אָנקומען צו מיר דעפוטאָציעס און איינצעלנע נוצר'ים פון די אַרומיגע שטעדטלעך. אַזוי ווי דער צווייטער קרעטשמער האָט אַלעמען געקענט, האָב איך מיט איהם געהאַלטען אַנ'עצה און לויט זיין אָנווייז אַרויסגעגעבען קליינע הילף.

אויף מאָרגען נאָך מיין קומען פון לוצק בין איך צרי-בערגעבאָהרען אין שטעדטעל טאָרטשין, וואוהין עס האָבען זיך געצויגען דאָס רוב אַנטלויפענדע פון האָראָכאָוו און אַנדערע שטעדטלעך.

אַנאַלט אַרים שטעדטעל, וואָס בעשטעהט פון איין לאַג-גער גאַס. אַרימע קליינע קרעמלעך. ביי יעדען הויז שטעהען ווייבער און קינדער, אַזוי אַז עס האָט געמאַכט דעם איינדרוק, אַז די הייזלעך זענען איבערפולט מיט מענשען און די וואָס שטעהען דרויסען, האָבען איבעוועניג קיין אָרט נישט געפונען. און באמת איז עס פּמעט אַזוי. אין יעדען הויז וואוינען צו איינע אָדער עטליכע פרעמדע, אָנגעקומענע משפחות. חוץ דעם זענען פול אַלע שפּייכל'ערס. פיל שטאַהלען זענען פּערוואַנדעלט אין וואוינונגען.

ביז דער מלחמה האָט זיך אין שטעדטעל געשונען אַ יו-דישע בעפעלקערונג פון בערך צווייטויזענד נפשות (ביי אַנאַל-געמיינער צאָהל איינוואוינער פון פּיערטויענד). די גאַנצע חיונה האָט מען געצויגען פון האַנדעל מיט תבועה אויף אויסלאַנד. איצט איז יעדער האַנדעל אָפּגעשטאַרבען און צוזאַמען מיט דעם האָט זיך אָפּגעשטעלט די טעטיגקייט פון דער ליביה און שפּאַר-

קאטע און געשלאָסען געוואָרען די שוהל פון יק"א. די רייכע-
 רע איינוואוינער זענען אָפגעפּאַהרען. מיט אַ וואָך צוריק, בעת
 עס איז געווען דער פּאָגראַם אין פּאַרעצק, האָט מען דאָ אי-
 בערגעלעבט אַ טויט-שרעק פון אַ פּאָגראַם. איצט איז רוהיגער
 געוואָרען, נאָר מ'ציטערט, אַז קאָזאַקען וועלען קומען. אין
 שטעדטעל געהט אפילו אַ קלאַנג, אַז די העכערע מאַכט האָט
 אָנגעזאָגט די קאָזאַקען: „וואָס עס איז געווען אין גאַליציע—איז
 געווען. און איצט, דאָ מיט די רוסלענדישע יודען מוז מען זיך
 אויפּמיהרען אַנדערש, נישט ראַפירען זיי“, נאָר דאָס בערוהיגט
 וועניג די יודען.

דאָס שטעדטעל איז פול מיט היימלאָזע, וועלכע, נישט
 געפינענדיג קיין וואוינונגען, בעזעצען זיך אין שפייכלערס און
 אפילו אונטערן אָפּענעם הימעל. די נויט צווישען זיי איז אַ
 שרעקליכע און קומען זיי צו הילף, האָט דאָס שטעדטעל קיין
 שום העגליכקייט נישט.

דאָס אַלץ האָבען מיר דערצעהלט עטליכע אָנגעזעהענע
 בעלי-בתיים. לויט מיין פּאַרשלאָג האָבען זיי געגרינדעט אַ
 הילפּט-קאָמיטעט, וועלכער האָט אויף זיך גענומען צו רעגן-
 סטרירען אַלע היימלאָזע, וואָס געפינען זיך אין טאָרטשין און
 געבען הילף די מעהר נויטבעדערפטיגע פון זיי. איך האָב גע-
 לאָזען דעם קאָמיטעט פיערהונדערט רובל.

איך בין געווען אין טאָרטשין פרייטאָג, אַז איך בין אָב-
 געפּאַהרען איז שוין געווען פּאַרנאַכט, מ'האָט געשלאָסען די
 קלייטען. איך האָב זיך אָפגעשטעלט נעבען אַ ברויט-בעקער קוי-
 פען בולקעס. די בעקערין האָט מיר געענטפערט אַז זי האָט
 נישט קיין בולקעס. אַ יודענע וואָס איז געשטאַנען דערביי,
 דערהערענדיג דער בעקעריןס ענטפער, האָט זיך אָפגערופען
 האַסטיג:

„וואָס זאָגסטו, נישטאָ קיין בולקעס? דו ווייסט ווער דער
 אָפּיזיר איז? דו ווייסט נישט—און איך ווייס! פון זיינעמוועגען
 מוז זיין! עם דאַרף מען דאָס לעצטע אַוועקגעבען! אַלץ וואָס

מ'האָט צוגעגרייט אויף שבת! ער האָט פּערדינט! אוי, אַז עס וואָלטען זיין מעהר אַזעלכע יודען!"

די בעקערין איז אַ ביסעל מטושטש געוואָרען, האָט אַ וויילע געקוקט אויף מיר פּערוואַנדערט און מיט די ווערטער: „באַלד טראָג איך אַרויס", איז זי אַריין אין הויז. נאָר איידער זי האָט צייט געהאַט אַרויסצוטראָגען פון שטוב אַ בולקע, האָבען עטליכע ווייבער פון די אַרומיגע הייזער געבראַכט חלות און דערלאַנגט מיר. איך האָב גענומען צוויי חלות און געוואָלט בע-צאָהלען, נאָר מ'האָט בשום אופן נישט געוואָלט נעהמען ביי מיר קיין געלד. איך בין געווען שטאַרק געריהרט פון אַזאַ אויפּטראָג, נאָר אין דערזעלבער צייט האָט מיך בעאַונרוהיגט די געפּעהר-ליכע פאַר מיין טעטיגקייט פּאַפּולאַריטעט. שפּעטער איז מיר אויסגעקומען צו הערען פון אַ יודען, וועלכער האָט נישט גע-וואוסט ווער איך בין, אַזאַ ערצעהלונג: „מוזאָנט, אַז עפעס אין אַ דאָרף האָט זיך פּרֶזעצט אַ יודישער אָפיציר, און וואָס פאַר אַ יוד עס פּאָהרט נישט דורך שטעלט ער אָב, פּרעגט פּונאַנדער—און אויף יודיש!—און איז מלכד מיט טעה, גיט די קינדער קאַנ-פּעקטען און טיילט געלד. איין יודענע וואָס איז געפּאָהרען מיט קינדער, האָט ער געגעבען פינף רובל, האָט זי נישט געוואָלט נעהמען, האָט ער אָבגעגעבען אַנאַנדערער. ווער ער איז, ווייסט מען נישט."

געפּאָהרען בין איך מיט אַ סאָלדאַט אַ סאַניטאַר, פינאָ. עס האָט זיך אַרויסגעוויזען אַז ער איז אַ דייטש, פון די קאַלאָ-ניסטען, וועלכע זענען פיל דאָ אין וואָליניער גובערניע. ער האָט מיר דערצעהלט אַז מ'שיקט איצט אַרויס אין סיביר אַלע די-טשע קאַלאָניסטען. די ערד און די הייזער ערלויבט מען זיי נישט צו פּערקויפען. די פלי בית און די תבואה פּערקויפען זיי פאַר חצי חונם. שפּעטער האָב איך געהערט פון יודען, אַז מיט דעם אַרויסשיקען פון די דייטשע קאַלאָניסטען מאַכט מען חרוב דעם קאַנט. זייערע גיטער זענען די בעסטע און די קולטור רעלסטע.

דער פינאָ האָט מיר דערצעהלט, אַז אין דעם זעמסקער

שפיטאל איז דעם טאָג געשטאַרבען אַ פּופּצעהן-יעהריג דייטש מיידעל, אַ טאַכטער פּון אַ קאַלאָניסט, וועלכע אַ גאַנצע מחנה קאַזאַקען האָבען געשענדעט אין פעלד.

אין טאַרטשין איז געווען פּערשפּרייט אַ קלאַנג, אַז די רוב-סען האָבען אָפּגעהאַלטען אַ גרויסען נצחון, האָבען צוריקגענומען לעמבערג און אַז עס זענען אָנגעקומען צוויי יאַפּאַנישע קאַרפּור-סען מיט אַרטילעריע. אַזעלכע לעגענדאַרע קלאַנגען, האָבען זיך איבערגע'חורט די גאַנצע צייט פּון דעם ריקצוג.

יב

ד'ר קאַזשענעווסקי, אומקעהרענדיג זיך אין דער פּלוג-גרופּע, האָט געבראַכט אַ פּערזאָרדנונג, אַז די גאַנצע אָבטיילונג מיט איהרע ביידע גרופּען זאָלען זיך איינגאַרדנען גאַר אויף אַנ-אַנדער שטייגער. זיי וועלען זיך אויסציהען אויף איין ליניע, איין גרופּע ביים רעכטען פּראָנט, די צווייטע אַ וויאַרסט דריי-סיגפּערציג פּון איהר און די אָבטיילונג מיט'ן לאַזאַרעט—נאָך ווייטער, אַזוי, אַז די פּערוואַונדעטע וואָס וועלען אָנקומען אין דער ערשטער גרופּע, וועלען אָבגעשיקט ווערען אין דער צוויי-טער. דאָרט וועלען זיי אָברוהען, בעקומען שפּייז און אָבגעשיקט ווערען אין לאַזאַרעט פּון אָבטיילונג. פּדי צופּאַסען זיך צו דער אַרבייט, וועלען די ביידע אָבטיילונגען אָבגעפּיהרט ווערען אין ווייטען רוקן, דאָרט איינקויפּען פּערד און פּוהרלעך און דעם גאַנצען אינווענטאַר.

ביי אַזעלכע אומשטענדען, האָט פּאַר מיר קיין שום ציל נישט געהאַט צו פּערבלייבען מיט דער גרופּע און איך האָב בע-שטימט אַריבערצוגעהן אין אָבטיילונג פּון די רוסישע טעכניקער, ווי איך האָב שוין דערמאָהנט, האָט מיט אַ פּאַר וואָלען פּריהער דער בעפּולמעכטיגטער פּון דער אָבטיילונג, פּ. י. פּרעאַבראַזשענ-סקי מיך איינגעלאַדען אַריינטרעטען אין זיין אָבטיילונג. די אָב-

תלמוד בבלי
 מסכת סנהדרין
 פרק טו
 הלכות
 131

טיילונג האָט זיך געדאַרפט געפינען אין וואַדאימיר-וואָלינסק.
 דעם 1-טען יולי בין איך אַהינגעפּאָהרען.

אויפ'ן וועג קיין וואַדאימיר-וואָלינסק האָב איך זיך אָפּגע-
 שטעלט אין שטעדטעל לאַקאַטש, זיבעצעהן וויאָרסט פון וואַדאימיר-
 וואָלינסק. אַנאַלט יודיש שטעדטעל, מיט אַ געמויערטען „בראָם“, מיט
 הורבות פון אַנאַלטען שלאָס. אַריינפּאָהרענדיג, האָב איך גלייך בע-
 מערקט, אַז אין שטעדטעל קומט פאַר עטוואָס אונגעווענהליכעס.
 אַלע געפינען זיך אין אַנאַגעשטרענגטען צושטאַנד, ווי ביים
 ערוואַרטען אַ פּאָגראַם. דאָס מעהרסטע טייל קלייטען זענען גע-
 ווען געשלאָסען, נאָר די קרעמער זענען געשטאַנען ביי די טהי-
 רען טרויעריגע, דערשלאָגענע. אין מיטען מאַרק זענען געשטאַ-
 נען גרופען בעלי-בתיים און שטילערהייט, אַרומקוקענדיג זיך, גע-
 רעדט צווישען זיך. אויב עמיצער איז דורכגעאַנגען די גאַס,
 איז ער געאַנגען געשווינד, ווי ער וואָלט איינען ערגיץ מיט-
 צוטיילען אַ וויכטיגע נייעס.

איך האָב נישט געוואוסט צו וועמען ווענדען זיך, פונאַ-
 דערפרעגען און האָב געהייסען צופּאָהרען דעם פוהרמאַן צו דעם
 גרעסטען הויז אין מאַרק. איך בין אַריין. דאָס הויז איז געווען
 אַ רייך, אָפּער האַלב פוסט, ווי מ'וואָלט האַלטען אין אַרויסציי-
 הען זיך פון איהם. געפליבען גאָר וועניג מעבעל און פלי בית.
 איך בין דורכגעאַנגען עטליכע חדרים און קיין איין מענש נישט
 געטראָפּען. נאָר אין לעצטען חדר האָב איך בעגעגענט אַנאַעל-
 טערן אַרים געקליידעטען יוד, דעם הויזוואָרטס אַנאַגעשטעלטען.
 דער ווירט, אַ רייכער בעל-הבית, אַטלאַס, איז נישט געווען צו
 הויז און דאָס געזינד זיינס איז אָפּגעפּאָהרען. דער אָנגעשטעל-
 טער, שוואַרץ, האָט זיך אַ ביסעל דערשראָקען פאַר מיין ווייזט.
 איך האָב איהם בערוהיגט און געבעטען שיקען נאָך דעם ווירט.
 ביז יענער איז געקומען, האָט שוואַרץ דערצעהלט מיר ווע-
 גען זיך:

— ביי מיר זענען געווען דריי זיהן. צוויי זענען אַוועק
 אויף מלחמה. איינער איז גע'הרג'עט, דער צווייטער שווער פער-
 וואונדעט. איצט דאַרף געהן דיגען דער דריטער. איך אליין בין

געווען אין אַ מיהל, בעקומען פופציג רובל אַ חודש. איצט שטעהט די מיהל און איך בין געבליבען אַהן ברויט. ער האָט דאָס דערצעהלט שטיל, רוהיג און צוגעגעבען: — בין איך דען איינער אַזאַ? ביי יעדערן איז עמיצער פון געזינד אומגעקומען אויף דער מלחמה, און אַלע שטארבען דאָ פון הונגער.

עס איז געקומען ה' אַטלאַס. ער האָט מיר דערצעהלט, אַז שוין אַ פּאַר וואָכען, ווי אין שטעדטעל געהען אַרום קלאַנג-גען, אַז מ'וועט אַרויסשיקען די גאַנצע יודישע בעפעלקערונג און דאָס האָט געשאַפען אַ שרעקליכע שטימונג. פריהער האָט מען גערעדט, אַז מ'וועט אַרויסשיקען די יודען אין טאָג פון דער חגא פון פּיאָטר און פּאַוועל. יודען האָבען זיך שוין גענומען גרייטען. פון די אַרומיגע דערפער זענען שוין אָנגעפּאָהרען פּויערים, צונעהמען דאָס זשידאָווסקע גוטס". נאָר די גזירה האָט זיך נישט בעשטעטיגט. און אַט היינט איז געקומען דער פּרייס-טאָו און געמאָדערן, אַז פון דעם הויפט-קאַמאַנדיר פון דער אַר-מעע איז געווען אַ בעפעהל אין איין טאָג אַרויסשיקען אַלע יודען פון דער געגענד. אין בעפעהל איז בוכשטעבליך געזאָגט: „אַרויסשיקען די גאַנצע יודישע בעפעלקערונג דרומ-דיג פון הר-בעשאָוו". כאָטש לאקאטש געפינט זיך אין מזרח פון הרובעשאָוו, פונדעסטוועגען האָט דער איספּראַוויק בעפוילען פון דאַנען אַרויס-צושיקען די יודען. פאַר אַ גוטען שוחד האָט זיך איינגעגעבען פּוועלין ביים פּריסטאָוו אַבלעגען דאָס אַרויסשיקען אויף אַ טאָג. און גלייך איז אַטלאַסעס שותף, אַנאַרטיגער גביר, ווסמאַן, אַוועקגעפּאָהרען אין וואַלדימיר-וואַלינסק, אָבגעפיהרט דעם איס-פּראַוויק פינפהונדערט רובל ער זאָל זיך בעמיהען, אויב נישט אינגאַנצען אָבשאַפען דעם בעפעהל, טאָג כאָטש אָבציהען אויף וויפּיל מעגליך זיין אויספיהר. ווייל יעדער טאָג האָט אַ גרויסע בעדייטונג פאַר דער שטאַדט און אויך פאַר די שותפים, וועלכע האָבען אויף דער מיהל פּיל טויענדער זעק מעהל און דאַרפען זיי אַרויספיהרען.

די לאַגע פון דעם שטעדטעל איז אַהן דעם אַרויסשיקען

אויך גענוג טרויעריג. עס זענען דא פיל היימלאָזע פון פּאַרעצק, מיליאַטין (איינאונדרייסיג פאַמיליעס) און אַנדערע שטעדטלעך. מיט וואָס צו העלפּען זיי איז נישטאָ. אין שטעדטעל געהט-אום די כּאָלערא, וועלכע פּערשפּרייט זיך אַלץ שטאַרקער און קיין דאָקטאָר איז נישטאָ. מיט אַ וואָך צוריק איז דאָ אַדורכגעגאַנגען אַ מחנה גאַליציאַנער היימלאָזע און גענומען מאַכען אַ פּאַגראָם. מ'האַט זיך אַ וואָרף געטהון צום אוריאַדניק, האָט ער געענט-פּערט מיט כּעס:

— און איהר האָט מיר פיל געגעבען, איך זאָל אייך בע-

שיצען?

האָט מען איהם געגעבען זיין גאָב און ער האָט פּונאַב-דערגעטריבען די פּאַגראָמטשיקעס.

איך האָב געבעטען אַטלאַס'ן צונויפּרופּען עטליכע אָנגעזע-הענע בעלי-בתיים. מ'האַט געגרינדעט אַ הילפּס-קאָמיטעט, וועלכער האָט גענומען אויף זיך העלפּען די היימלאָזע און אין פּאַל אויב מען וועט אַרויסשיקען די יודישע בעפעלקערונג, בעזאָרגען ברויט פּאַר די נויטווענדיגע און טוהרלעך פּאַר קראַנקע און קינדער. איך האָב דערויף געלאָזען פיערהונדערט רובל. נאָך פינפּאונצוואַנ-ציג רובל האָב איך געגעבען אויף מעדיקאַמענטען. זוסמאַנס ווהן, אַ סטודענט, האָט זיך אַרויסגעזאָגט פּאַהרען נאָך זיי אין וולאַדי-מיר-וואַלינסק. איך האָב איהם מיטגענומען.

אין וועג האָט ער מיר דערצעהלט עטליכע עפיוזאָדען. אין לאַקאטש, ביי אַ יוד, אַ פּאָטער פון צוויי זיהן סטודענטען, האָ-פען זיך בעזעצט צוויי אָפיצירען. אָנגע'שכור'ס זיך און גענו-מען דערצעהלען, אַז אַלע יודען זענען שפּיאָנען, גענומען שרייען צום בעל-הבית: „מ'דאַרף אייך אַלעמען אויסקוילען, זשידעס!" האָבען אפילו אָנגעהויבען דראָהען מיט די שווערדען. די פרויען האָבען זיך שטאַרק דערשראָקען, אפילו די סטודענטען האָבען אָנגעהויבען ריידען, אַז מ'דאַרף זיך בעהאַלטען. נאָר דער פּאָ-טער איז געבליבען רוהיג און אָבגערופּען זיך:

— מ'ך פּרעהט דאָס, קינדערלעך. איצט פיהלט איהר, ווי שווער עס איז צו זיין אַ יוד, ווי טייער עס קומט אויס צו

צעה'ען פאר דעם כבוד. איהר וועט זיך אויסלערנען טייערער-
צו שאצען אייער יודישקייט.

א יוד, ביי וועמען דער ווהן איז געווען אויף מלחמה,
האָט זיך געווענדט צום פּאָלקאוניק מיט אַנפּראַגע, וואָס מאַכט
זיין ווהן די טעג האָט ער בעקומען אויף אַנפּיצייעלען בלאַנק
מיט אַ נומער, אַזאָ מין ענטפער:

„פּאַרכאָואַטער זשיד! דיין ווהן איז אין פּלען“.

אין וולאַדימיר-וואָלינסק בין איך פּערפּאָהרען אין אַ האַ-
טעל. דער יונגער זוסמאַן האָט געפּראַכט צו מיר זיין פּאָטער.
דער לעצטער האָט מיר דערצעהלט, אַז ער האָט פּאַר די פינג-
הונדערט רובל גע'פּועל'ט ביים איספּראַוויק. ער זאָג דערווייל
אַבשטעלען די אַרויסקונג פּון לאַקאטש. ער האָט געשיקט דעם
הויפט-קאָמאַנדיר אַ טעלעגראַפישע אַנפּראַגע, אויב לאַקאטש געהט
צריין אין דעם שטח „דרומדיגער הרובעשאָוו“? ביז עס וועט
זיך בעקומען דער ענטפער, וועט פּאַרבייגעהן אַ פּאַר טעג און
אפשר וועט דער ענטפער זיין, אַז לאַקאטש דאַרף נישט עוואָ-
קואירט ווערען.

איך האָב זיך דערוואוסט, אַז דער אוריאַדניק פּון פּאָ-
רעצק, לָאָזט נישט צריין אין שטעדטעל קיין איינעם פּון די יו-
דישע איינוואוינער, וואָס זענען בעת'ן פּאַגראָם אַנטלאָפּען. איין
יוד האָט זיך אומגעקעהרט נאָר כדי אַבצופיהרען פּון דאָרט די
פּערבליבענע אין שוהל זיבען ספּרי תּורות, האָט דער אוריאַד-
ניק געוואָלט איהם אַרעסטירען, נישט דערלָאָזט נעהמען די
ספּרים און געהייסען גלייך אַבפּאַהרען.

צו מיר זענען געקומען דער קאָזיאָנער רב און איין בעל-
הבית, ה' יאַכינואָן און דערצעהלט, אַז דעם הויפט-קאָמאַנדירט
פּעראַרדנונג אַרויסצושיקען אַלע יודען פּון די ערטער „דרומ-
דיגער הרובעשאָוו“, האָט איפּערהויפּט מיט איהר אומבעשטימט-
קייט, אַרויסגערופּען אַ שרעקליכע צורודערונג, ווי אין וולאַדי-
מיר-וואָלינסק, אַזוי אין פּיל צעהנדליגער שטעדט אין דער
סביבה. איך האָב אַנעצה געגעבען, גלייך שיקען אין פּעטראָ-
גראַד אַ דעפּוטאַציע משתדל זיין זיך, אַז די פּעראַרדנונג זאָל

אָבגעשטעלט ווערען. מ'האָט בעשטימט עס זאָלען פאָהרען די רבנים פון וולאָדימיר-וואָלינסק און אוסטילוג. זיי האָבען גע- דאַרפט אָבפּאָהרען דעמועלבען טאָג. נאָר אָבגעפּאָהרען זענען זיי ערשט אין פיער טעג אַרום. די סיבה פון דער פערשפע-טיגונג איז געווען, וואָס דער וולאָדימיר-וואָלינסקער רב האָט געדאַרפט זיין סנדקא אויף אַ ברית און בשום אופן נישט גע-וואָלט אָבפּאָהרען פריהער!

דער ווירט פון דער אכסניה, וואו איך האָב זיך אָבגע-שטעלט, אַנאָינטעליגענטער יונגעראַן, לעוו, האָט מיר דער-צעהלט, אַז מיט אַ טעג צעהן צוריק, האָבען זיך אין שטאָרט אָנגעפּאָנגען גזילות און רציחות מצד די אָנגעקומענע סאָלדאַטען. דער קאָזיאָנער רב, מאָרגענשטערן און איינער פון די אָנגעזע-הענע בעלי-בתים, לייזער פּויוזער, זענען אַוועק וועגען זעס צום שטאָרטישען קאָמענדאַנט, אַ געוועזענער מיטהילף פון לובלינער פּאָליציי-מיסטער. אין אויפנועהם-ציימער זענען געווען פיל מענ-שען. דער קאָמענדאַנט איז אַרויסגעגאַנגען און, דערזעהענדיג די יודען, האָט ער אויסגעשריען:

—און איהר, זשידעס, וואָס דאַרפט?

זיי האָבען זיך פאָרגעשטעלט און אַרויסגעזאָגט זייער בי-טע צו בעשיצען די יודישע בעפעלקערונג פון די סיסטעמאַטי-שע רויבערייען און רציחות.

נישט אויסהערענדיג זייערע רייד, האָט ער אויסגעשריען

מיט פעס:

—איך, זשידעס, דאַרף מען אַלעמען אויפהענגען אַרויס

פון דאַנען!

פּויוזער האָט איהם דערלאָנגט אַנאָפיציעל פּאַפּיר, אַ מעל-דונג, אַז דער קיסר דאַנקט דער וולאָדימיר-וואָלינסקער יודישער געמיינדע פאַר דער מיטהילף, וואָס זי האָט אַרויסגעוויזען בשעת דעם אָבטרייבען פון עסטרייכישען חיל אין אָנפּאַנג מלחמה.

דער קאָמענדאַנט האָט אַ קוק געטהון אין פּאַפּיר און אַ וואָרף געטהון עס אויף דער ערד.

—דער קיסר איז אַ קיסר, — האָט ער אויסגעשריען, —און

איך, וואָס מיר וועט זיין געפעלען, וועל איך טהון! אַרויס פון דאַנען!

דער ה' יאָכינאָן, וועלכער איז געווען ביי מיר מיט דעם קאַזיאָנעם רב, איז אַליין אַנאיינוואוינער פון דעם שטעדטעל אָסטיליע (אוסטיליג), צוועלף וואָרסט פון וואַלדימיר-וואַלינסק, ער האָט מיר דערצעהלט, אַז אין שטעדטעל זענען אָנגעקומען דרייהונדערט היימלאָזע פון שטעדטעל קרילאָוו, וואו עס קומען איצט פאַר די שלאַכטען און פון וואַנען מ'האַט אַרויסגעשיקט אַלע יודען. די היימלאָזע הונגערן און בעקומען פון ערגיץ קיין הילף נישט. איך האָב יאָכינאָנ'ען אַרויסגעגעבען פון זייערע-טווע-גען דרייהונדערט רובל, מיט דעם תנאי, אַז אין אוסטיליג וואָל געגרינדעט ווערען אַ קאַמיטעט.

אין וואַלדימיר-וואַלינסק האָב איך געפונען די אָבטיילונג פון די רוסישע טעכניקער. עס האָט זיך אַרויסגעוויזען, אַז דער בעפולמעכטיגטער פון דער אָבטיילונג, פּרעאַבראַזשענסקי, פּאָהרט אָב און גיט איבער די אָבטיילונג די ניי אָנגעקומענע פון מאָסק-ווא, בעפולמעכטיגטע נ. וו. טולופּאָוו, אַ בעוואוסטער פּעדאַגאָג, און דעם פּריוואַט-דאַצענט פון מאָסקווער אוניווערזיטעט, איוואַ-נאָוו. פּרעאַבראַזשענסקי האָט מיך בעקענט מיט זיי און איך בין אַריינגעטראַטען אין אָבטיילונג אַלס אַ פּערוואַלטער פון קאַנטאָר. איך האָב צוגעזאָגט אין עטליכע טעג אַרום צוטערעטען צו דער אַרבייט און אָבגעפּאָהרען אין וואַטין נאָך מיינע חפצים.

איך האָב זיך אָבגעשטעלט אין לאַקאטש, מיטצוטיילען דאָרט די יריעה וועגען דעם דערווייליגען אָבשטעלען פון דער אַרויסשיקונג. לויט דעם אַלטען זוסמאַנס בקשה, בין איך געווען ביי איהם צוהויז. מיך האָט בעגעענט זיין פרוי, אַ קליינשטעד-טעלדיגע גביר'טע מיט פּרעטענזיעס אויף „אַריסטאָקראַטיזם“. זי האָט אָנגעהויבן פיהרען מיט מיר „אידעלע און עלעגאַנטע גע-שפּרעכען“ און דערביי דערצעהלט, ווי קלוג זי האָט געטענה'ט מיט קאָזאַקען. וועלכע האָבען געמאַהנט, מ'זאל זיי פּערקויפען מעד. עס האָט זיך אַרויסגעוויזען, אַז נישט קוקענדיג אויף דער שרעקליך געפּהרליכער לאַגע אין וועלכער עס געפינט זיך די

יודישע בעפעלקערונג פון שטעדטעל, געהט די גאנצע צייט א
 געהיימער האנדעל מיט מעד, וועלכען מ'פערקויפט די סאָלדא-
 טען און קאָזאָקען. מיט אַ טאָג פריהער איז געקומען אַ גאנצע
 מחנה קאָזאָקען, וועלכע האָבען זיך דערוואוסט, אַז זייערע חברים
 האָבען דאָ געטרונקען מעד און האָבען געפאָדערט מ'זאָל זיי
 אויך פערקויפען. זוסמאָנס פרוי האָט געהאלטען פאָר זיי אַ גאַנ-
 צע רעדע, דערוויזען זיי, אַז היינט איז שוין אַלץ אויספער-
 קויפט און צוגעזאָגט, שפעטער דערקאָוען פאָר זיי מעד. איך
 האָב אויסגעזידעלט די קלוגע פרוי און האָב זעהר שאַרף גע-
 פאָדערט, מ'זאָל אָננעהמען ענערגישע מיטלען, אַז דער גאנצער
 מעד, וואָס געפינט זיך אין שטעדטעל, זאָל אויסגעגאָסען ווערען.
 איך בין ווייט נישט זיכער, אַז דאָס איז אויסגעפיהרט געוואָרען.
 דערצעהלענדיג מיר די געשיכטע מיט'ן מעד און אַנדערע
 מעשיות, האָט די פרוי זוסמאָן די גאנצע צייט אומגעקוקט זיך,
 ווי זי וואָלט עמיצען ערוואַרטען. אַז איך האָב זיך געגרייט אָב-
 צופאַהרען, זענען געקומען, איינער נאָך דעם אַנדערן, עטליכע
 אַרימעלייט און האָבען מיר גענומען דערצעהלען יעדערער ווע-
 גען זיין נויט און בעטען שטיצע. נאָכדעם איז געקומען אַ גאַנ-
 צע מחנה פאַרעצקער היימלאָזע, קלאָגען זיך אויף זייער רב, אַז
 ער האָט זיי גאָרנישט געגעבען פון דעם געלד, וואָס איך האָב
 געלאָזען פאָר די פאַרעצקער געלייטענע פון פאָגראָם. איך האָב
 גלייך פערשטאַנען, אַז זוסמאָנס פרוי האָט מיך בפיון אויפגע-
 האַלטען און געגעבען צו וויסען אין שטאָדט, אַז עס איז גע-
 קומען, דער אָפיציר וואָס טיילט געלד און אַנעצה געגעבען,
 מ'זאָל געהן צו מיר בעטען הילף. די איינצעלנע אַרימעלייט
 האָב איך אָפגעשיקט צום קאָמיטעט און די פאַרעצקער האָב איך
 געגעבען אַ קוויטעל צום רב, ער זאָל זיי אַרויסגעבען הילף צו-
 גלייך מיט אַנדערע.

איך האָב נאָך קיין צייט נישט געהאַט צו ענדיגען דעם
 געשפרעך מיט זיי, ווי אין טהיר האָט זיך בעוויזען אַנ'אוריאר-
 ניק און אַרויסגערופען מיט אַ וואונק די פרוי זוסמאָן. אין אַ
 מינוט אַרום האָט זי זיך אומגעקעהרט אַ ביסעל צורודערט און

געזאָגט, אַז דער אוריאַדניק האָט מיט מיר וועגען עטוואָס צו ריידען. איך האָב איהם געבעטען אַריינגעהן.
ער איז אַריין און אַ ביסעל פערשעמט אָבער קאַטעגאָריש געזאָגט מיר:

— זייט אַזוי גוט, אייער בלאַגאַראַדיע, ערקלערט מיר, ווער איהר זענט?

— פאַרוואָס אינטערעסירט דאָס אייך?

— אַזוי... עס אינטערעסירט מיך... ערלויבט אייערע דאָ-קומענטען.

איך האָב איהם דערלאָנגט מיין דאָקומענט, אַז איך בין אַ בעפולמעכטיגטער פון מאַסקווער אָבטיילונג פון קאָמיטעט פון דער גאָסדאָרסטווענער דומע. ער האָט זיך בענוגענט דערמיט און אָנגעהויבען פערענטפערן זיך.

— ערקלערט מיר, פאַרוואָס איז אייך איינגעפאַלען פּרעגען ביי מיר דאָקומענטען?— בין איך צוגעשטאַנען.

— אָט... פערשטעהט איהר מיך, דער עולם אויפֿן גאָס האָט זיך בעאונרוהיגט... אָנגעהויבען טענה'ן, עפעס אַנאָמבע-קאַנטער אָפיציר"...

איך האָב פערשטאַנען, אַז נישט דער עולם אויפֿן גאָס האָט זיך בעאונרוהיגט, נאָר ביי דעם אוריאַדניק האָט אַרויסגע-רופען אַ חשד, וואָס נעבען זוסמאַנס הויז איז געווען אַניעולם פון די, וואָס זענען געקומען בעטען ביי מיר היילף.
ער האָט אַ וויילע געטראַכט און נישט זיכער געפרעגט ביי מיר:

— ערלויבט אייך צו פּרעגען, דאָס זענט איהר, מיט אַ וואָך צוויי צוריק, געפּאָהרען פון פּאַרעצק קיין לוצק?

— פון וואַנען וויסט איהר דאָס?

— איך ווייס... איך בין דעמאָלט געווען אַנאוריאַדניק אין

פּאַרעצק... איצט, בין איך אַריבערגעפיהרט אַהער.

— יאָ, דאָס בין איך געפּאָהרען,— האָב איך געענטפערט,— און האָב אפילו געבראַכט צוריק אַ בעפעהל צו אייך פון איס-בראַווניק, וועגען פּראָפּוסקען פאַר יודען.

— ווי הייסט איהר האָט געבראַכט?
 — געבראַכט האָב איך, נאָר אייך האָט דעם בעפעוהל איי-
 בערגעגעבען דער פּאַרעצקער מעשטשאַנסקע סטאַראַכטע.
 — א-א! איז דאָס דער סטאַראַכטע מיט אייך געפּאָהרען
 אין לוצק? איהר האָט איהם געפיהרט אויף אייער אויטאָמאָביל?
 אָט דאָס האָב איך טאַקי געוואָלט וויסען?
 — וואָס האָט דאָס אייך אַזוי פּעראַינטערעסירט?
 — אַזוי...— האָט ער געצנטפּערט געהיימניספּול.
 איך האָב איבערגעריסען דעם געשפּרעך. דער גאַנצער
 אינצידענט איז מיר נישט געפעלען געווען. אין די אומשטענ-
 דען, אין וועלכע איך האָב זיך געפונען, איז געווען געפּעהרליך
 אויפצעוועקען געגען זיך אַ וועלכען עס איז חשד.
 איך בין גלייך אָבגעפּאָהרען קיין וואַטין, פּערנומען מייע
 זאַכען, געזענענט זיך וואַרים מיט דער אָבטיילונג און, דעם
 4-טען יוני אָבגעפּאָהרען קיין וואַדימיר-וואַלינסק.

יג

די אָבטיילונג, אין וועלכער איך בין אַריינגעטראָטען, האָט
 געהאַט אַ פּלוג-גרופּע מיט אַ לאַזאַרעט, וואו עס האָבען געאַר-
 בייט צוויי דאָקטוירים און מעהר ווי צעהן שוועסטער, חוץ סאַ-
 נישטאַרען; האָט געהאַט נאָך אַ לאַזאַרעט, מיט דריי דאָקטוירים
 און אַ פּערסאָנאַל פון אַ מאַן דרייסיג און אויך אַנאייגענעם צוג
 אויף אָבצופיהרען די פּערוואַנדעטע. פון מיין ערשטען אַריינ-
 טרעטען אין דער אָבטיילונג האָב איך בעמערקט, אַז דאָרט קו-
 מען פּאַר איבערליכע רייפונגען און פּערוזענליכע צוזאַמענשטוי-
 סען. די דאָקטוירים, איבערהויפט דער עלטערער אַרצט, מאַסק-
 ווין, האָבען געוואָלט זיין גאַנץ זעלבשטענדיג. די בעפולמעכ-
 טיגסטע, פון זייער צד, האָבען געפּאָדערט, אַז אַלץ זאָל געטהון
 ווערען נאָך זייער ווילען. אין אַ פּאַר טעג אַרום נאָך מיין
 אַריינטרעטען, איז פּאַרגעקומען אַ צוזאַמענשטויס צווישען עלטערן

ארצט, מיט דעם בעפולמעכטיגטען איוואנאָוו. איוואנאָוו האָט גע-
 פאָדערט עס זאָל ערפילט ווערען זיין בעפעלה. מאַסקוויין, אָנ-
 שטאָט אַנענטפער, האָט איהם אויסגעשטעלט אַ פייג. שפעטער אַ
 ביטעל, האָבען זיך אָנגעהויבען רייבונגען צווישען די בעפול-
 מעכטיגטע גופא. יעדער פון זיי האָט געפאָדערט מזאָל ערפי-
 לען זיינע בעפעלהען. איוואנאָוו האָט זיך וועניג אינטערעסירט
 מיט דער אַרבייט, האָט זיך שעהן לאַנג בעשעפטיגט מיט זיין
 טואַלעט, מיט פּוצען די נעגעל און ליב געהאַט שפּאַצירען און
 פערברענגען. טולופאָוו, פערקעהרט, האָט די גאַנצע צייט אָפגע-
 געבען דער אַרבייט, האָט אַלץ געטהון זעהר ערנסט. נאָר ער
 איז געווען אַ מענש אַ שווערער, אַ פערביסענער און ליב גע-
 האָט אַריינצוקריכען דעם אַנדערן אין צעהנטען ריפ. איבערהויפט
 איז ער געווען אויפגעבראַכט אויף איוואנאָוו און פלעגט שטענ-
 דיג זוכען ווי צו געבען איהם אַ שטאָך. איוואנאָוו האָט דאָס
 לייכט אַריבערגעטראָגען, האָט זיך אינטערעסירט מיט די שענע-
 רע שוועסטער און שטענדיג געזוכט אַנאויסרייד צו פאָהרען אין
 שטאַב, „פאָרשטעלען זיך“ דעם אָדער יענעם גענעראַל. ביי אַזא
 שטימונג האָט די אַרבייט אין דער אָפטיילונג, פערשטעהט זיך,
 נישט געקאָנט געהן אַזוי גלאַט און איינשטימיג ווי ווען עס
 וואָלט זיין אַ פריינדליכע שטימונג צווישען אַלע אַרבייטער.
 די ערשטע עטליכע טעג האָב איך אָפגעגעבען דער סע-
 קרעטאַר-אַרבייט, וועלכע איז געווען שרעקליך פערלאָזען. צווי-
 שען אַנדערע אַרבייט, איז מירן אויסגעקומען פונאַנדערצוקלייבען
 די הפצים און געלדער, וואָס זענען פערפלייבען פון די גע-
 שטאַרבענע אין לאַזאַרעט, כדי אָבצושיקען עס די יורשים. עטלי-
 כע הונדערט אַזעלכע פאַקעטען האָב איך דורכגעקוקט און אָב-
 געשיקט. אַזוי איינעם, וואו עס האָבען זיך געפונען אַכטאָנ-
 זיבעציג רובל, האָבען זיך אין אַלע אַנדערע געפונען נאָר קליי-
 ניקייטען, צו עטליכע צעהנדליג קאָפיקעס, העכסטענס דריי
 אָדער פינף רובל. קיין איין ווערטפאַרער הפץ האָט זיך אויך
 נישט געפונען: אַ צוריסען בייטעלע, אַ מעסערל, אַ קעמעלע. איך
 וואָלט דערפון דרינגען, אַז די סאָלדאַטען פון דער רעגולערער

ארמעע, האָבען זיך מעהרסטענטייל, נישט פערנומען מיט רויבע-
רייען, ווען איך וואָלט נישט וויסען, אז די סאַניטאַרען, טראָ-
גענדיג די פערוואונדעטע, איבערהויפט די שווערע פערוואונדע-
טע, לעדיגען ביי זיי אויס די טאַשען.

ביי דעם גרעסטען טייל פון די געשטאַרבענע, האָט זיך נישט
געפונען פערשריבען דער ריכטיגער אַדרעס פון זייערע נאָהנטע
קרובים: עלטערן, פרויען, קינדער. נאָר פון בילעט האָט מען
געקאָנט וויסען פון וועלכער גובערניע און אַנאַנדערש מאָל וואָ-
לָסט אָדער דאָרף דער סאָלדאַט איז. דערום האָב איך די
ירושה געקאָנט אַדרעסירען נאָר אין וואָלאָסט אָדער שטאָדט,
סתם מיט דער בקשה, איבערצוגעבען די קרובים פון דעם און
דעם. ביי פיל סאָלדאַטען, וועלכע זענען געשטאַרבען נישט קו-
מענדיג צום בעוואוסטזיין, האָט זיך נישט געפונען קיין שום
פאָפיר וואָס זאָל אפילו פעסטשטעלען זייער נאָמען—און אזעלכע
האָט מען בעגראָבען ווי אונבעוואוסטע. כאַראַקטעריסטיש, וואָס
אַ רוסישער סאָלדאַט, געהענדיג אין שלאַכט, אָפטמאָל אויף גע-
וויסען טויט, גיט נישט אַ קלער צוצוגרייטען און האָבען ביי
זיך אַ צעטעל מיט זיין נאָמען און אַדרעס.

אין אַרכיוו פון דער אָבטיילונג, האָב איך געפונען אַנ-
אינטערעסאַנטען דאָקומענט. אין לאַזאַרעט איז געשטאַרבען אַ
סאָלדאַט פון לונגען-גאַנגרען. דער סאָלדאַט איז געלעגען אין
לאַזאַרעט נאָר צוויי טעג. געבראַכט האָט מען איהם גלייך פון
דער פּאָזיציע. מיט אַ טאָג פריהער איז ער געקומען אין עווא-
קואַציע-לאַזאַרעט קלאָגען זיך אויף זיין קראַנקהייט. דאָרט האָט
מען איהם אָנערקענט פאַר אַ סימולאַנט. דער קאָמענדאַנט האָט
איהם געהייסען געבען פינפּאונצוואַנציג ריטער און אָבשיקען
אויף דער פּאָזיציע. און מיט אַ טאָג שפעטער, אז מ'האָט איהם
געבראַכט אין אונזער לאַזאַרעט, איז ער שוין געווען אַהן בע-
וואוסטזיין. אזאָ אויפּטראָג צום פּראָסטען סאָלדאַט, איז געווען
נישט קיין זעלטענע זאַך.

אונזער אָבטיילונג האָט פערנומען אַ טייל פון די גרויסע
געמיינעסע קאָזאַרמעס, וועלכע געפינען זיך הינטערן שטאָדט

און שטעלען מיט זיך פֿאַר אַ בעזונדער ישוב. צוואַמען מיט אונזער לאַזאַרעט זענען אין די קאַזאַרמעס געווען איינגעאַרדענט לאַזאַרעטען און אַנשטאַלעס-וואוינונגען פון קאָמיסאַראַווס אַבטיי-לונג און דער עוואַקואַציאָנס-פּונקט. פון וואַקואַל אין געווען צו-געפיהרט אַהער אַנאיינענבאַהן-צווייגעל, כדי אַבצופיהרען די פער-וואונדעטע גלייך פון די לאַזאַרעטען מיט'ן באַהן. אין דעם טאָג פון מיין אַריינטרעטען אין דער אַבטיילונג, האָט געדאַרפט אַב-געהן אונזער צוג מיט פּערוואונדעטע קיין קאָוועל. די דאָקטור-רים פון אַלע דריי לאַזאַרעטען, האָבען סאָרטירט די פּערוואונ-דעטע און בייגעווען ביים אַריינזעצען זיי אין די וואַגאַנען. סאָרטירט האָט מען שווער פּערוואונדעטע, פון לייכט פּערוואונ-דעטע. די סאָרטירונג איז געווען זעהר אַ פרימיטיווע. ווער עס קאָן געהן, דער איז געווען צוגערעכענט צו די לייכט פּערוואונ-דעטע און האָט געדאַרפט געהן צופוס. די וואָס האָבען נישט געקאָנט געהן, האָט מען געזעצט אין טעפּלושקעס. אויף אַזאַ אופן איז אויסגעקומען אַז אייניגע שווער פּערוואונדעטע אין קאָפּ אָדער אין ברוסט, וואָס האָבען נאָך געהאַט כח צו שלע-פען די פיס, האָבען געדאַרפט מאַכען אַ וועג פון הונדערט וויאָרסט.

אין צוג זענען געווען עטליכע קלאַס-וואַגאַנען פֿאַר פּערוואונ-דעטע אָפיצירען. מ'האַט געבראַכט צופיהרען, אונטערהאַלטענדיג אונטער די הענד, אַנאָפּיציר, וועלכער איז מיט צוויי טעג צו-ריק געוואָרען שווער פּערוואונדעט אין קאָפּ און אין ברוסט. ער האָט געהאַט אַ הויכע טעמפּעראַטור, געווען שטאַרק אויפגערעגט און די גאַנצע צייט גערעדט, דערצעהלט די דאָקטורים זיינע איינדריקען פון דער לעצטער שלאַכט. דערבײַ האָט ער גע-לאַכט הילכײַג און טרוקען. עס האָט זיך געדאַכט, אַז אַזוי לאַכען קאָן נאָר אַ סקעלעט. מיט דעם טויטען געלעכטער האָט ער דערצעהלט, ווי נעבען איהם, איז זיינער אַ חבר, אַ פּאַדפּאַ-רוטשיק, דערהרגעט געוואָרען:

—עס האָט איהם צוריסען... כאַ-כאַ-כאַ! עס זענען זיך נאָר שטיקער פֿלייש פּונאַנדערגעפּלויגען, כאַ-כאַ-כאַ!

— מ'האָט בעשטימט אַנ'אָנגרין, —האָט ער וויסער דער-
 צעהלט. —נאָר מ'האָט אונז געזאָגט: „איילט נישט. מיר וועלען
 דעם אָנגרין צוגרייטען מיט אַ שטורמישען פייער. נו, גוט.
 וואָרטען מיר, כאַ-כאַ-כאַ! און די דייטשען פּערוואַרפען אונז
 מיט סנאַריאַדען. אָבגעוואַרט אַ טאָג—נישטאָ קיין שטורמישער
 פייער פון אונזער זייט. מיט אַמאָל הערען מיר: „פוקו! פוקו!
 פוקו! און אין אַ וויילע אַרום וויסער: „פוקו! פוקו! פוקו! גאַנצע
 זעקס מאָל אויסגעשאָסען—און אַנטשוויגען געוואָרען. דאָס איז
 געווען אונזער „שטורמישער פייער.“ כאַ-כאַ-כאַ! גאָדעם האָט
 מען אונז געהייסען געהן אין אַטאַקע... כאַ-כאַ-כאַ!
 מיט אַמאָל איז ער אַנטשוויגען געוואָרען און פּערלאָרען
 דאָס בעוואוסטויין. מ'האָט איהם אַריינגעטראָגען אין וואַגאָן אַ
 האַלב טויטען.

איך האָב בעזוכט אונזער לאַזאַרעט. וואָס פאַר אַ שרעק-
 ליכע וואונדען איך האָב דאָרט אָנגעקוקט, וואָס פאַר אַנ'אונ-
 מענשליכע יסורים! שווער צו פּערשטעהן, ווי קאָנען נאָך לעבען
 מענשען מיט האַלב אַראָבגעריסענע קעפּ, מיט אויסגעריסענע
 שטיקער ברוסט. נאָר דעם שווערסטען איינדרוק האָבען געמאַכט
 די גאַנגערנאָזע, לעבעדיגערהייד פּערפוילטע מענשען. און אַזעל-
 כע זענען געווען נישט וועניג אין לאַזאַרעט. איך האָב זיך אָב-
 געשטעלט ביים בעטעל פון אַ יונגענמאַן, אַ יוד פון בעסאַראַביע,
 מיט אַ פּערשוואַרצטען, ערדישען פנים, מיט אַ צעווייטיגטען בליק
 פון אַנ'אונטערגעשאָסענער חיה. ביי איהם איז איבערגעבראַכען
 דער חוט השדרה און דער אונטערשטער טייל פון גוף איז פאַ-
 ראַליזירט און פוילט פון גאַנגרען. ער קאָן שוין נישט ריידען,
 נישט געקאָנט מיר זאָגען זיין נאָמען, כאַטש ער האָט פּערשטאַ-
 נען, וואָס איך האָב ביי איהם געפרעגט.
 דער צווייטער, אַ יונגער פויער, אויך אַ גאַנגערנאָזער.
 ליגט און זיפּט. איך האָב איהם געגעבען אַ פּאַפּיראַס, אַ פּער-
 רויכערטען. ער האָט גיריג, עטליכע מאָל פּערצויגען און
 מיט'ן בליק געדאַנקט מיר. אין עטליכע מינוט נאָך מיין אַזעק-
 געהן, האָט ער שוואַך אַ רוף געטהון די פאַרמאַרציגע שוועסטער:

—שוועסטער! עס איז געקומען מיין סוף... שרייב צו מייןע... שיק אָפּ די צוויי רובל מיט אַכצעהן קאָפּ, וואָס ביי מיר איז דאָ... זאָג די חברים, אַז איך בעט זיי מחילה, אויב איך בין אין וואָס שולדיג געגען וועמען... זאָלען זיי מיך דער-מאָהנען אין זייערע תפילות...
און אין אַ וויילע אַרום:
—שוועסטער!... איך שטאַרב... גיב מיר אַ קוש...
זי האָט איהם אַ קוש געטון און ער איז גלייך גע-שטאַרבען.

אין אַ פּאַר טעג אַרום בין איך אַריבערגעפּאָהרען אין דאָרף גריבאָווען, וואו עס איז געשטאַנען דער פּאָדערשטער לאַזאַרעט פון אונזער פּלוג-גרופּע. דאָס דאָרף געפינט זיך אַ וויאָרט צוואַנציג פון וואַלדימיר-וואַלינסק און זיבען-אַכט וויאָרט פון די שלאַכט-פּאַזיציעס.
אַ גרויס דאָרף. די פּויערים געהען אַרום פּערלאָרענע, ני-דערגעשלאָגענע. חוץ דעם וואָס די מלחמה האָט זיך אָנגערוקט אויף זיי, האָבען זיי מיט עטליכע טעג צוריק איבערגעלעבט אַ פּאָגראָם. עס איז אָנגעקומען אַ באַבטיילונג אולאַנער, האָט בע-רויבט דאָס דאָרף און מאַנס געווען אַלע מיידלעך אין דאָרף.
עס הערט זיך אַ שטאַרקע אונענדליכע קאַנגען-שיסעריי. אַרום זעהן זיך די זיילען רויך פון די ברענענדיגע דערפּער. דער וועג איבערן דאָרף און ווייטער, איז געפּאַקט מיט אָבטרע-טענדיגע אָבאָזען פון צווייטען ראַזריאַד. צום לאַזאַרעט ציהען זיך אַהן אַנאויפהער פּערוואַנדעטע, געהען פּונאַדערגעשאַ-טען, קוים וואָס מ'שלעפט זיך, הינקענדיג, שפּרינגענדיג אויף איין פּוס, אָנשפּאַרענדיג זיך אויף אַ חבר. דער לאַזאַרעט גע-פינט זיך אין אַ גרויסער געביידע פון פּריציס פּאַלואַרק. אַכט גרויסע חדרים זענען אָנגעפּאַקט מיט פּערוואַנדעטע. אין איין חדר ליגען אויפ'ן ברוק, האָרט איינער נעבען, צווייטען שווער פּערוואַנדעטע, מעהרסטענטייל, אַהן בעוואַוסטזיין; אַזעל-כע, וואָס מ'קאָן נישט אָבשיקען ווייטער. אין די אַנדערע חדרים ליגען, זיבען און שטעהען פּערוואַנדעטע, וואָס וואַרטען בין

מיוועט זיי אָפּערירען. אַנשטאַט קעפּ, הענד, פּיס—קופּעס פּון מאַרלע דורכגענעצט מיט בלוט. אומעטום, אויף די בגדים, אויף די ווענד, אויפ'ן ברוק—בלוט, בלוט און בלוט. פּון דעם שאַרפען גערוך פּון בלוט, ווערט שפּל. אין אַ בעזונדער חדר אויף פינף—זעקס טישען, קומט פּאַר די איבערבינדונג. וואָס פּאַר אַ שרעקליכע וואונדען! צוריסענע גופים, אַבגעשניטענע הענד און פּיס.

אין אָפּעראַציאָנס-צימער אַרבייטען, אָהן אַנאָיבעררייס, שוין פּיעראונצוואַנציג שעה, צוויי דאָקטוירים, יודען, ראָזענצווייג און פּרוי קאַנצעל. פּאַר דעם טאָג, פּאַר די פּיער—פינף שעה, וואָס איך בין דאָרט געווען, האָבען זיי געמאַכט דרייאַנצוואַנציג אָפּעראַציעס.

וואונדערליך איז געווען, וואָס אין דעם גיהנום פּון בלוט און אונגענשליכע ליידען, האָבען זיך נישט געהערט קיין גע-שרייען און קיין געוויין. בשעת'ן איבערבינדען די וואונדען, האָט מען געריסען די צוגעטרוקענטע מאַרלע פּון לעבעדיגען פּלייש, מ'איז אומישנע געקראַכען טיף אין די וואונדען, אייניגע האָט מען אָפּערירט אָהן כלאַראַפּאַרם,—און פּון קיינעם האָב איך נישט געהערט נישט קיין געשריי, נישט קיין געוויין; איבערגע-טראָגען די יסורים מיט צונויפגעדריקטע ציין און מיט אַ קאַל-טען שווייס אויפ'ן שטערן.

אויפ'ן אָפּעראַציאָנס-טיש זיצט אַ סאָלדאַט פּון אַ יאָהר פּערציג, אַ הוילער. ער איז אין פּיער ערטער פּערוואונדעט. מ'אָפּערירט איהם אָהן כלאַראַפּאַרם. נאָר-וואָס האָט מען ביי איהם פּון רוקען אַרויסגענומען אַ שטיק שראַפּנעל. די וואונד איז אַ מוראדיגע, ווי אַ האַנד-פּלאַך די ברייט. דער פּערוואונדעטער האָט אַריבערגעטראַגען די אָפּעראַציע אָהן אַ זיפּן, נאָר דאָס גאַנצע פנים איז ביי איהם געווען נאַס פּון שווייס. די אַרצטין דער-לאַנגט איהם דאָס שפּיצגע שטיקעל אייזען, וואָס זי האָט אַרויסגענומען ביי איהם פּון רוקען. ער האָט אפילו נישט אַ בליק געטהון אויף איהם און אַ וואָרף געטהון אונטער'ן טיש.

—פארוואָס בעהאַלטסטו עס נישט אויף אַנאַנדענק?—פרעגט

די אַרצטין.

—כדאי בעהאַלטען די פאסקודסטווע...—ענטפערט ער גלייכ-
גילטיג. שווייגענדיג אַ וויילע גיט ער צו:—אָט אַז איך וועל גע-
זונד ווערען און געהן נאָך אַמאָל אין שלאַכט, וועל איך דע-
מאָלט בעהאַלטען...

און גיט דערביי אפילו אַ שמייכל.

דער גרויסער הויף און דער פלאַץ אַרום הויף איז איי-
בערפולט מיט פערואַונדעטע, וועלכע וואַרטען אויף דער מעגליכ-
קייט אַריינצוגעהן אין לאַזאַרעט. די וואָס קאָנען זיך בעוועגען,
שטויסען זיך אַרום קעסעל, אין וועלכען עס קאָכט זיך וואַרמעס.
עס שטעהען גרופען און דערצעהלען וועגען די געשעהענישען
אויפן שלאַכטפעלד, פון וואָנען זיי זענען מיט אַ פאָר שעה צו-
ריק געקומען. אָן אַ זייט שטעהט אַ יונג טאָלדאַטעל, רייניגט און
פאָלירט אַ גאַנצע לענטע מיט מעדאַלען און פּערגיסט זיך דער-
ביי מיט טרעהרען. די מעדאַלען געהערען אַ פאָלקאָוויק, ביי
וועמען ער איז אַ דענשטשיק און וועלכער איז שווער פּער-
וואַונדעט.

אין אַ קרייזעל פון פערואַונדעטע דערצעהלט איינער אויפ-

גערעגט.

—מיר זענען אָבגעשטאַנען די גאַנצע נאַכט, אָבגעשטאַנען

דעם פריהמאָרגען. אום האַלבן טאָג האָט מען אונז אַוועקגע-
פיהרט אין אַטאַקע. גלייך אין פייער. דער פלאַץ—אַנאַפּענער,
מיר זענען אַלע ביי דעם שונא פאָר די אויגען און ער בעגיסט
אונז מיט פייער... און דאָ קאָמאַנדעוועט מען: פאָראַויס! פאָר-
אויס! מיט אַמאָל אַ בלאָטע, אַ זומפ. נאָר מיר מוזען געהן! קריי-
כען מיר אין בלאָטע. ביזן גאַרטעל אַריינגעקראַכען. דאָ האָט
מען אונז אַלעמען ביון לעצטען צופּטריט!

און ער בעווייזט דערביי דעם שינעל און די הויזען, וואָס

זענען נאָך נאָס און פּערבלאָטיגט.

צווישען די פערואַונדעטע זענען דאָ געפאַנגענע, איבער-

הויפט מאַדיאַרן. זיי פּערשטעהען קיין וואָרט רוסיש נישט און

זיצען אָדער שטעהען פון דער ווייטען, ווי דערשראָקענע חיות. אויף ווי, איז דער רחמנות נאָך גרעטער.

אַ פּערוואַנדעטער רוסישער סאָלדאַט געהט צו צו אַ מאַ-
דאַר, לעגט איהם די האַנד אויפֿן פלייצע און, מיט אַ טאָן פון
מיטלייד, פּרעגט ער איהם:

— מאַדיאַר, וואָס נעהמסטו נישט קיין סופּ?

און בעווייזט איהם מיט תנועות וואָס ער מיינט.

דער מאַדיאַר פּערשטעהט, ענטפּערט עפעס אויף ויין לשון,

צווינגענדיג דערביי.

— האָסט קיין לעפעל נישט?— פּערשטעהט דער רוס. — באַלד

בודערל, וועל איך דיר ברענגען!

און ער לויפט אַוועק זוכען אַ לעפעל פאַר דעם פיינר,

וועלכער האָט, מיט עטליכע שעה נאָר צוריק, בעשאַטען איהם

מיט קוילען.

דער שטראָם פון די פּערוואַנדעטע ווערט אַלץ שטאַרקער.

פון אינדערפריה ביז צוויי אַ זייגער, זענען דורכֿן לאַזאַרעט

דורכגעצאָנגען אַכטהונדערט מאַן. וויפיל עס זענען געווען פוהר-

לעך, האָט מען אָבגעשיקט מיט פּערוואַנדעטע אין וולאַדימיר-

וואָרינסק. איצט זענען אַלע חדרים פול און, אויף וואָס אָבצושי-

קען די פּערוואַנדעטע איז נישטאָ. און דאָקומט אָן אַ ידיעה, אַז

אונזער חיל האַלט ביי אָבטרעטען און יעדע מינוט קאָן אָנקומען

אַ בעפעהל צו עוואַקואירען זיך.

דער עלטערער אַרצט, ראָזענצווייג, בעט מיך איך זאָל

אַריבערפּאָהרען אין שטאָב פון קאַרפּוס, בעטען צושיקען אַהער

פּוהרלעך. דער שטאָב געפינט זיך אין אַ דאָרף צעהן וויאָרסט פון

גריבאַוויץ.

דער שטאָב איז איינגעאַרדענט אין אַ רייכען גאַנץ געבליבע-

נעם פּאָלואַרסק. דאָרט איז שטיל, רוהיג. אויפֿן הויף רייניגען סאָל-

דאַטען די פּערד, זיצען קופּקעלעכווייז, שמועסן צווישען זיך, לאַכען.

איך בעט מעלדען דעם קאַרפּוס-אַרצט. ער הייסט מיך אַריינפּוהרען

אין גאַסט-צימער, אַ גרויסען, רייך בעמעבעלטען. די טהיר איז אָפּען

אין עס-צימער. דאָרט איז סערווירט אַ לאַנגער טיש מיט בלאַנקענדי-

דיגע וויסע טישטוכער. אויפ'ן טיש איז וויין, ס'שטעהען נרישע בלומען. פון צווייטען חדר הערט זיך מוזיק. עמיצער שפילט בעטהאָווענס אַ סאָנאַטע. דורכ'ן חדר געהען דורך שטאַב-אָפיציר-רען, רוהיגע, עלעגאַנטע, האָפּערדיגע. נאָך די סצענעס, וועלכע איך האָב נאָר-וואָס געזעהן, האָט מיך איבערראַשט די שטילקייט, די רוהיגקייט און די זאַטע מנוחה. גלייך ווי דער שטאַב וואָלט זיך געפינען נאָר אויף אַנ'אנדער עק וועלט.

צו מיר איז אַרויס אַנאַלטער אַרצט אין טשין פון אַ גע-נעראַל. ער האָט אויסגעהערט מיין בעריכט, האָט זיך פונאַנדער-געשאַטען אין מיטלייד צו אונזער אָבטיילונג, צוגעזאָגט ערפילען אַלץ וואָס מיר פאָדערן. ער איז גלייך צוגעגאַנגען צום טעלע-סאָן, האָט עמיצען שטרענג בעפוילען באַלד אַרויסצושיקען פופ-ציג פוהרען צו אונז, האָט אָנגעקלונגען נאָך עריגעץ-וואו און בעפוילען אַ מיליטער-לאַזאַרעט, צורוקען זיך געהנטער צו אונ-זערן. נאָכדעם האָט ער מיך איינגעלאָדען צו וואַרמעס, האָט מיר פאָרגעלעגט פאָרשטעלען מיך דעם קאָרפּוס-גענעראַל. איך האָב זיך אָפגעזאָגט, מאַטיווירענדיג אַז איך האָב קיין צייט נישט. זעהענדיג אַזאַ גוטען אויפטראַג צו מיר, האָב איך געבעטען דעם אַרצט פרעגען ביים גענעראַל, אויב מ'וועט אַרויסשיקען די בע-פעלקערונג און וועלכע-די יודישע נאָר, אָדער אַלעמען-פון וולאַדימיר-וואַלינסק און אַנדערע שטעדטלעך. ער איז אַוועק פּרע-גען און אומגעקעהרט זיך מיט דעם ענטפער:

— דער גענעראַל זאָגט, אַז קיין ענטשיידענע בעשטימונג איז נאָך נישט אָנגענומען געוואָרען. נאָר ער איז כמעט זיכער, אַז מ'וועט קיינעם נישט אַרויסשיקען.

איך עטליכע טעג אַרום נאָך מיין בעזוכען דעם שטאַב, האָט אונזער אָבטיילונג בעקומען אַ מעלדונג, אַז דער גאַנצער פעריסאָנאַל פון לאַזאַרעט, וואָס האָט געאַרבייט אין גריבאָוועץ, איז צוגעשטעלט צו געאַרגי-מעדאַלען. איך האָב זיך דעמזעלבען טאָג אומגעקעהרט אין וולאַדימיר-וואַלינסק. איינמאַל, שפעט ביינאַכט, בעת איך בין געזעסען און געאַרבייט, קלאַפט מען אָן אין דער טהיר. איך האָב געעפענט. עס איז אַריין דער עלטערער אַרצט פון

עוואַקואַציאָנס-לאַזאַרעט, ד"ר לעוויוס, זעהר אַנ'אויפגערעגטער, האָט געפרעגט אויף די בעפולמעכטיגטע.

— זיי שלאָפען שוין, — האָב איך געענטפערט.

— וועקט זיי גלייך אויף. עס האָט זיך בעקומען אַ בע-
פעהל תיכף ומיד צו עוואַקואירען די לאַזאַרעטען, אָו צו אינ-
דערפריה, זאָל מען אַרויסטרעטען. מיר טרעטען אָב געאיילט און
פערלאָזען וולאדימיר-וואָלינסק.

איך האָב אויפגעוועקט די בעפולמעכטיגטע. זיי האָבען
אויפגעהויבען דעם גאַנצען פערסאָנאַל. עס האָט זיך אָנגעהויבען
אַ גערודער. די מעהרסטע טייל פון פערסאָנאַל, געניטע מענטשען,
האָבען אַרויסגעזאָגט די מיינונג, אָו עס איז אַ פאַלשע טרעוואָ-
גע. איבערהויפט איז געווען נישט קאַנטעט דער ד"ר מאַסקווין,
ער האָט זיך קאַטעגאָריש אָבגעזאָגט צו עוואַקואירען דעם לאַ-
זאַרעט.

— דער געוועהנליכער נערוועזיטעט פון די רוקען-אַבטיילונג-
גען. זאָל זיך דער עוואַקואַציאָנס-לאַזאַרעט לויפען וואוהין ער
וויל, און איך וועל זיך נישט ריהרען פון אָרט. הינטער אונז
שטעהט דער שטאַב פון קאָרפוס, צוואַנציג וויאָרסט פון דאַנען
געפינט זיך נאָך אונזער פאָדערשטער לאַזאַרעט, וועלכער האָט
זיך נישט געריהרט פון אָרט און ביי אונז איז מיט אַמאָל געוואָ-
רען אַ בהלה!

מיט איהם האָבען איינגעשטימט די גרעסטע טייל פון
פערסאָנאַל, און וויפיל די בעפולמעכטיגטע האָבען זיך נישט גע-
היצט, האָט מען נישט צוגעטראָטען צו דער עוואַקואַציע און
געלעגט זיך צוריק שלאָפען. אויף מאַרגען האָט זיך באמת אַרויס-
געוויזען, אָו עס איז געווען אַנ'אומיסטע טרעוואָגע. דער ד"ר
לעוויוס האָט בעקומען אַ בעפעהל ביסלעכווייז צוצוגרייטען די
לאַזאַרעטען צום עוואַקואירען. פאַר דעם וואָס ער האָט אויפגע-
הויבען אַ גערודער, האָט ער בעקומען אַנ'אויסרייד פון שטאַב.
און ביי אונז, האָבען די העכערע סאַניטאַרען און דאָקטוירים אַ
לאַנגע צייט בעגעגענט לעוויס'ן און די בעפולמעכטיגטע מיט
איראַנישע שטעכווערטלעך.

יד

באלד ווי איך בין געקומען אין וולאדימיר-וואָלינסק האָב איך געבעטען ה' יאָלינוואָן פּערזאָמלען עטליכע שטאָדטישע פּלל-טהוער, כדי מישב צו זיין זיך וועגען דער לאַגע פון שטאָדט און וואָס אונטערצונעהמען אין פּאל פון אַ גירוש. עס זע-נען זיך צונויפגעקומען אַ מענשען צוואַנציג. פון דעם געשפרעך מיט זיי האָב איך אַרויסגעטראָגען דעם איינדרוק, אַז די בע-פעלקערונג איז אויפגערודערט, מעהר נישט, פון דער מעגליכ-קייט פון אַרויסשיקונג. נאָר מ'האָפט, ווי עס איז אָבציהען די גזירה, ביז דער דייטש וועט קומען. צום קומען פון דייטש, טראָגט מען זיך אויף אָפטימיסטיש. איך האָב גערעכענט פאַר מיין חוב, צו דערצעהלען וואָס עס איז פאַרגעקומען אין דאָס רוב שטעט, בשעת זייער אַריבערגאַנג פון איין צד צום אַנ-דערן. אויב די שטאָדט גופא ווערט נישט באַמבארדירט און פערברענט פון סנאַריאָדען, צינדען זי אָפט אונטער, דאָס אָב-טרעטענדע מיליטער און מאַכען דערביי אַ שרעקליכען פּאָגראַם. אָפט טרייבט מען אין דער לעצטער מינוט אַרויס די גאַנצע בע-פעלקערונג אָדער מאַרעסטירט ערוב'ניקעס. מיין ערצעהלונג האָט געמאַכט, פערשטעהט זיך, אַ שווערען איינדרוק. די אַרטיגע לייט האָבען זיך גאַנץ אַנדערש פאַרגעשטעלט דאָס אָנקומען פון דייטש. פונדעסטוועגען, זענען כמעט אַלע געווען געגען דעם, מיזאָל פרייוויליג פערלאָזען די שטאָדט. אייניגע האָבען זיך אַרויסגעזאָגט, אַז ווען מ'וועט אפילו אַרויסגעבען אַ פּעראַרדנונג אַרויסצושיקען, זאָל מען נישט אַרויספאַהרען, לכל הפּכות, ווער עס וועט קאָנען, זאָל זיך אויסבעהאַלטען די עטליכע טעג ביז די דייטשען וועלען קומען.

—די מעשה איז אַזוי, —האָט פאַרמולירט איינער פון די בעלי-בתים. —לאָמיר זאָגען אַז עס וועט זיין אַ שרפה, וועט דאָך נישט די גאַנצע שטאָדט אָבברענען. וועט זיין אַ פּאָגראַם, וועט דאָך עפעס פונדעסטוועגען בלייבען. וועט מען אפילו הרגענען

מענשען, לאָמיר זאָגען צעהן-צוואַנציג מענשען-טרעפט דאָך דאָס. אָבער אז מיר וועלען פערלאָזען די שטאָדט, וועלען מיר אַלע בלייבען אביונים און פיל וועלען אומקומען פון הונגער און נויט.

איך האָב פאָרגעלעגט גרינדען אַ קאָמיטעט, וועלכער זאָל אין פאָל פון אַ פאָגראַם אָדער אַנ'אונגעריכטער אַרוישיקונג בעזאָרגען די אַרימערע בעפעלקערונג מיט פוהרלעך און שפייז אויפ'ן וועג. מען האָט מיר געענטפערט, אַז אַזאַ קאָמיטעט איז שווער צו אָרגאַניזירען. וועט מען נאָר אַרוישיקען די גאַנצע בעפעלקערונג, וועט יעדערער דאַרפן זאָרגען וועגען זיך און קיין צייט נישט האָבען אָפצוגעבען זיך פלל-ענינים. איך האָב אויפגעוויזען, אַז אַזאַ מין אויפטראַג צו פלל-ענינים איז אַ שענד-ליכער, ריכטיגער געזאַגט, אַ סדומ'שער. מיינע ווערטער האָבען געווירקט. זיבען-אַכט מענשען האָבען אויסגעדריקט די גרייטקייט צו בעהמען אויף זיך די אַרבייט.

מיר האָבען געגרינדעט אַ קאָמיטעט און אויסגעאַרבייט אַ פלאַן פון דער אַרבייט. מיר האָבען פערעכענט, אַז אין שטאָדט וועט מען קאָנען זאַמלען, לכּל הפּכות, זעקסהונדערט רובל. איך האָב צוגעזאָגט טויזענד רובל. פון דעם געלד דאַרף מען אָנ-גרייטען עטליכע הונדערט פוד מעהל. צוזאַמען מיט דעם, דאַרף מען אָנקוקען אַ געוויסע צאָהל פערד און וועגעלעך, מ'זאָל זיי קאָנען קויפען בעצייטענס. פּדי די מיליטערישע מאַכט זאָל זיי נישט רעקוויזירען, האָב איך צוגעזאָגט האַלטען זיי ביי אונזער אָפּטיילונג.

איך האָב זיך דערוואוסט, אַז די יודען פון שטאָדט, ווי אויך אייניגע קריסטען, גראָבען ביי זיך אויף די הויפען טראַנ-שייען, פונקט ווי אויף מלחמה, צו בעהאַלטען זיך דאָרט, אין פאָל, אויב מען וועט בעשיסען די שטאָדט. די אַרטיגע מאַכט ווייסט דערפון און האָט נישט דאַגעגען.

דעם 12-טען, איז צו מיר געקומען יאַכנינאָן זעהר צורו-דערט און מיטגעטיילט, אַז דער „פרעדוואָדיטעל דוואַריאַנסטוואַ" האָט איהם געזאָגט, אַז נאָר-וואָס האָט זיך בעקומען אַ בעפעהל

צו עוואקואירען די גאנצע בעפעלקערונג פון וולאדימיר-וואָלינסק און מ'קאָן ערוואַרטען יעדע שעה די פערעפענטליכונג פון דעם בעפעהל. אויף מאַרגען זענען די קלאַנגען געוואָרען נאָך שטאַרקער. איך האָב איבערגעגעבען דעם קאָמיטעט די צו-געזאַגטע טויזענד רובל. ער האָט געקויפט דרייהונדערט פוד מעהל, געגעבען אויסצאָקען ברויט און האָט צוגעקוקט צום קוי-פען צוואַנציג פערד און צעהן וועגע, עך פאַר אַרימע קראַנקע און קינדער.

חויז דער שרעק פון אַרוישישקען, איז די לאַגע פון דער בעפעלקערונג אַ ביטערע נאָך אין דעם אופן, וואָס ביי אַ שטאַר-קער עפידעמיע פון כאַלעראַ און טיפוס איז אין שטאָדט נישט פערבליבען קיין איין אַרצט און די איינציגע אַפטייק ווערט עוואַקואירט פון שטאָדט.

איך האָב איבערגערעדט מיט דעם יודישען אַרצט פון אונזער אָבטיילונג, צוקערמאַן, ער זאָל עטליכע שעה אין טאָג בעזוכען שטאָדטישע קראַנקע. ער האָט איינגעשטימט. עס האָבען אויך איינגעשטימט די בעפולמעכטיגטע, נאָר דער עלטסטער אַרצט מאַסקוויזן האָט געפונען פאַר אונמגעליך, אַז ד"ר צוקער-מאַן זאָל יעדען טאָג, אויף עטליכע שעה, זיך אָפרייסען פון דער אַרבייט אין לאַזאַרעט. דעמאָלט, האָב איך פערזאַמעלט אויף אַ זיצונג די דאָקטוירים פון אַלע דריי לאַזאַרעטען (פון קאָמיסאַ-ראָווס אָבטיילונג, דעם עוואַקואַציאָנס-לאַזאַרעט און אונזערן) און זיי האָבען בעשטימט, מאַכען אַ דיושור, אַז איין טאָג אין דער וואָך, זאָל יעדערער פון די דאָקטוירים געבען מעדי-צינישע הילף אין שטאָדט. דאָס איז איינגעאָרדענט געוואָרען און ביז דעם לעצטען טאָג, ווען די לאַזאַרעטען האָבען פער-לאָזען די שטאָדט, האָט זיך געפיהרט דער דיושור.

איך האָב פאַרגעלעגט די פאַרשטעהער פון שטאָדט איבער-צוגעבען מיר, אויף צו בעהאַלטען די טייערע און זעלטענע חפצים פון שוהל, ווי מען האָט דאָס געטהון אין לוצק. מ'האָט מיר געענטפערט, אַז די אַלע חפצים, צווישען זיי, די אַלטע הענגעלייכטער, האָט שוין צוגענומען צו זיך דער גבאי פון שוהל,

אַ פּערדעכטיגער מענש, וועלכער איז אַ גאַנצער מאַכער ביים איספּראָוויק. מ'רעדט וועגען איהם, אַז ער דינט אין דער גע- היימער פּאָליציי און די שטאָדט האָט מורא פאַר איהם, האָט מען איהם אָהן טענות אָפּגעגעבען דאָס זילבער און די איבערי- גע הפּצים.

פון אַסטיליע זענען געקומען צוויי פּאַרשטעהער און דער- צעהלט, אַז דעם 11-טען זענען געקומען אין שטעדטעל פינף קאָזאַקען רייטענדיג און אַרויסגעגעבען אַ בעפעהל, אַז די גאַנ- צע יודישע בעפעלקערונג זאָל פּערלאָזען דאָס שטעדטעל. מ'האָט געשווינד צונויפּגעזאַמעלט צווייהונדערט און פּופּציג רובל און געגעבען זיי. די קאָזאַקען האָבען אָבער געפּאָדערט פינפהונדערט רובל און גענומען די צווייהונדערט און פּופּציג רובל מיט דעם תנאי, אַז די אַנדערע צווייהונדערט און פּופּציג רובל זאָל מען זיי אין אַ טאָג אַרום אָפּגעבען. די פּאַרשטעהער זענען געקומען צו מיר בעטען, איך זאָל זיי געבען די צווייהונדערט און פּופּ- ציג רובל. איך האָב זיך קאָטעגאָריש אָפּגעזאַגט צו געבען געלד אויף דעם, האָב אויפּגעוויזען, אַז מ'האָט נישט געדאַרפט פּאַר- לעגען די קאָזאַקען קיין געלד, נאָר ווענדען זיך אין שטאָדט צום איספּראָוויק, דערוויסען זיך אויב עס איז דאָ אַזאַ פּער- אָרדנונג. זיי האָבען מיך אויסגעהערט, איינגעשטימט, אַז איך בין גערעכט, נאָר טרויעריג צוגעגעבען:

— און וואָס וואָלט זיין, אַז די קאָזאַקען וואָלטען דערווייל מאַכען אַ פּאַגראָם?

עס זענען נאָך געקומען פּאַרשטעהער פון שטעדטעל אַז- דיוטשי, וואו עס האָבען זיך אָנגעקליבען ביי פיערהונדערט היימלאָזע. איך האָב דעם דאָרטיגען קאָמיטעט אַרויסגעגעבען דרייהונדערט רובל.

דער בעפולמעכטיגטער טולופּאָוו האָט בעקומען פון קיע- ווער צענטראַל-קאָמיטעט פון שטאָטישען פּערבאַנד אַנ'איינלאַ- דונג, צו קומען צום 18-טען אין קיעוו אויף אַ צוזאַמענפּאָהר פון די בעפולמעכטיגטע פון די אָבטיילונגען פון פּערבאַנד צו- זאַמען מיט די שטאָדט-גאָלאָוואַס פון וואָליניער און פּאָדאָליער

גובערניעס, צו בעטראַכטען די פראַגע וועגען הילף פאַר דער בעפעלקערונג. איך האָב פאַרגעלעגט טולופאַוון, ער זאָל מיך מיטנעהמען אויפ'ן צוזאַמענפאַהר, כדי איך זאָל ליינען דאָרט אַ בעריכט וועגען דער לאַגע פון דער יודישער בעפעלקערונג און די ווימלאַזע אין די שטעט און שטעטלעך ביים פראַנט. ער האָט איינגעוויליגט און דעם 16-טען זענען מיר ביידע אָב-געפאַהרען מיט אַנאויטאַמאָביל קיין קאָוועל, כדי פון דאָרט צו פאַהרען מיט'ן באַהן. אין קיעוו האָב איך פערבראַכט ביז דעם 29-טען און האָב זיך שוין נישט אומגעקעהרט קיין וולאַדימיר-וואַלינסק. פאַר דער צייט איז אונזער אָבטיילונג אָבגעטראַטען קיין קאָוועל און וולאַדימיר-וואַלינסק איז פערנומען געוואָרען דורך די עסטרייכער. נאָכדעם האָב איך געהערט אין קיעוו, אַז דאָס רוסישע מיליטער, האָט פאַר'ן אָבטרעטען געמאַכט אין שטאָדט אַ פאַנגראָם און פערברענט די גאַס, וואָס פיהרט צום באַהנהויף. שפעטער האָב איך געהערט אַלערליי קלאַנגען ווע-גען וולאַדימיר-וואַלינסק. אייניגע האָבען דערצעהלט, אַז פאַר'ן אָבטריט האָט עמיצער געלאָזען אַ קלאַנג, אַז יודען האָבען גע-שאַסען אין רוסישען מיליטער און בעהאַלטען ביי זיך דייטשען. האָט מען אָנגעהויבען הרגענען יודען און ביי צווייהונדערט מענשען געשאַסען. אַנדערע האָבען דערצעהלט, אַז מ'האָט אונ-טערגעשאַסען אַ דייטשען אַעראַפּלאַן. אַז ער איז אַראָבגעפאלען, האָט מען אין איהם געפונען, חוץ די דייטשע פליהער, אַ יודי-שען שוסטער פון וולאַדימיר-וואַלינסק, אָדער פון קאָוועל, וועל-כער האָט אָנגעוויזען די דייטשען, וואוהין צו וואַרפען באַמבעס. דערפאַר, האָבען די קאָזאַקען פערברענט די שטאָדט. קיין ריכ-טיגע ידיעות, וואָס דאָרט איז פאַרגעקומען, האָב איך ביז איצט נישט בעקומען. נאָר ווייזט אויס, אַז גלאַט איז דאָרט נישט דורכגעגאַנגען דאָס אָבטרעטען פון רוסישען חיל.

אין קאָוועל האָבען מיר געטראַפען אויפ'ן באַהנהויף דעם דאָקטאָר פון אונזער פאָדערשטען לאַזאַרעט, ראָזענצווייג. ער איז געקומען אין שטאָב פון קאַמאַנדיר פון דער אַרמיע, בעשטימען, וואוהין אַריבערצוקלייבען זיך מיט'ן לאַזאַרעט פון גריבאַוועץ.

עס איז פמעט בעשטימט געוואָרען, ער זאָל אַריבער קיין טריסק.
 מיר האָבען זיך פּעררעדט מיט ראָזענצווייג'ן און נישט
 בעמערקט, ווי דער צוג איז פאַר אונזערע אויגען אַוועקגעגאַנגן-
 גען. איידער צו פּערבלייבען אין קאָוועל אַ גאַנצען מעת-לעת,
 וואַרטען אויף דעם קומענדען צוג, האָבען מיר בעשטימט צו
 פּאַהרען ביז קיעוו, פינפהונדערט וויאַרסט, מיט'ן אויטאָמאָביל.
 מיר האָבען איבערגענעכטיגט אין אַ פּוסטען וואַגאָן און פּאַרטאָג
 אַרויסגעפּאַהרען.

אין אָנפאַנג, איז געווען שרעקליך קאַלט. נאָר אַז די וון
 איז אויפגעגאַנגען, איז די נסיעה געוואָרען אַנאַמט'ער פּערגע-
 ניגען. דער שאַסיי אויף לוצק—זשיטאָמיר איז איינער פון די
 בעסטע אין רוסלאַנד. אפילו אין גאַליציע, האָב איך אַזאַ וואונ-
 דערבאַרען שאַסיי נישט געטראָפּען. ער האָט זיך געצויגען גלאַט
 ווי אַ פאַרקעט-ברוק. דער אויטאָמאָביל האָט זיך געקייקעלט שנעל
 און גרינג, מאַכענדיג איבער פּיערציג וויאַרסט אַ שעה, ווען מיר
 וואַלטען זיך נישט אָבשטעלען וואַרמעס עסען און אַ פאַר מאָל
 איבערבייטען די געפלאַצטע שינעס, וואַלטען מיר צו זעקס-זיבען
 אָווענד זיין אין קיעוו.

מיך האָט שטאַרק איבערראַשט, וואָס ביי דער שרעקליכער
 אונאַרדנונג פון דעם אייווענבאַהן-פּערקעהר, האָט זיך די מאַכט
 נישט בענוצט מיט דעם שאַסיי, צום אַריבערשיקען, לכּל הפּכות,
 פּראָוויאַנט און תּלסיסי מלחמה. דעם גאַנצען טאָג, וואָס איך בין
 געפּאַהרען, האָב איך נישט בעגעגענט און נישט אַריבערגעיאָגט
 נישט קיין אָפּאָזען, נישט קיין אַרטילעריע, נישט קיין מיליטער-
 אָפּטיילונגען. עס האָבען זיך נאָר געצויגען, פּאַהרענדע און צו-
 פּוס געהענדע היימלאָזע, איבערהויפט, אַרויסגעשיקטע דייטשע
 קאַלאָניסטען. אַ דייטשע פּוהר האָט מען געקאָנט דערקענען פאַר
 אַ וויאַרסט—אַ לאַנגע, שטאַרקע פּוהר, בעדעקט מיט לייווענטענע
 ביידלעך—אַנאַמת'ער געצעלט. אין שפּאַן געהען שטאַרקע זאַטע
 פּערד. ביים וואַגען טרעט רוהיג און זיכער אַ געוונדטער דייטש
 און אויף זיין פּנים איז נישט צו בעמערקען, נישט קיין צורו-
 דערונג, נישט קיין פּערצווייפּלונג. אַ שרייענדען היפּך מיט'ן

דייטש שטעלען פאַר די אַרימע, אָבגעצעהרטע נידערגעשלאַגענע גאַליציאַנער, רוסישע און איבערהויפט יודישע הימלאָזע, מיט זייערע קליינע, נישט געדעקטע פוהלעך, אויף וועלכע די חפצים זענען אָנגעוואָרפען אין אַ מיש-מאַש און ווערען גע-שלעפט דורך אָבגעצעהרטע, קוים לעבעדיגע קליאַטשעס.

וואו-נישט-וואו אויפ'ן וועג, ווערען געפיהרט פערפעסט-גונגס-אַרבייטען, מאַראַבט שאַנצען, מיטטעלט דראַט-פערצוימונגען. איבערהויפט, האָט מיין אויפמערקזאַמקייט אָבגעשטעלט איין אָרט, אויף אַ פעלד פון הויכען קאַרן, האָבען געאַרבייט צוואַמען, אויס-געמישט פויערים און סאָלדאַטען. איינע האָבען געשניטען דעם קאַרן, די צווייטע האָבען געשטעלט שטעכעדיגע דראַט-פערצוי-מונגען. און די ביידע, פרידען און מלחמה-אַרבייטען האָבען זיך ווי צונויפגעפלאַכטען מיט איינאַנדער.

מיר האָבען זיך אָבגעשטעלט ביי אַ בריקעל. עס האָט זיך געפאַדערט אַ קליינע רעפעראַציע פונ'ם אויטאָמאָביל. דאָס ברי-קעל איז געווען איבער אַ ראָוו. איך האָב אַ בליק געטהון אין ראָוו און צו מיין פערוואַנדערונג, דערזעהן דאָרט צוויי יודען, אַנעלטערן און אַ יונגערן. ביידע זענען געווען אָהן אויבער-רעקלעך. דער עלטערער, איז געלעגען און אַריינגעקוקט אין אַ ספר, דער צווייטער האָט פערטראַכט עפעס געזונגען. איך האָב זיך אַראָבגעלאָזט צו זיי, געפרעגט וואָס זיי טהוען דאָ. האָבען זיי געענטפערט, אַז מ'האָט זיי אַוועקגעשטעלט היטען דעם טע-לעפאָן. אין דער גאַנצער געגענד, איז אַרויפגעלעגט אויף די אָרטיגע יודען דער חוב, אָבצוהיטען דעם טעלעפאָן. די צוויי יודען זענען קרעטשמער פון דעם גאַהנטטען דאָרף.

אין ראָווא זענען מיר געשטאַנען ביי אַ שעה. איך האָב צייט געהאַט צו זעהן זיך מיט אייניגע בעקאַנטע. זיי האָבען מיר דערצעהלט, אַז זינט עס איז אַריבער אַהער די סטאַווקע פון העכסטען הויפט-קאָמאַנדיר, איז דאָ פאַר יודען געוואָרען אַ גיהנם. מ'לאָזט נישט אַרויספאַהרען פון שטאָדט, מאַונטערדריקט, מ'רופ'ט אויף יעדען טריט. אַנאַרטיגער כלל-טהוער, קוליקאַ-ווער, האָט זיך משתדל געווען ביים קאָמענדאַנט, ער זאָל ער-

לויבען שפייזען די טויענדער דורכגעהענדע גאליציאנער יודען, ארויסגעשיקטע און ארעסטירטע. דער קאָמענדאַנט האָט נישט ערלויבט. דעמאָלט האָט איהם קוליקאווער צורייצט אַ זאָג געטהון: — עס וואָלט שוין בעסער געווען, ווען איר וואָלט די אַלע היימלאָזע אויסלעגען אויף די רעלסען און לאָזען איבער זיי אַ צוג. וואָלט איהר לַכל הפּכות מאַכען אַ גיכען סוף צו זייערע יטורים.

פאַר די דרייטע ווערטער האָט מען איהם אַרעסטירט און מ'שיקט איהם אַרויס אין סיביר.

נישט ווייט פון ראָוונא געפינט זיך אַ לאַגער, וואו עס האָבען זיך פּערזאָמעלט ביי פיערציג טויענד היימלאָזע גאלי-ציאנער און רוסישע פויערים. דורך דער שטאָדט לאָזט מען זיי נישט דורכגעהן. זיי שטאַרבען אויס פון הונגערי, כאַלעראַ און טיפּוס. און קיין שום שפייז און מעדיצינישע הילף איז פאַר זיי נישט אָרגאַניזירט.

אין נאָוואַראַד-וואָלינסק האָבען מיר געטראָפען פיל היימ-לאָזע פון קרעמעניץ, דובנאַ און אסטריע.

אין זשיטאָמיר האָבען מיר געגעסען וואַרמעס. אין שטאָדט איז אַ שטאַרקע אויפּרעגונג. עס געהען אַרום משונה'דיגע קלאַנגען און לעגענדעס. מהאָט מורא, אַז דער דייטש וועט דער-גען אַהער. די רייכערע פּאָהרען מאַסענווייז אַרויס.

קיין קיעוו זענען מיר געקומען פיער אַ זייגער פאַרטאָגאַ.

דער צוזאַמענפּאָהר פון די בעפּולמעכטיגטע פון שטאָדטי-

שען פּערבאַנד, וועלכער האָט זיך געדאַרפט עפענען דעם 18-טען איז געווען אָפּגעלעגט ביז דעם 22-טען, ווייל פיל פון די איינ-געלאַדענע זענען נאָך נישט געקומען. דער פאַרזיצענדער פון קיעווער קאָמיטעט, דער פירשט אורוסאָוו, צוזאַמען מיט דעם מיטגליד פון גאַסודאַרסטווענער דומע, דעם שפּעטערדיגען מיני-סטער אין קרעענסקיס רעגירונג און טראַגיש גע'הרג'עטען, שיג-גאַראָוו, האָבען אויסגענוצט די עטליכע טעג, כדי אויפ'ן אָרט צו בעקענען זיך מיט דער לאַגע פון די היימלאָזע און זענען געפּאָהרען קיין וואָלאַדימיר-וואָלינסק. טולופּאָוו איז אויף אַ פאַר

טעג אָבגעפּאָהרען קיין מאַסקווע.

איך האָב אָבגעגעבען אַ בעריכט אין יודישען הילפס-קאָ-
מיטעט וועגען דער לאַגע אין די ערטער, וואָס איך האָב בע-
זוכט. האָב אויפגעוויזען, אַז אין די צעהנדליגער שטעדט און
שטעטלעך ביים פּראָנט, וואו דער צוטריט פון יודישע בעפול-
מעכטיגטע איז נישט פּערוועהרט, אין יעדען פּאַל פיל גרינגער
ווי קיין גאַליציע, האָב איך נישט געטראַפען קיין איין בעפול-
מעכטיגטען, קיין קלענסטען שפור פון אַרגאַניזירטער הילף.
מ'האַט מיר געענטפּערט, אַז דער קאָמיטעט מיהט זיך צו בעקו-
מען פאַר עטליכע מיטגלידער ערקויבענישען אויף אַרומצופּאָהרען,
נאָר עס קומט אָן שווער. דערצו האָט דער קאָמיטעט קיין שום
ידעות נישט, וואוהין עס איז נויטיג צו שיקען הילף. מיט אַ
פאַר טעג שפעטער האָט דער קאָמיטעט פון זעמסקי פּער-
באַנד איינגעשטימט אַריינצופיהרען אין פּערבאַנד עטליכע פּאַר-
שטעהער פון יודישען הילפס-קאָמיטעט, כדי זיי זאָלען קאָנען
פריי אַרומפּאָהרען איבער די שטעדט און שטעטלעך, וואָס זע-
נען נאָהנט צום פּראָנט. דער קאָמיטעט האָט קאָמאַנדירט דעם
שריפטשטעלער דאַבין קיין וויליאַדימיר-וואָלינסקי, נאָר איידער ער
האַט צייט געהאַט אַרויסצופּאָהרען, איז די שטאַדט שוין געווען
פּערנומען. אויך האָט דער קאָמיטעט בעשטימט אַרויסצושיקען
נאָך הילף פאַר פּאַרעצק און אַסטיליע.

אויף דעם צוזאַמענפּאָהר איז געקומען פון מאַסקווא דער
געהילה-פּאַרזיצענדער פון צענטראַלען קאָמיטעט פון פּערבאַנד פון
שטעדט, מיכאַיל אַלעקסאַנדראַוויטש קישקין (דער מיניסטער פון
אינערן אין לעצטען מיניסטאַרן-קאַבינעט ביי קערענסקי'ן). איך
האַב זיך מיט איהם געזעהן און פאַרגעלעגט, דורכלעזען אויפ'ן
צוזאַמענפּאָהר אַ בעריכט, וועגען דער לאַגע פון די יודישע היים-
לאָזע. ער האָט עס געפונען פאַר אינטערעסאַנט און אַרויסגעגע-
בען מיר אַן איינלאַדונג אויפ'ן צוזאַמענפּאָהר.

דעם 22-טען אין אָווענד איז פאַרגעקומען דער צוזאַמענ-
פּאָהר. עס זענען געקומען בעפולמעכטיגטע פון צוועלף-פּופּצעהן
אַבטיילונגען און ביי צעהן שטאַדטישע גאַלאַווא'ס פון פּאָדאָליער

און וואָלינער גובערניעס. עס זענען געווען פּאַרטראָגען, בע-
ריכטען און מיטטיילונגען וועגען די יסורים און נויט, וואָס די
היימלאָזע שטעהען אויס אין וועג; וועגען דעם, וואָס פּאַר זיי
איז נישט אַרגאַניזירט קיין הילף. עס זענען געווען פּאַרגעלעגט
אַלערליי פּאַרמען צו אַרגאַניזירען דערנעהרונגס און מעדיצינישע
הילף, איינאַרדנונג פון שפייז-פונקטען, וואַסער-קעסלען א. ד. ג. אין
די אַלע רעדעס און דעבאַטען וועגען היימלאָזע, איז נישט איין
מאָל דערמאָהנט געוואָרען דאָס וואָרט: „יוד“. מ'האַט איהם אויס-
געמידען. מ'האַט זיך אויסגעדריקט: „מענשען פון אַלערליי נאַ-
ציאָנאַליטעטען“, „קריסטען און אַנדערע“.

איך, האָב דער לעצטער בעקומען דאָס וואָרט. ווי איך
האָב דערמאָהנט דאָס וואָרט „יוד“, האָבען מיך אַלע אָנגע-
שטרענגט אָנגעקוקט, ווי איך וואָלט אַרויסריידען אַ פּערוועהר-
טען וואָרט.

אונטערשרייכענדיג און בעגריסענדיג, וואָס דער „זעמ-
סקי פּערבאַנד“, ווי אַ געזעלשאַפטליכע אַרגאַניזאַציע, מאַכט
נישט קיין אונטערשיד צווישען נאַציאָנאַליטעטען, האָב איך אויפ-
געוויזען, אַז די אַדמיניסטראַטיווע טעטיגקייט און די אַלטעגליכע
בעדינגונגען האָבען אַוועקגעשטעלט די יודישע בעפעלקערונג אין
אַנאָויסשליסליכען מצב און דעריבער זענען נויטיג פּאַר דער
יודישער בעפעלקערונג עטוואָס אַנדערע פּאַרמען פון הילף.
יודישע היימלאָזע געפינען זיך אין אַ גאַנץ אַנדערער לאַ-
גע ווי קריסטליכע:

1) צווישען קריסטליכע היימלאָזע אויף דעם פּראָנט זע-
נען דאָ בלויז אַזעלכע, וואָס זענען פּרייוויליג אַוועק אָדער
אַרויסגעשיקט פון גאליציע, וואָלינער און פּאָדאָליער גובערניעס.
די היימלאָזע געפינען זיך אין בעוועגונג. זיי געהען ווייטער און
הילף דאַרף זיי געגעבען ווערען ווי פּערבייגענדע. אין
געגענטליך, יודישע היימלאָזע, זענען מעהרסטענטיל אָנגעקומען פון
קאָוונער, גראָדנער און אַנדערע גובערניעס און זיצען אין די
שטעט און שטעטלעך פון דעם קאַנט אָדער זענען גענויט צו
געהן אין אַ צווייטען אָדער דריטען גלות.

(2) אָרטיגע יודישע היימלאָזע בעשטעהען איבערהויפט פון אַרויסגעשיקטע אַלס יודען פון די נעבענפּראָנטיגע שטעד-טלעך (וואָלף־שטיק, סאַטאַנאָוו, קאַריטניצע, טאַרנאַרודע, האָראָ-כאַוו, מיליאַטין א. א.) די היימלאָזע האָבען זיך צושפּרייט אין די אַרומיגע שטעדטלעך און וואַרטען דאָרט אויף אַ נייעם גירוש. (3) צווישען יודישע היימלאָזע זענען דאָ פיל אַזעלכע, וואָס זענען אַנטלאָפּען פון פּאָגראַמען, (פּאָרעצק, קרילאָוו א. א.) און געבליבען ווי זיי שטעהען און געהען. זיי האָבען זיך צייט-ווייליג אויך בעזעצט אין די אַרומיגע שטעדטלעך און דערפּער (רָאָזשישצע, אָודיוטשי, טאַרטשין, אָסטיליע א. א.).

(4) יודען ווערען מעהרסטענטייל אַרויסגעשיקט געאייילט, אין צוויי-דריי טעג, אָפּטער אין פּיראָנצוואַנציג שעה און זיי האָבען נישט קיין צייט און נישט קיין מעגליכקייט צו פּערנעה-מען זייער גוטס.

(5) אַ יודען איז שווערער ווי אַ קריסט, איבערהויפט אַ פּויער, דיהרען זיך פון אָרט און פּערנעהמען זיין גוטס. יודי-שער פּערמעגען ליגט אין סחורות, קיין לעבעדיגען אינווענטאַר (קיה, פּערד וכדומה) האָט אַ יוד נישט. אַזוי ווי די אייזענבאַהן-בעוועגונג איז ביים פּראָנט נישט צוטּרעטליך פאַר יודען, (אפילו דער שאַסי-וועג איז פאַר יודען נישט זיכער), מוז ער דינגען פּוהרען ביי דער קריסטליכער בעפעלקערונג. חוץ דעם, וואָס אין דער צייט פון אַזאַ מהומה, איז אָפּט אונמעגליך צו קריגען פּוה-רען, קומט אויס צו צאָהלען פאַר זיי אונגעהערטע פּרייזען: פּופּציג-זעכציג רובל פאַר אַ מהלך פון פּופּציג וויאָרסט. קויפּען פּערד קאָנען יודען נישט, ווייל מען וואָלט זיי רעקוויזירט.

(6) קריסטליכע היימלאָזע קאָנען זיך שפּייזען אין וועג פון מיליטערישע קעסלען און אין די שפּייז-פּונקטען פון אַלערליי אָבטיילונגען. אַ יוד וועט, פּערשטעהט זיך, מורא האָבען נאָהנט צוצוגעהן צו אַ מיליטערישער אָבטיילונג, חוץ דעם קאָן ער נישט עסען פון אַ קעסעל, וואו דאָס געקעכץ איז צוגעגרייט נישט לויטן יודישען דין.

(7) זומערצייט קאָ אַ קריסטליכער היימלאָזער געפינען

פעלד-אַרבייט. אַ יוד איז צו אַזאַ אַרבייט נישט געוועהנט און וואָלט זי אין ערגעץ נישט בעקומען.

אז איך האָב געענדיגט פאַרמולירען די לאַגע פון די יו-דישע היימלאַזע, האָט זיך קישקין אָפגערוּפּען:

—דאָס וואָס איהר האָט אונז מיטגעטיילט, איז זעהר אינ-טערעסאַנט. מיר וואָלטען אייך בעטען אָנווייזען, אויף וועלכען אופן קאָן דער פערבאַנד קומען צו הילף די יודישע היימלאַזע? —ערשטענס, —האָב איך געענטפערט, —דאַרף דער פערבאַנד איינאַרדנען אין די שטעדטלעך, וואו עס געפינען זיך יודישע היימלאַזע, שפייז-פונקטען, פון וועלכע עס זאָלען אַרויסגעגעבען ווערען טרוקענע פראָדוקטען.

—דער פאַרשלאָג קאָן, דוכט זיך, אָנגענומען ווערען. קיי-נער האָט נישט דאָגעגען? —האָט געפרעגט קישקין. אַלע האָבען געשוויגען און דער פאַרשלאָג איז אָנגענומען געוואָרען.

—צווייטענס, —האָב איך פאַרטגעזעצט, —דאַרף דער פערבאַנד העלפען דער יודישער בעפעלקערונג, ווען מ'שיקט זי פון וואַנען נישט איז אַרויס, קריגען פערד און וועגלעך אויף אָפצופאַהרען. דריטענס, דאַרף מען איינאַרדנען אַנאַרבייטס-ביוראָ, דורך וועל-כער יודישע היימלאַזע וואָלטען קאָנען בעקומען אַרבייט.

—דאָס קאָנען מיר אויף זיך נישט נעהמען, —האָט מיך אָפגעשטעלט קישקין. —דאָס וואָלט שוין הייסען אויסטיילען יודי-שע היימלאַזע, און אונזער פערבאַנד קאָן זיך אויף דעם וועג נישט שטעלען. —דאָס איינציגע, וואָס מיר וואָלטען קאָנען, איז משתדל זיין זיך מ'זאָל אַרויסגעבען אומזיסט פון קאָזיאַנעס וואָלד געהילף אויף צו בויען באַראַקען פאַר די יודישע היימלאַזע.

—איך וואָלט נאָך פאַרלעגען, —האָב איך זיך אָפגערוּפּען, —דער צוזאַמענפאַהר זאָל זיך אַרויסזאָגען פאַר דעם אָבשאַפען פון יודישען תּחום.

—ניין, ניין! —האָט כמעט דערשראָקען אויסגעשריען קיש-קין. —דאָס קאָנען מיר נישט! אונזער צוזאַמענפאַהר איז אַנאַר-טיגער. וועגען אָבשאַפען דעם יודישען תּחום, האָט זיך דאָך

איינשטימיג ארויסגעזאָגט דער מאַסקווער צוזאמענפּאָהר. און דאָס
איז גענוג!

מיין בעריכט האָט געדויערט ביי אַ שעה. געענטפערט מיר
האָט נאָר קישקין. קיין אַנדערער האָט אַ וואָרט נישט אַרויסגע-
רעדט. אַלע האָבען קאַלט און אונצופרידען געשוויגען.

אויף מאָרגען, בין איך אַריינגעגאַנגען צו קישקין'ען. איך
האָב איהם בעדאַנקט, וואָס ער האָט מיך אונטערגעהאַלטען און עס
איז אָנגענומען געוואָרען מיין פּאַרשלאָג וועגען אַרגאַניזירען
שפּייר-פּונקטען אין די שטעדטלעך, וואו עס געפינען זיך יודישע
היימלאָזע. צוזאַמען מיט דעם האָב איך צוגעגעבען:

— פונדעסטוועגען מוז איך אייך זאָגען, אַז די נעכטיגע
זיצונג האָט אויף מיר געמאַכט אַ שווערען איינדרוק.
— פאַרוואָס?

— איך וועל אייך זאָגען דעם אמת. אייער אויפּטראָג צו דער
פּראָצע וועגען הילף פאַר די, וועלכע ווערען אַרויסגעשיקט אָדער
אַנטלויפּען פון פּאַגראַמען, איז געווען אַ קאַלטע און אַ פאַרמעלע.
איך וואָב ערוואָרט, אַז דער צוזאַמענפּאָהר, לכל הפחות איהר, ווי
אַ פּאַרזיצענדער, וועט זיך פּעראינטערעסירען מיט דער לאַגע
פון די אומגליקליכע, וועט בעטראַכטען, מיט וועלכע מיטלען
מ'קאָן זיי קומען צו הילף. אָנשטאַט דעם, האָט איהר זיך בע-
גרענצט מיט דעם ענטפער: „מיר קאָנען נישט מאַכען קיין אונ-
טערשיד צווישען יודען און נישט יודען.“ אַנדערש געזאָגט: „דאָס
איז נישט אונזער דאגה.“ איך זאָג דאָס אייך אָפען אַרויס דער-
פאַר, ווייל אייער אַרגאַניזאַציע איז אפשר די איינציגע, וואוהין
מיר קאָנען זיך ווענדען, נישט ריויקירענדיג, אָנצושטויסען זיך
אויף אַנאַנטיסעמיטישען ענטפער. און אויב איהר טראָגט זיך
אויף צו אונזער נויט אַזוי פאַרמעל—וואוהין זשע געהן?

מייענע ווערטער האָבען, ווייזט אויס, געמאַכט אויף איהם
אַנאַינדרוק. נישט האָבענדיג וואָס מיר צו ענטפערן, האָט ער
אַרויסגעשטעלט אַזאַ אַרגומענט:

— אָבער דער יודישער הילפּס-קאָמיטעט אַרגאַניזירט דאָך
אַליין הילף פאַר יודען, און אַרבייט פיל בעסער, ווי מיר!

—דאָס איז אַ טעות. איך בין איצט אַרומגעפּאָהרען פיל שטעדטלעך פון לוצקער און וולאָדימיר-וואָלינסקער אויערדען און חוץ די קליינע סומען, וואָס איך האָב דאָרט געלאָזען, איז דאָרט קיין שום הילף פון יודישען קאָמיטעט נישט אָרגאַניזירט געווען. —אַבער איהר דאָרפט דאָך פערשטעהן, אַז מיר קאָנען נישט אָבטרעטען פון אונזערע פרינציפען. דאָס איינציגע וואָס מיר וואָלטען קאָנען, —האָט ער צוגעגעבען, —איז סובסידירען די יודישע קאָמיטעטען, זיי זאָלען אַליין אָרגאַניזירען די נויטיגע הילף פאַר יודען אין ספעציפישע פּאַלען.

—איהר זאָגט עס צו? קאָן איך דאָס אָפּציעל מיטטיילען דעם פּאַרויצענדען פון יודישען הילפּס־קאָמיטעט?

—געוויס. זאָל ער זיך פּערזענליך מיט מיר אויפּטראָגען וועגען דעם ענין.

אונזער געשפּרעך איז פּאַרגעקומען אין קאָמיטעט פון פּער־באַנד. אַז איך בין אַרויסגעגאַנגען פון קישקיןס קאַבינעט, איז צו מיר צוגעגאַנגען איינער פון די בעפּולמעכטיגע, וואָס איז געווען נעכטען אויף דעם צוזאַמענפּאָהר, דאָקטאָר יעוסייעוו, דער פּאַרשטעהער פון אַ סיבירער אָבטיילונג, וועלכע שטעהט אין טאַרנאָפּאָל אין גאליציע:

—מיך האָט שטאַרק פּעראינטערעסירט אייער נעכטיגער פּאַרטראָג, —האָט ער מיר געזאָגט. —אַרבייטענדיג אין גאליציע האָב איך זיך גענוג אָנגעהערט יודישע נויט און וויפּיל די דאָר־טיגע יודען ליידען פון דער רוסישער מאַכט... איך וואָלט ווע־לען בעקומען דעטאַלע ידיעות וועגען דער אָרגאַניזירונג פון הילף מצד יודען. צווישען די סיבירער, וואָס האָבען אָרגאַניזירט אונ־זער אָבטיילונג, זענען דאָ פיל יודען און זיי וואָלט אינטערע־סאַנט געווען צו בעקענען זיך מיט דער פּראָגע. חוץ דעם, וואָלט איך אפשר געקאָנט אין וואָס עס איז נוצליך זיין אין דעם אופן פון הילף פאַר די גאליציאַנער יודען אין דעם געביט, וואו אונזער אָבטיילונג שטעהט.

איך האָב איהם צוזאַמענגעפיהרט מיט דעם פּאַרויצענדען פון יודישען הילפּס־קאָמיטעט, ש. א. גרינבערג און יענער האָט איהם

געגעבען אלע ידיעות און אויסגענוצט איהם אין דעם אופן פון הילף פאר גאליציע.

נאך דעם ד"ר יעוסייעוו, איז צו מיר צוגעגאנגען א יודי-שע ארצטין, פרוי פאלצפיין, אויך א מיטגליד פון צוזאמענפאָהר. זי געפינט זיך מיט איהר אַבטיילונג אין גאליציע. דער בעפול-מעכטיגער פון איהר אַבטיילונג, סאַכאַראָוו, האָט זי דער-צעהלט, — פיהרט זיך אויף בנוגע צו יודען, נישט בעטער ווי אַ קאָזאַק: ער שלאָגט און בע'גזל'ט זיי, ביי איין יוד האָט ער צוגענומען עלף בהמות און קיין איין גראָשען נישט בעצאָהלט. נאָר ער טהוט אַלץ אַזוי קונציג אָב, אַז אויפווייזען זיינע מעשים און בעשולדיגען איהם, איז אונמעגליך.

טולופאָוו איז אויף מאָרגען נאָך דעם צוזאמענפאָהר אַבגע-פאָהרען צוריק אין אַבטיילונג, וועלכע איז פאר דער צייט שוין אַרי-בער קיין קאָוועל. איך בין געבליבען אין קיעוו נאָך אויף עטלי-כע טעג, כדי צו בעקומען פון רויטען קרייז און אויך איינקויפען פאר דער אַבטיילונג מעדיקאמענטען און פראָדוקטען. פאר מיין אַבפאָהרען, האָב איך געטראָפּען דעם ד"ר לאַנדער, וועלכער איז געקומען פון גאליציע. ער האָט מיטגעטיילט, אַז ביי די רוסען אין די הענד זענען פערבליבען בלויז צוועלף פונקטען און די לאַגע פון די דאָרטיגע יודען איז אַ שרעקליכע: עס הערשט צווישען זיי אַ שרעקליכע נויט, אומעטום זענען נאָלערע-עפּי-דעמיעס. און דערצו זענען זיי צוגעשמידט צו זייערע ערטער, טאָרען אפילו אויף צעהן טריט פון שטאָדט נישט אַרויסגעהן.

ט

דעם 30טען האָב איך זיך אומגעקעהרט אין דער אַבטיי-לונג אין קאָוועל. די אַבטיילונג האָט אפילו פערנומען אַ וואוי-נונג נאָר נאָך נישט איינגעאָרדענט זיך, אפילו נישט פונאָנדער-געפאָקט. מאיז נישט זיכער, אַז מ'וועט דאָ אויף לאַנג פערבליי-בען. עס געהען אום אַלערליי שרעקענדיגע קלאַנגען. איבערן

שטאָדט פליהען אַערפּלאַנען און וואַרפען באַמבעס, עס ציהען זיך אַבטרעטענדע אַבאָזען און אַרטילעריע. איך האָב בעזוכט די פּאַרויצענדערין פון יודישען קאָמיטעט, פרוי ד"ר פיינשטיין. זי האָט מיר דערצעהלט, אַז די טעג זע-נען דורכגעגאַנגען דריי וואַגאַנען מיט יודישע אַרויסגעשיקטע פון שטעדטעל ליובאַוויץ, נאָר אַ גרעסערער טייל היימלאָזע פּאָהרט אויף פוהרען אָדער געהען צופוס. אַנדערע יודען האָבען מורא צו פּאָהרען מיטן באַהן. עס האָט זיך פונאַנדערגעטראָגען אַ קלאַנג, אַז אין וועג וואַרפט מען אַרויס די יודישע היימלאָזע פון די וואַגאַנען אין פרייען פעלד. אין דעם שטעדטעל האַלאַבל. האָבען זיך אַנגעקליבען איבער טויענד יודישע היימלאָזע און דער קאָוועלער קאָמיטעט טרעט צו צו אַרגאַניזירען דאָרט הילף. אַזוי ווי קאָוועל איז געוואָרען אַ צענטראַלער פונקט פון דער בעוועגונג פון די היימלאָזע, האָב איך איהם איבערגעלאָ-זען טויענד רובל.

ד"ר פיינשטיין האָט מיר דערצעהלט, אַז מיט עטליכע טעג צוריק האָט זיך אין שטאָדט פערשפרייט אַ פאַניק, ווייל עס איז אַרויס אַ קלאַנג, אַז מ'האָט עוואַקואירט די פּאָסט. איצט איז שטילער געוואָרען. עס ווערען רעקוויזירט אין די קלייטען אַל-ערליי שפייז-פּראָדוקטען. עס איז אַ מאַנגעל אין ברויט, נישטאָ קיין צוקער. מ'האָט זיך געווענדט צום קאָמענדאַנט, ער זאָל ערלויבען ברענגען עטליכע וואַגאַנען צוקער, האָט ער געענט-פערט:

—זאָלען יודען טרינקען טעה מיט זאָלץ!

דעמזעלבען טאָג, וואָס איך בין געקומען, זיבען אין אָווענד, האָט אונזער אַבטיילונג בעקומען אַ בעפעהל געאיילט אַבצוטרעטען אין דער ריכטונג אויף קאַברין. עס האָט זיך פער-שפרייט אַ קלאַנג, אַז די דייטשען האָבען דורכגעריסען דעם פּראָנט, אַז די דרייצעהנטע אַרמעע איז פאַר דער פּאַריגער נאַכט אַבגעטראָטען אויף פערציג וויאַרסט, און מ'גרייט זיך אַב-צוטרעטען נאָך אויף פּערציג וויאַרסט. אין שטאָדט איז אַ גע-רודער, אַ בהלה.

דער קומענדיגער טאג איז ביי אונז אַוועק אין קלײַבען זיך אין וועג. די דאָקטוירים און בעפולמעכטיגטע זענען צעהן-דליגער מַזל געלאָפען אין שטאַב, געוואָרפען זיך צו אַלעמען מיט דער פראַגע: וואוהין פּאַהרען? און קיינער האָט זיי קיין ענטפער נישט געקאָנט געבען. אין שטאַב זענען אַלע געווען נישט וועניגער צורודערט. מ'האַט שטילערהייט, מיט דערשראָקע-נע פּנימ'ער, איינער דעם אַנדערן מיטגעטיילט ערשיטערענדע נייעסן: מ'עוואָקאירט קיעוו, זשיטאָמיר, מ'שיקט אַרויס די בע-פעלקערונג פון דווינסק.

אַזוי ווי דער שטאַב טרעט אָפּ קיין קאָברין, האָט אונ-זער אָפטיילונג אויך בעשטימט אַריבערצוגעהן אַהין און זעקס אָווענד זענען מיר אין אונזער צוג אָפגעפּאַהרען אַהין איבער ברעסט-ליטאָוסק.

אונזער צוג איז געגאַנגען זעהר לאַנגזאַם, דורכלאָזענדיג עשלאָגען מיט היל קיין ברעסט-ליטאָוסק. ביי דער סטאַציע מצ'אַריטאָ זענען מיר געשטאַנען עטליכע שעה. איך בין אַוועק אין שטעדטעל. דאָס שטעדטעל, אַ קליינס און אַנאַרימס, ביי הונדערט יודישע געזינדען. איך האָב אויפגעזוכט איינעם פון די אָנגעזעהענע בעלי-בתיים, אהרן סאַוויץ. ער האָט מיר דער-צעהלט, אַז דער קאָמענדאַנט פון שטעדטעל איז אַנאַכזור, ער האָט איינגעפיהרט פאַר דער בעפעלקערונג, אָהן חלוק פון על-טער און געשלעכט, לייב-שטראָף. פאַר דער קלענסטער שולד גיט מען פינפאונצוואַנציג שמיץ. נאָר דערפאַר איז ער זעהר שמרענג אויך צו די סאַלדאַטען און דערלאָזט נישט צו קיין פּאַגראַם.

איך בין געווען אין שוהל און געשמועסט מיט אַ גרופע בעלי-בתיים, אַ כַּראַקטעריסטישע ערשיינונג. אין דער צייט, ווען אין די גרויסע שטעט, פאַר עטליכע הונדערט וואָרסט פון פּראָנט, הערשט אַ פּאַניק, אַ זיכערקייט, אַ דער דייטש וועט, נישט אַנדערש, קומען, איז מען אין די קליינע שטעדטלעך, אפילו די נעהנטערע צום פּראָנט, כמעט זיכער, אַז אַהער וועט ער נישט קומען. און דער מאַטיוו איז אַזאַ: וואָס האָט ער

דאָ נישט געזעהן? „נויטיג דאַרף ער אונזער שטעדטעל! און מיט דעמוועלעבן אָפטימיזם איז דורכגעדרונגען די פאַרשטעלונג פון דעם דייטשן קומען. נישט קוקענדיג אויף דעם, וואָס וואָלען לאַנג זעהט מען אַרום און אַרום זיילן רויך בייטאָג און פייער-אַבשיין ביינאַכט פון די שרפות פון די אַרומיגע שטעדט און דערפער, איז מען איינגעגלויבט, אַז דאָ וועט אַלץ פאַרקומען כּשורה: די רוסען וועלען אַוועקגעהן, די דייטשען וועלען קומען און דאָס לעבען וועט זיך ווייטער אַוועקציהען שטייל און רוחיג. דורכ'ן שטעדטעל געהען דורך היימלאָזע יודען, אַרימע, הונגעריגע, נאָר דאָס שטעדטעל קאָן זיי נישט העלפען. עס איז אַליין שרעקליך אַרים. איך האָב געלאָזען הונדערט רובל פאַר די היימלאָזע.

אין ברעסט-ליטאַווסק זענען מיר געקומען אויפ'ן דריטען טאָג, דעם 2-טען אויגוסט אינדערפריה. מיר האָבען זיך אָבגע-שטעלט עטליכע וויאָרטס פון וואָקזאַל. איך בין מיט אַ מאַנעו-רירענדען אויטאָמאָביל אָבגעפאַהרען צום וואָקזאַל. גענומען די אַרטיגע צייטונג, און דאָס ערשטע, וואָס מיר האָט זיך אַ וואָרף געטהון אין די אויגען, איז געווען אַ „בעפעהל“ פון קאָמענדאַנט פון דער פעסטונג, גענעראַל לעמינג: „די גאַנצע ציווילע בע-פעלקערונג פון ברעסט-ליטאַווסק מוז פערלאָזען די שטאָדט אין משך פון דריי טאָג, דעם 3, 4, און 5-טען אויגוסט. כדי צו פערלייכטערן די עוואַקואַציע, ווערט די שטאָדט צוטיילט אויף דריי טיילען, און יעדען טאָג דאַרף אַרויספאַהרען איין טייל. עס וועלען געגעבען ווערען דרייסיג צוגען, צו צעהן צוגען אַ טאָג אויף אָבצופיהרען די אַרויסגעשיקטע.“

די מעלדונג האָט מיך, פערשטעהט זיך, שטאַרק איבער-ראַשט. איך בין אַוועק אין שטאָדט, וואו די גאַסען זענען גע-ווען פול מיט אָבטרעטענדע אָבאָזען און מיליטער. איך האָב אָבגעשטעלט אַנ'אַלטען יוד און געפרעגט, וואו עס געפינט זיך דער יודישער היילפס-קאָמיטעט. ער האָט מיר אָנגערופען די פאַ-מיליע פון פאַרויצענדען פון קאָמיטעט (איך האָב זי פּערגעסען) און די גאַס, וואו יענער וואוינט, זעהר ווייט פון וואָקזאַל. דער

איינציגער פוהרמאן, א יוד, וואָס איז געשטאַנען אין גאַס, האָט נאָר-וואָס אָפגעזאָגט זיך מיך צו פיהרען, ענטפערענדיג, אַז ער איז פערנומען, האָט איצט, דערהערענדיג אַז איך רייך יודיש און דאַרף אין הילפס-קאָמיטעט, אַליין אַרויסגערופען זיך, אָפצופיהרען מיך לויט דעם אָנגעוויזענעם אַדרעס.

דער פאָרויצענדער פון קאָמיטעט, אַנאַלטער, חשובער מאַן מיט אַנאַינטעליגענטען אויטזיכט, האָט זיך דערפרעהט מיט מיין קומען צו אַזא קריטישער צייט, האָט געשיקט רופען נאָך מיטגלידער פון קאָמיטעט, ד"ר שאַפיראַ, ה' מינץ און נאָך צוויי בעלי-בתיים.

זיי האָבען מיר דערצעהלט, אַז ביז די לעצטע טעג זע-נען אין שטאָדט נישט געווען קיין פאָגראַמען און רויבערייען. דאָס איז צו פערדאָנקען דעם קאָמענדאַנט פון פעסטונג, גענע-ראַל לעמינג, אַ מענשען אַ העכסט אַרענטליכען און גוטאָרצי-גען. האָט ביי קיינעם קיין גראַשען שוחד נישט גענומען, גע-קעמפט געגען די בלפולים אויף יודען און אָפגעשטעלט יעדען קלענסטען פרוב צו מאַכען אַ פאָגראַם. צום אומגליק אָבער, איז דער געהילף-קאָמענדאַנט, סאָקאַלאָוו, אַ כאַפּאַרניק. כדי אויס-גוואַרדעווען געלד ביי יודען, האָט ער מיט צוויי חדשים צוריק אָנגעהויבען כאַפען יודען אויף צוואַנגס-אַרבייט און אָבשיקען זיי פאַר צעהן-צוואַנציג וויאָרסט פון שטאָדט גראַבען שאַנצען. אַז מ'האָט איהם אָנגעוויזען, אַז מיט אַזאַ אונגעאָרדענטען כאַ-פען מענשען אין די גאַסען, שטעלט ער אָב דאָס גאַנצע לעבען פון שטאָדט, ווייל מ'האָט מורא אַרויסצוגעהן פון שטוב, האָט ער פאָרגעלעגט יודען זאָלען דינגען פאַר זיך קריסטליכע אַר-בייטער און צאָהלען זיי פאַר דער אַרבייט. אויף אַזאַ אופן האָט ער געקאָנט לעגען אין קעשענע דאָס געצאָהלט, וואָס עס איז געקומען די אַרבייטער. נאָך גרויסע און לאַנגע דעבאַטען האָט מען געזאַמעלט אין שטאָדט דווייסיג טויזענד רובל און געדונגען פיערהונדערט קריסטליכע אַרבייטער. דער סאָקאַלאָוו האָט זיך דערמיט נישט בענוגענט און ווייטער בעפוילען צו כאַפען יודען אין די גאַסען. מ'האָט געכאַפט ביי הונדערט יודען, אוועקגע-

פיהרט זיי אויפ'ן הויף פון דער פאליציי און אָבגעהאַלטען דאָרט פון זיבען אָווענד ביז אינדערפריה. נאָכדעם האָט מען זיי אָבגעשיקט פאַר צוואַנציג וויאָרט פון שטאָדט אויף אַרבייט. נאָך דער אַר-בייט האָט מען זיי נישט ערלויבט בלייבען נעכטיגען אין דאָרף, סטראָדיטש, ביי וועלכען זיי האָבען געאַרבייט, ״ווייל יודען האָ-בען קיין וואוינרעכט נישט אין די דערפער״. איצט, אָ עס איז אָנגעקומען דער בעפעהל צו עוואַקואירען די גאַנצע בעפעלקע-רונג, האָט דער סאָקאלאָו אָנגענומען אַלע מיטלען, מ'זאָל יודען עוואַקואירען בעזונדער און פריהער פאַר די קריסטען. מיט גרויס מיה האָט זיך די אַרטיגע יודישע פּלל-טהוער איינגעגעבען דאָס נישט צו דערלאָזען.

מיר זענען אַריבער צו דער ברענענדער טאָג-פּראָגע.

די מאַטעריעלע לאַגע פון דער שטאָדטישער יודישער בע-פעלקערונג איז ביז דער לעצטער צייט געווען נישט קיין שלעכ-טע. די שטאָדט האָט, חוץ אייגענע אַרימעלייט, געגעבען הילף די טויערונדער היימלאָזע, וואָס האָבען זיך דאָ בעזעצט אָדער דורכגעאַנגען. חוץ דעם, האָט מען נאָך געשיקט געוויסע סומען אין פעטראָגראַדער הילפס-קאָמיטעט. איצט האָט זיך די לאַגע, פערשטעהט זיך, ראַדיקאַל אומגעביטען. די לעצטע וואָכען, ווי נאָר מ'האָט אָנגעהויבען שמועסען וועגען אַרוישיקען די בעפעל-קערונג, זענען אַלע רייכערע בעלי-בתיים אַוועקגעפּאָהרען. די וואָס זענען פערבליבען, זענען איצט אַזוי רואינירט און צורו-דערט, אָ עס איז שווער צו האַפען צו בעקומען פון זיי וויכ-טיגע נדבות. עס איז אפילו שווער איצט צו אַרגאַניזירען אַ הילפס-קאָמיטעט, וועלכער זאָל זיך קאָנען אָבגעבען אינגאַנצען דער אַרבייט. יעדערער מוז קלערען וועגען זיך.

נישט קוקענדיג אויף דעם, האָבען זיך פונדעסטוועגען גע-פונען עטליכע מענשען, וואָס האָבען אויסגעדריקט אַ גרייטקייט צו פערגעסען די אייגענע אינטערעסען און אָבגעבען זיך דער אַרגאַניזירונג פון הילף. זיי האָבען גלייך געגרינדעט אַ גייעס קאָמיטעט. בנוגע געלד-מיטלען האָט זיך אַרויסגעוויזען, אָ ביים פריהערדיגען קאָמיטעט געפינט זיך צווייטויענד פינפ-

הונדערט רובל, איבערגעבליבענע פון די דרייסיג טויזענד, גע-
זאמעלטע אויף צו דינגען קריסטליכע אַרבייטער. נאָך טויזענד
רובל האָט מען זיך מתחייב געווען צו זאַמלען אין שטאָדט פאַר
די פאַר טעג. איך האָב צוגעזאָגט טויזענד אַכטהונדערט רובל.
פון אַט די פינפטויזענד דרייהונדערט רובל האָט דער קאָמיטעט
בעשטימט צו קויפּען טויזענד פּוד מעהל און אויספאַקען ברויט
פאַר די אַרימערע, דאָס איבעריגע געלד צוטיילען די נצרכים.
בעשטימט געווען, נאָך דעמועלבען טאָג און אויף מאַרגען איבער-
שרייבען די נויטבעדערפטיגע. די מיטגלידער פון קאָמיטעט וועלען
דאַרפּען זיין ביי יעדען צוג, אַרויסגעבען אויפֿן וועג ברויט און
געלד; איינאַרדנען, אַז מיט יעדען צוג זאָל אָבפּאַהרען, לכול הפחות
איינער אַנ'אינטעליגענטער מענש, וואָס זאָל נעהמען אויף זיך די
זאָר וועגען די אָבפּאַהרענדע מיט דעם צוג און אַ. וו.

דער זעמסקי פערבאַנד האָט צוגעזאָגט פון זיין צד צו
אַרגאַניזירען הילף פאַר די אָבפּאַהרענדע. איך בין אַוועק אין
פערבאַנד פון שטעט. דער בעפולמעכטיגטער, דינעסמאַן (נישט
קיין יוד, נאָר, ווייזט אויס, אַ יודיש קינד), האָט זיך קאַמט
אויפגעטראָגען צו מיין ביטע וועגען אַרגאַניזירען הילף און האָט
מיר געענטפערט: „עס איז אַ שרפה, זאָל זיך ראַטעווען יעדער,
ווי ער קאָן.“ ער האָט מיר פאַרגעלעגט געבען צעהן סטודענ-
טען סאַניטאַרען אויף צו בעגלייטען די צוגען, נאָר ער האָט
צוגעגעבען, אַז די סאַניטאַרען זענען פון דעם „וואַרשאָווער קאָ-
מיטעט פון שטאָטישען פערבאַנד.“ וועגען דעם קאָמיטעט האָב
איך שוין געוואוסט, אַז ער בעשטעהט דורכאויס פון פאַליאַקען
און איז דורכגעדרונגען מיט אַנ'אַנטיסעמיטישער שטימונג. דער
בעפולמעכטיגטער פון דעם קאָמיטעט, ד"ר מאַלינאָוסקי, האָט
מיט עטליכע טעג צוריק אָבגעשאַפט די איינציגע צעהן יודישע
סאַניטאַרען, וואָס האָבען זיך אין איהם געפונען. איך האָב, פער-
שטעהט זיך, אָבגעזאָגט זיך פון די פאַרגעלעגטע פּוילישע בע-
גלייטער.

איך בין אַוועק אין שטאָדט. פון ערשטען בליק איז נישט
צו בעמערקען, וואָס עס איז פאַרגעקומען. די קלייטען זענען

אָפּען, אין זיי קומט, דוכט זיך פּאָר, דער געוועהנליכער האָבן
 דעל. די גאַסען זענען, ווי געוועהנליך, פול מיט דורכגעהער, אין
 די הייזער געהט דאָס אַלטעגליכע לעבען. עס הויבט זיך רויך
 פון די קוימענס. נאָר, צוקוקענדיג זיך, בעמערק איך, אַז דאָס
 „לעבען“ און די „בעוועגונגען“ זענען שוין גאָר אַנדערע, אַז
 אויף זיי ליגט דער שטעמפעל פון גסיסה. אין די קלייטען פּאַקט
 מען די סחורה. די גרעסערע קלייטען ווערען איינע נאָך די
 אַנדערע געשלאָסען. ביי פיל הייזער שטעהען פוהרען מיט חפצים.
 אין אייניגע הייזער פערמויערט מען די טהירען און פענסטער
 פון די סקלעפעס, וואוהין מ'האָט אפנים אַראָפּגעטראַגען דאָס
 מעבעל און חפצים, וואָס מ'לאָזט איבער. אויף די פּנימ'ער פון
 די פערבייגעהער ליגט אַ שוואַרצער אומעט, אַ פערצווייפעלטע
 פערצאָקטייט. עס ווערט בעשאַפּען אַ געפיהל, אַז די גרויסע
 שעהנע שטאָדט, וואָס האָט נאָך ערשט נעכטען געלעבט מיט אַלע
 חושים, האָט בעקומען אַ טויטליכע וואונד און שטאַרבט אָב. עס
 שטעלט זיך פּאָר, אַז דאָס איז אַ גרויסע, געזונדטע היה, ביי
 וועלכער מ'האָט געעפענט די אָדערן און איהר בלוט פליסט
 אַרויס פון גוף מיט אַ הייסען שטראָם. פון מינוט צו מינוט ווערט
 זי בלאַטער, שוואַכער און באַלד וועט זי ליגען אַ קאַלטע און
 אַ טויטע. די הייזער וועלען שטעהן פּוּטט און פערשלאָגען, די
 קלייטען אויסגעלעדיגט און פּערשלאָסען, די גאַסען וועלען זיין
 טויט און שטום. דערווייל לעבט נאָך די שטאָדט, נאָר דאָס זע-
 נען פיבערהאַפטע קאַנוואלסיווע בעוועגונגען פון אַ שטאַרבענדען,
 פון אַ גוסס. און נאָך בולט'ער שטרייכען אונטער דעם טראַג-
 שען אויסזיכט פון שטאָדט די אַערפּלאַנען, וועלכע שוועבען
 און דרעהען זיך אין דער לופטען, ווי שוואַרצע קראָהען איבער
 אַ טויטליך פּערוואונדעטען. דוכט זיך, אַז די גרויסע רויב-פּויגלען
 וואַרטען מיט אונגעדולד, אַז דער פּערוואונדעטער ריז זאָל
 אַרויסלאָזען דעם לעצטען אָטעם, פּדי אַרויפצעוואַרפען זיך אויף
 איהם און געהען רייסען שטיקערווייז זיין נישט אַפּגעקיהל-
 טען גוף.

און אָט איז דער קאַנאַל, דורך וועלכען עס שטראָמט

ארויס דאָס בלוט, פון דער געטויטער שטאָדט, די גרויסע גאַס, דורך וועלכער עס געהט דורך דער שאַסיי אויף קאָפּרין פינסק. אויף דעם וועג ציהען זיך אַהן אַנ'אויפהער אָפּטרעטענדע אָפּאַ-זען, אַרטילעריע און מיליטער-אַבטיילונגען. און אין דעם גרויען און אייזערנעם שטראָם פלעכטען זיך אַריין אַלץ מעהר און מעהר ציווילע פוהרען, פורגאַנען און פוסגעהער. דאָס זענען די איינוואוינער, וועלכע, נישט האָבענדיג קיין צוטרוי צו די אומ-זיסטע צוגען, פאַהרען אַרויס מיט פוהרען קיין קאָפּרין. כמעט אַלע יודען.

די פוהרען זענען אָנגעפאַקט שרעקליך הויך, אמת'ע טו-רעמט פון פעק, קאסטענס, טישען און קאמאָדען. אין די שפּאַל-טען און לעכער צווישען די אָנגעלעגטע זאַכען, זיצען קינדער און עלטערע פרויען. אין אַנדערע וואָגענס איז פון פאַרענט צו-געבונדען אַ דיוואַן און אויף איהם זיצען מיט'ן רוקען צו די פערד, האַרט איינער נעבען אַנדערן, פיער-פינף מענשען. דאָס אונגעווענהליכע בילד מיט די הויך-הויך זיצענדע מענשען וועקט אויף אין זינען די ערינערונג וועגען דעם הויכען און שרעקלי-כען „שאַנד וואָגען“, אויף וועלכען מען פלעגט מיט אַ יאָהר פערציג-פופציג צוריק פיהרען איבער'ן שטאָדט, אונטערן פויקע-ריי פון אַ פויק, אַלערליי פערברעכער, פער'משפּט'ע צום לייב-שטראָף. ביי יעדען פערברעכער איז געווען אויף דער ברוסט אַ ברעטעל מיט'ן אויפשריפט פון זיין פערברעכען: „גנב“, „מער-דער“ א. א. ו. דער אויסזיכט פון איצטער „פער'משפּט'ע“ איז נישט אַ פּרעהיליכערער און אַ גליקליכערער, ווי ביי יענע, וועל-כע מ'פלעגט פיהרען צום „שאַנד-סלופּ“. נאָך יעדען וואָגען גע-הען נאָך די יונגערע מיטגלידער, ווי צו אַ לוייה. און דאָס איינ-ציגע פערמאַטערטע פערדעל מיט די שאַטענדיגע אויסגעקראַכע-נע זייטען, שלעפט, אָנשטרענגענדיג אַלע פחות, דעם נישט זיי כערן טורעם.

קוקענדיג אויף די הויך אָנגעפאַקטע וועגען, וואָס האָבען זיך אַריינגעצויגען אין גרויסען שטראָם פון מיליטערי-קצוג, האָט מיך אָנגענומען אַ פחד. מיר איז שוין אויסגעקומען צו זעהן,

וואָס עק קומט פֿאַר ביי אַזעלכע אָבטערעטונגען, איבערהויפט געאייילטע. דער וועג אין זיין גאַנצער ברייט פערנומען, פער- פולט מיט פוהרען, פורגאַנען, אויטאָמאָבילען און וועגעלעך, וואָס ציהען זיך לאַנגזאַם אין דריי, פיער און אפילו מעהר רייהען, איינע נעבען די אַנדערע. כל זמן דער צוג פליסט אונגעשטערט, קומט פֿאַר אַ מעכאַנישע בעוועגונג, וואו יעדער וואָגען איז אין זיין גאַנג אָפהענגיג פון די אַלע אַנדערע, וועלכע זענען צונויפֿ- געגאַסען אין איין שטיק. נאָר אָט טרעפט זיך אַנאָפּהאַלט, פאַלט אַ פערד, קעהרט זיך איבער אַ וואָגען—און דאָס רופט זיך גלייך אָב אויף אַלע הינטערשטע פוהרען. עס קומט פֿאַר אַ גערודער, איינע נאָך די אַנדערע מוזען זיי זיך האַסטיג אָבשטעלען, קרי- כען אָפט אַרויף איינע אויף די אַנדערע, ווי קריעס אייז ביים אייז-גאַנג. עס ווערט אַ געשריי, אַ מהומה. נאָר נאָך ערגער איז, ווען אויף דעם מעכאַנישען שטראָם פליהט אָן פון הינטען אַ נייער, גיכערער שטראָם, ווען אַנאייילענדער אויטאָמאָביל מיט אַ היכגעשטעלטער פערזאָן דאַרף זיך דורכרייסען פֿאַרויס, אָדער, וואָס עס איז נאָך געפעהרליכער, ווען אַנאָרטילערישע אָבטיי- לונג מוז דורכשפרינגען פֿאַראויס, פדי צו בעשיצען די אָבטרע- טענדע אָבזאָען פון דעם אָנטרעטענדען שווא. דעמאָלט קומט פֿאַר אַנאָממע קאַטאַסטראָפע. פוהרען און וועגלעך מוזען גע- איילט זיך פונאָדערטרעטען, רוקען זיך אָן איינע אויף די אַנ- דערע, פרעסען זיך צונויף און אַז זיי האָבען עס קיין צייט נישט צו טהון, ווערען זיי שטורמיש אָבגעשליידערט אָן אַ זייט איינע אויף די אַנדערע, קעהרען זיך איבער, ווערען אַראָבגע- שטויסען פון וועג. און אַז דער וועג געהט הויך, פליהען זיי אַראָב אַרונטער, צושיטען זיך, קאַלעטשענדיג דערביי אי די מענטשען, אי די פערד. עס איז גרינג פֿאַרצושטעלען זיך, וואָס וועט ווערען פון די הויכע „יודישע טורעמס“, מיט די איינגע- פאַסטע אין אַלע שפּאַרעס און לעכער קינדער און פרויען, אַז אויף זיי וועט אָנפליהען אַזאַ שטראָם און אָבוואַרפען זיי אָן אַ זייט, אָדער אַראָבוואַרפען פון הויכען וועג אַראָב אין ראָווו אַיך בין צוגעגאַנגען צו עטליכע אַזעלכע פוהרען, פונאַ-

דערגערעדט זיך מיט די מאַנסביל, וואָס זענען נאָכגעגאָנגען פון הינטען. מ'פּאָהרט דערווייל נאָר קיין קאַפּרין, דרייסיג וויאַרסט. וואוהין ווייטער—דאָס וועט מען נאָכדעם זעהן, וואוהין אַנדערע וועלען געהן. פיל האָבען פּערשטאַנען דעם געפּאָהר צו געהן מיט'ן מיליטער-שטראָם און גערעכענט אונטער'ן שטאָדט אָפּצו-קעהרען אויף זייטיגע וועגלעך. מיט ברויט האָבען זיך אַלע בע-זאָרגט אויפ'ן וועג. אָפּער וואַסער האָט קיינער מיט זיך נישט גענומען און אַז איך האָב דערמאָהנט וועגען דעם, איז מען גלייך געלאָפּען קריגען וואַסער.

איך בין אַריין אין דער גרויסער שוהל. זי איז געווען געלענד און פּערגעסען. דער שמש איז געווען צוטראָגען און פּערנומען מיט'ן פּאָקען די אייגענע חפּצים. וואָס וועט זיין מיט דער שוהל, מיט די ספרים? דאָס ווייסט ער נישט. קיינער האָט נאָך וועגען דעם נישט געטראַכט, קיינעם ליגט דאָס נישט אין זינען. איך בין אַוועק אין קאָמיטעט, פּאָרגעלעגט מיטצונועהמען די ספּרי תּורות. די גבאים האָבען מיט פּרייד איינגעשטימט. מיט גרויס מיה האָב איך געפונען אַ טישלעך, וואָס האָט איינגע-שטימט צוצוגרייטען אויף מאָרגען צעהן קאַסטענס (פּאַר עטליכע און אַלציג ספרים).

איך בין אַריבערגעפּאָהרען צו אונזער צוג, וועלכער איז געשטאַנען הינטער'ן שטאָדט, געפונען איהם ביים אָפּגאַנג קיין קאַפּרין. איך האָב בעשטימט צו פּערבלייבען אויף די דריי טעג אין ברעסט-ליטאַווסק און גענעכטיגט ביים ד'ר שאַפּיראַ. אויף מאָרגען פּריה איז און די צייטונגען געווען אַ מעל-דונג פון קאָמענדאַנט. „היינט, דעם 3-טען, וועלען נישט זיין קיין אומזיסטע צוגען פאַר די אַרויסגעשיקטע, עס וועלען זיין נאָר צוגען מיט בילעטען. דערפאַר וועט מאָרגען און איבער-מאָרגען געגעבען ווערען צו פּופּצעהן צוגען“.

די בעפעלקערונג, ווייזט אויס, פּערלאָזט זיך נישט שטאַרק אויף די צוגען און ווער עס האָט נאָר די קלענסטע מעגליכ-קייט, פּאָהרט אָב מיט פּוהרען. די בעוועגונג פון די פּוהרלעך

איז געוואָרען פֿיל שטאַרקער. איצט ציהען זיי זיך שוין איינע
נאָך די אַנדערע, ווי אַנאָבאָז.

אין שטאָדט איז אונהיימליך, כמעט שרעקעדיג. פיל היי-
זער זענען שוין פוסט, פערשלאָגען. ביי די דורכגעענדע זע-
נען די פנימער פערצאָגט, פער'חושכ'ט, ביי אַנדערע פערוויינט.
די קאָטאָסטראָפּע איז אַ מאוימ'דיגע, אָבער דאָך איז אין
איהר נישטאָ די שאַרפּקייט, פערביטערונג און בעלייגונג, מיט
וועלכער עס זענען דורכגעדרונגען די ספעציפישע יודישע אַרויס-
שיקענישען. ווי טראַגיש עס איז נישט די לאַגע, פיהלען אַלע,
אי רייכע, אי אַרימע, אי קריסטען, אי יודען, אַז דאָס איז אַ
פאַטאַלער מלחמה-אומגליק, אַ שווערער חוב, וועלכען עס דאַר-
פען אויספילען בירגער. דאָ איז נישטאָ דער שרעקליכער בע-
וואוסטזיין, אַז מ'טרייבט אַרויס מענשען ווי פערדעכטיגע, ווי
פעררעטער, ווי פאַרבעוואַטע הינט, וועלכע געהען מיט אַראָב-
געלאָזענע קעפּ אונטער דעם געלעכטער, שענדונג און שפּאַט
פון סאָלדאַטען און דער פּריווילעגירטער בעפעלקערונג, וואָס
פערבלייבט און גרייט זיך צו פערזויבען דאָס איבערגעבליבענע
האַב און גוטס פון די אַרויסגעשיקטע. דאָ האָט דער אומגליק
נישט צושיידט, נאָר דערנעהנט, בעהעפט צווישען זיך די קריס-
טען און יודען. מ'זוכט אַלגעמיינע הילף, מ'גיסט אויס איינע
פאַר די אַנדערע דאָס ביטערע האַרץ, מ'פאַקט זיך און מ'פאַהרט
אַב אויף איין פוהר, מ'טוליעט זיך איינער צום אַנדערן, ווי
שכנים, ווי מענשען. ווי גרויס עס איז נישט דער אומגליק,
פיהלען די יודען און זאָגען עס אַרויס, אַז ער האָט געקאָנט
זיין נאָך אַ ביטערער און אַ גרעסערער, ווען ער וואָלט זיין אַ
נאַציאָנאַלער.

פון אינדערפריה פליהען איבער'ן שטאָדט אַעראָפּלאַנען,
וואַרפען באַמבעס. פון דאַנען און דאָרט הערט זיך אַ שווערער
אויפרייס. די פאַרבייגעענדע, דערזעהענדיג איבער זיך אַנ-
אַעראָפּלאַן, וואַרפען זיך דערשראָקען אין די טויערן. אין די
הייזער—און אויף אַ מאַמענט ווערט די גאַס פוסט.

איך בין געווען אין בקור חולים, וואו עס קומט פאַר די

רעגיסטרירונג פון די נויטבעדערפטיגע. דער גרויסער הויף און אַרום איהם-אַ טייל גאַס, איז פול מיט אַ טויזענד מענשען, מעהרס-טענטייל, פראַפעסיאָנעלע אַרימעלייט און קאַליקעס. אַלע שפּאַ-רען זיך צו דער טהיר, צו די פענסטער, שטופען זיך, רייסען זיך אין טהיר, שרייען און בעטען מיזאַל זיי פערשרייבען וואָס גיכער. די קאַליקעס שטעלען אויס זייערע מומים און פאַדערן, אַז מיזאַל זיי פערשרייבען צום ערשטען, פריהער פאַר אַנדערע. צוויי מיטגלידער פון קאַמיטעט אַרבייטען פון אינדערפריה אָן. אין אַווענד וועט מען שוין קאָנען צוטערעטען צום אַרויסגעבען הילף. איך בין אַוועק אויפן באַהנהויף. דאָרט קומט פאַר אַג-אמתער קאַשמאַר. דער וואָקזאַל, ווי גרויס ער איז, איז אינגאנצען, גיזין פאַלקען פערלעגט מיט צעהנדליגער טויזענדער קאַסטענס, קאַרבען, פעק און טשעמאַדאַנען. דעסגלייכען איז אַג-געפאַקט דער גאַנצער פּלאַטפאָרם און אַ גרויסער פּלאַץ אַרום וואָקזאַל. מענשען, אויפערעגטע, פערלירענע, אויסגעשלאָגענע פון די כחות, כמעט משוגע'נע, דרעהען זיך אום, לויפען פון אָרט צו אָרט, וואַרפען זיך צו די טרעגער און דינער, וועלכע האָבען אַליין שוין אויך פערלירען יעדע השגה. געשרייען, גע-בעטען, געוויין, זידלעריי-אַלץ איז אויסגעמישט אין איין או-גענדליכען, דונערליכען גערודער.

ווייט פון וואָקזאַל, אויף אַ זייטיגער ליניע, האָב איך גע-פונען אַ צוג פאַר די אַרויסגעשיקטע. נאָר דאָס איז אַ בילעטען-צוג. ער איז שוין אָנגעפאַקט, און עטליכע הונדערט מאַן שטוי-סען און שטופען זיך, מיהען זיך אַריינצוקלייבען. עטליכע וויי-בער האָבען זיך אַ וואַרף געטהון צו מיר פּרעגען, וואָס זיי זאָ-לען טהון, זיי האָבען קיין בילעטען נישט געקריגען. קאָנען זיי זיך זעצען אין צוג? איך האָב גע'פסקענט אויף יאָ. האָב אַרומ-געפּרעגט די אָבפּאַהרענדע, צוטיילט אייניגע צו עטליכע רופל, אויפגעוויזען, ווי איינצואַרדנען זיך אין די טעפּלשקעס. ביים עק צוג האָב איך בעמערקט אַ סומאַטאַכע און צוגעאַנגען. אין צוויי וואָגאַנען האָבען זיך בעזעצט צו פינף-זעקס קריסטען אין יעדערן און לאָזען קיינעם מעהר נישט אַרויף. אַרום שטעהען

פיל צעהנדליגער יודען, ווייזען בילעטען, בעטען זיך רחמים, וויינען, מיזל זיי אריינלאָזען אין די כמעט פוסטע וואַגאַנען. איך האָב גוט אָנגעשריען אויף די כולִיגאַנעס און אין אַ האַל-בער שעה אַרום זענען די ביידע וואַגאַנען געווען אָנגעפאַקט. אויפֿן באַהנהויף האָט מען מיר אָנגעזאָגט, אַז מאָרגען פריה פאַהרט אָב דער צוג פון אונזער אָבטיילונג פון קאַברין. ער פיהרט אָב פּערוואַנדעטע קיין פינסק און ווייטער. כדי אינ-גאַנצען נישט צו פּערלירען איהם, האָב איך ביינאַכט געמוזט, צו מין גרויס בעדייערן, פּערלאָזען ברעסט-ליטאַווסק און אָב-פאַהרען קיין קאַברין.

טז

קאַברין—אַ קליין שטעטעל, מיט פיל גערטנער אַרום, מיט אַ דענקמאַל פון דעם ערשטען נצחון איבער די פּראַנציווען אין יאָהר 1812.

דאָס שטעטעל איז איצט אַ צענטער פון אָבטרעטענדען מיליטער און פון אַרויסגעשיקטע און אַנטלאָפּענע. די גאַסען געפאַקט מיט דורכגעהענדען חיל און אָבאַזען, אַלע הויפּען, שטאַדט-פּלעצער, פוסטע ערטער, די ברעגען פון טייך און די גערטנער זענען פּערנומען מיט היימלאָזע, איבערהויפט פּויערים און פּויערטעס, וועלכע טיילען זיך אויס פון דערווייטען מיט זייערע שרייענדע קאַלירטע בגדים. אומעטום שטעהען גאַנצע מחנות, זענען פּונאַנדערגעלעגט שייטערס, אויף וועלכע עס קאַכט זיך עסען, טריקענט זיך וועש. עס פיטערן זיך פּערד און בהמות. די פיל טויענדיגע מחנות דערמאָהנען וואַנדערענדע נאַמאָדן, וואָס געהען אום מיט זייערע סטאַדעס פון איין אָרט צום אַנ-דערן.

נישט קוקענדיג אויף דעם שטאַרקען פּלוס פון מיליטער און היימלאָזע, זענען די אָרטיגע איינוואוינער רוהיג און זיכער. אַלע קלייטען זענען אָפּען און מאַיז שטאַרק פּערנומען מיט גע-

שעפט. אהער האָט נאָך נישט דערגרייכט דער פחד פון מלחמה, די בעפעלקערונג פיהלט נאָך נישט די געפאָהר, וואָס רוקט זיך אָן אויפ'ן שטעדטעל. קיינער טראַכט נישט וועגען אַרויספאָהרען, אַנטלויפען, קיינעם קומט נישט אין זינען, אַז מ'קאָן אַרויסשי-קען פון דאַנען. ווי אַזוי דען? נאָך ערשט אייערנעכטען איז דאָך דאָ געווען רוהיג און שטיל—ווי וועט מען דאָס פון דער העלער הייט בעהמען און אַרויסשיקען?

אין שטאָדט איז דאָ אַ יודישער הילפס-קאָמיטעט. דער פאָרויצענדער, דער אַרטיגער ראַפּינער, האָט מיר מיטגעטיילט, אַז דער קאָמיטעט עקזיסטירט שוין עטליכע חדשים און ווערט אויסגעהאַלטען אויף די מיטלען, וואָס די שטאָדט גיט. אין קאָ-מיטעט אַרבייט כמעט די גאַנצע יודישע יוגענד פון שטאָדט. פריהער האָט נישט געסטייטעט קיין אַרבייט פאַר אַלעמען. איצט, אַז פיל יונגעלייט זענען אָנגעפאָהרען און די אַרבייט האָט זיך פערגרעסערט, כאַפט נישט קיין הענד. די לעצטע טעג איז דער אָנפאַנג פון היימלאָזע געוואָרען זעהר גרויס, עס קומען צו טוי-זענד און מעהר, טעגליך. פונדעסטוועגען קומט נאָך דער קאָ-מיטעט אויס מיט זיינע אייגענע מיטלען, גיט אַרויס ברויט און הייסע געקעכטס. אויף דעם בעקומט ער נאָך פון זעמסקי פער-פאַנד צו הונדערט און צוואַנציג רובל טעגליך. נאָר עס איז אַ דוחק אין ברויט, נישט צו קריגען איהם פאַר געלד. נאָך אַ צרה: נישטאָ וואו אַהינצוטהון די היימלאָזע. אין אַלע פריוואַטע הייזער האָבען זיך שוין בעזעצט צו איינע אָדער צוויי געזינ-דען, עס איז שוין אויך פול די גרויסע שוהל און עטליכע קלויזען (די איבעריגע בתי מדרשים זענען בעזעצט מיט סאָל-דאַטען). און דאָ דאַרף מען ערוואַרטען טויענדער אפשר צעה-נער טויענדער היימלאָזע, איבערהויפט פון ברעסט-דיטאָווסק. וואו טהוט מען זיי אַהין? און אָבשיקען ווייטער איז נישטאָ קיין מיטלען. אַז עס איז שוין דאָ אַ צוג, פערכאַפּען איהם קריסטען. איך בין אַוועק מיט'ן ראַפּינער אין שוהל. אַ גרויסע אַל-טע שטייגערנע שוהל, מיט פיל קלויזען אַרום, מיט אַ גרויסען הויף—און דאָס אַלץ איז געווען ממש אָנגעפאַקט מיט היימלאָזע.

אויף יעדע צוויי קוואַדראַטע קלאַפּטער אַ געזינד מיט איהר בעל-
הבתישקייט. אויסגעמישט צוזאַמען געזונדטע און קראַנקע. און
אויף אַלץ און אַלעמען לייגט דער אויסזיכט פון ביטערסטער
אַרימקייט, פון פערלאָזענקייט און נויט. איך בין אין דער ערש-
טער מינוט פערטויבט געוואָרען פון די קולות, וואָס האָבען גע-
רעשט פון אַלע זייטען, קינדיש געוויין, געשרייען, זידלערייען,
טיפע הייליכע זיפצען און אין דעם רייסט זיך אַריין דער די-
נער וויינענדיגער געזאַנג פון תהלים.

מ'האַט מיר דערצעהלט, אַז מיט אַ פּאַר טעג צוריק האָט
אַ היימלאָזע יודענע געפּוירען אַ צוויילינג, צוויי יונגלעך און איז
געשטאַרבען פון כּאַלערעא. דער מאַן איהרער האָט זיך געריהרט
פון זינען, איז אַנטלאָפען און פערשוואַנדען געוואָרען. דער
צוויילינג איז געבליבען אונטער'ן אויפזיכט פון קאָמיטעט.

אונזער אָפּטיילונג האָט זיך אָפּגעשטעלט ביים באַהנהויף
און גלייך אָנגעהויבען אויפּנעהמען פּערוואַנדעטע צום אָפּפיהרען
זיי אין פינסק. אינגאַנצען האָט זיך געפונען הונדערט און דריי-
צעהן פּערוואַנדעטע, וועלכע מ'האַט געקאָנט געהמען פון די
לאַזאַרעטען. אזוי ווי עס זענען פּערבליבען פיער פּוטטע וואַגאַ-
נען, האָב איך געפּעטען טולופּאָוין, ער זאָל מיר ערלויבען אַז
די וואַגאַנען אָפּפיהרען קיין פינסק יודישע היימלאָזע. טולופּאָו
איז שוין געווען מיט דעם ראַפּינער אין שוהל, האָט געזעהן,
ווי דאָרט איז אָנגעפּאַקט און האָט גלייך איינגעשטימט. איך האָב
אָנגעזאָגט דעם קאָמיטעט, אַז איך קאָן מיטנעהמען הונדערט מאַן,
נאָר זיי מוזען אין דריי-פיער שעה אַרום זיין מיט זייערע זא-
כען ביים צוג. מ'האַט עס מיר צוגעזאָגט. אין אַ פּאַר שעה אַרום
איז געקומען אַ מיטגליד פון קאָמיטעט און אָנגעזאָגט, אַז די
פּאָליציי לאָזט נישט דורך די פּוהרען מיט די היימלאָזע צום
באַהנהויף. זיי איז אויסגעקומען אַרומצופּאַהרען דעם וועג און
איבער גערטנער, געאַקערטע פּעלדער און גריבער צופּאַהרען
גלייך צום אָרט, וואו דער צוג איז געשטאַנען, נאָר ביי דער
אַנדער זייט, אונטער אַ הויך אָנגעשאַטענעם אָרט. דערווייל איז
געוואָרען נאַכט, די פּוהרען האָבען זיך אין דער פינסטער גע-

וואָרפֿען פֿון איין זייט אויף דער אַנדערער, עס זענען אַרעָבגע-
פֿאלען פֿעק און קאַסטענס, די גויעשע פֿוהרמאַנעס האָבען זיך
געשאַלטען, געזידעלט און געוואָלט אַרעָבוואַרמען די זאַכען אין
מיטען פעלד. ווייבער און קינדער האָבען געוויינט, געשריען,
און דאָ זאָגט מען מיר אָן, אַז די פֿערוואַנדעטע זענען שוין
אין די וואַנגען און דער צוג דאַרף אָבעהן. אַז די פֿוהרען
זענען שוין געקומען צום באַרג און מ'האַט אָנגעהויבען קלעטערן
צו די וואַנגען, איז אָנגעשטאַנען אַ נייע צרה. די קריסטליכע
היימלאָזע, וואָס זענען געשטאַנען אין פעלד, נישט ווייט פֿון
צוג, דערזעהענדיג, אַז עס זעצען זיך היימלאָזע, האָבען זיך
אויך אַ לאָז געטהון צום צוג און גענומען קריכען אין די וואַ-
גאַנען. קיין רייד און פֿערבאַטען האָבען נישט געהאַלפֿען. עס
האַט געהאַלטען דערביי, אַז די יודישע היימלאָזע זאָלען בליי-
בען אין פעלד. מיט גרויס מיה האָט זיך מיר איינגעגעבען
דורכצוקומען מיט די קריסטען, זיי זאָלען פֿערנעהמען איין וואַ-
גאַן און די איבעריגע דריי זאָלען בלייבען פֿאַר יודען. די
קריסטען האָבען רוהיג, שטייל און שגעל אַרויפגעטראָגען און
איינגעשטעלט אין וואַנגען זייערע זאַכען און אליין אַריין, פֿיער-
אונזעכציג מענשען אין איין וואַנגען. אַנדערש איז עס צוגעגאַנג-
נען ביי די יודען. יעדער געזינד האָט געפֿראַכט מיט זיך אַנ-
אונגעווער גרויסע צאָהל פֿעק, און וואָסערע פֿעק! צו אַנדער-
טהאַלבען קלאַפֿטער די לענג. אַ פֿאַריקמאַכער האָט געבראַכט אין
איין פֿאַק פֿיער הויכע שפּיגלען, אַ שניידער, צוויי ניי-מאַשינען,
נאָך איינער אַ קאַמאַד, אַ בעט. מ'האַט דאָס אָנגעהויבען טראָגען
באַרג-אַרויף, צו צעהן מענשען שלעפען איין פֿאַק. שרייען,
שטרענגען אָן די לעצטע כחות און אלע צוזאַמען האָבען קיין
כח נישט אַרויפצושלעפען דעם פֿאַק, ווייסען נישט, ווי צו נעה-
מען זיך פֿאַר איהם. מ'וואַרפט זיך אום נערוועז, מ'רעדט און
מ'שרייט אויס גאַנצע תחינות, מ'ווייזט אַרויס אַ קרענקליכע אונ-
מעכטיגקייט... און אַרום שטעהען גוים, קוקען צו די ביטערע
סצענעס און לאַכען. ענדליך האָב איך געדונגען עטליכע סאָל-
דאַטען און זיי האָבען אַריינגעטראָגען אַלע געפֿעק. די דריי וואַ-

גאָנצן זענען געווען אזוי אָנגעפאַקט, אז אין זיי זענען אַרײַן נאָר הונדערט נפשות. און אָנגעפאַהרען זענען פיל מעהר. לאָזען זיי מיט די קינדער מיט די זאָכען אין פעלד האָב איך נישט געקאָנט. איך בין אַוועק צום נאַטשאַליק סטאַציע און מיט גרויס מיה אויסגעפעטען נאָך צוויי וואָגאָנען. אַריינגעזעצט אַלע געקו-מענע פון שטאָדט—און אום איינס ביינאַכט זענען מיר אָנגע-פאַהרען.

טורפּאָוו און אייוואָנאָוו זענען די גאַנצע צייט געשטאַנען ביים איינוועצען אין די וואָגאָנען די היימלאָזע. זיי האָבען זיך דורכגעדרונגען מיט אַזאַ רהמנות צו די היימלאָזע, אז זיי האָ-בען מיר צוגעזאָגט, אז ווי נאָר דער צוג וועט זיך אומקעהרען, וועלען זיי איהם אָנגעבען אינגאַנצען, אַלע עטליכע און צוואַנ-ציג וואָגאָנען, פאַר יודישע היימלאָזע.

—איצט וועלען די שלאַכטען געהן ביי ברעסט-ליטאַווסק, די פּערוואַנדעטע וועלען בלייבען אין ברעסט-ליטאַווסק, אַלע-פאַלס וועלען מיר זיין אָבגעשניטען פון זיי. וועט אַ געוויסע צייט ביי אונז נישט זיין וועמען צו פיהרען, וועט איהר קאָנען אין דער צייט אויסנוצען דעם צוג פאַר אייערע היימלאָזע.

אויף מאָרגען, דעם 5-טען אויגוסט, אַכט פריה, זענען מיר געקומען קיין פינסק. איך בין אַוועק אין שטאָדט צום פאַרזי-צענדען פון יודישען הילפס-קאָמיטעט, דירעקטאָר פון דער אָב-טיילונג פון אַזאַווער באַנק, ה. הפּץ. פון די ערשטע ווערטער מיט איהם האָב איך פּערשטאַנען, אז דאָ איז מען נאָך זעהר ווייט פון מלחמה-שטימונגען. אין שטאָדט איז שטיל און רוהיג, נישטאָ קיין בעוועגונג, קיין מיליטער. די אָרטיגע כלל-טהווער זענען זיך צופאַהרען אויף זומער-וואוינונגען, דעם פאַריגען אַווענד איז געווען אַ פּרעהליכער, ליבהאַבערישער ספּעקטאַקל, מיט אַ פאַטריאַטיש-וואַלטהעטיגען ציל, אויף וועלכען ה' הפּץ האָט ביזן שפּעט פּערבראַכט. בקצור—דאָס געוועהנליכע פּראָווינציעלע לעבען. אין שטאָדט איז דאָ אַ יודישער הילפס-קאָמיטעט, נאָר ער אַרבייט כמעט נישט. קיין היימלאָזע לאָזט מען נישט אַרײַן אין שטאָדט. אַראַגניזירען אַ שפייז-פונקט פאַר די דורכפאַהרענדע

אויפ'ן וואַקזאל האָט ביז איצט די אַדמיניסטראַציע נישט ער-
 לויבט. איצט האָט זי ערלויבט, נאָר מ'האָט נישט איינגעפאַרדענט.
 ה' הפּץ האָט צונויפגעקליבען דעם קאָמיטעט. איך האָב
 פאַרגעלעגט איבערצולאָזען דאָ די היימלאָזע. דער קאָמיטעט האָט
 איינגעשטימט אויפצונעהמען זיי, נאָר איז נישט זיכער געווען,
 אַז ער וועט זיי קאָנען ברענגען אין שטאָדט. קומענדיג אויפ'ן
 באַהנהויף, האָב איך זיך דערוואוסט, אַז מ'זעהמט דאָ נישט צו
 ביי אונז די פּערוואנדעטע: מ'שיקט אונז מיט זיי קיין האַמעל.
 איך האָב זיך דורכגערעדט מיט די היימלאָזע און זיי האָבען
 איינגעשטימט און פאַהרען קיין האַמעל.

איך האָב שוין פריהער דערמאָהנט, אַז אין ברעסט האָב
 איך בעשטעלט צעהן קאָסטענס פאַר די ספרי תורות פון שוהל.
 אָנשטאָט צעהן האָט דער טישלער פאַרטיג געמאַכט נאָר צוויי,
 אין וועלכע איך האָב איינגעפאַקט זעכצען ספרי תורות. איין
 קאָסטען האָב איך אָפגעשיקט דעמאָלט קיין קאָברין. דעם צוויי-
 טען האָב איך מיטגענומען און איבערגעלאָזען אין פינסק די
 גבאים פון שוהל.

פאַר די עטליכע שעה, וואָס מיר זענען געווען אין פינסק,
 זענען אָהן מיין וויסען, צוגעקומען אין די וואַגאָנען עטליכע
 צעהנדליג קריסטליכע היימלאָזע. אויף עפּיס אַ סטאַציע האָט מען,
 ווייטער אָהן אונזער וויסען, צוגעקייקעלט צו אונזער צוג דריי
 וואַגאָנעס מיט אַרויסגעשיקטע דייטשע קאָלאָניסטען. איך האָב
 געפיהרט מיט זיך פון קאָברין ברויט און צוקער—און האָב עס
 געטיילט גלייך ווי יודען, אַזוי קריסטען. פאַר קינדער האָב איך
 געהאַט ווייס ברויט און געקויפט אויף די סטאַציעס מילך.

צווישען די יודישע היימלאָזע זענען, חוץ אַרויסגעשיקטע
 פון ברעסט-ליטאַווסק, געווען עטליכע צעהנדליג געזינדען פון
 וואַדאַווא, פון פּוילען. די ברעסט-ליטאַווסקער האָבען זיך דעם
 גאַנצען וועג געקריגט מיט די פּוילישע, איבערהויפט האָבען די
 ווייבער געזינדעלט זיך מיט איינאַנדער. אַז איך האָב זיי אויפ-
 געוואָרפען, אויפווייזענדיג, אַז אי ליטווישע, אי פּוילישע יודען
 זענען גלייך יודען און נישטאָ וואָס צו טיילען זיך מיט יחוס,

האָבען אי די, אי יענע, געאיילט און הייס איינגעשטימט מיט מיר—און אין אַ שעה אַרום ווייטער געקריגט זיך.

אין איין וואַגאָן זענען געווען צוויי קראַנקע פרויען. אַ שרעקליך אָפגעצעהרט מיידעל, וועלכע האָט נישט געקאָנט אויפ-געהמען קיין עסען און איז די גאַנצע צייט געלעגען און גע-קרעכצט, און אַ פרוי, ביי וועלכער עס זענען געווען קאָנוואַל-סיעס און היסטערישע אויסגעשרייען. די איבעריגע פרויען פון דעם וואַגאָן, האָבען ביי יעדען אָבשטעלען זיך געפעמען, איך זאָל צונעהמען די קאָנוואַלסירענדע קראַנקע פון זייער וואַגאָן, ווייל די קינדער שרעקען זיך פאַר איהר. נאָר וואוהין האָב איך זי געקאָנט צונעהמען?

באַלד ווי מיר זענען אָנגעפאָהרען פון פינסק אויף דעם ערשטען אויפהאַלט, האָט מען מיר אָנגעזאָגט, אַז איינער פון די היימלאָזע, אַנעלעטערער יוד פון וולאָדאַווא, לאַנדא, איז מיט אַמאָל געפאלען און ליגט אָהן בעוואוסטזיין. איך בין אַוועק אַזוי. דער קראַנקער האָט אויסגעזעהן ווי אַ זקן פון זיבעציג יאָהר, און געהאַט האָט ער נאָר אַכטאונפערציג יאָהר. ער איז געווען אַ קרעמער, געהאַט מיט זיך דעם גאַנצען פערמעגען, הונדערט רובל, האָט מען זיי ביי איהם אין קאָפּרין אין שוהל צוגעגנב'עט און דאָס האָט איהם שרעקליך ערשיטערט. היינט, עסענדיג ברויט מיט קאָנפּיטורען, איז ער מיט אַמאָל געפאלען אויף דער ערד אָהן בעוואוסטזיין. איך האָב איהם געפונען אַ לייגענדיגען מיט צוגעמאַכטע אויגען אָהן בעוועגונגען. ער האָט שוואַך געמאַכט מיט די ליפען, אויסשפּייענדיג קאָנפּיטור-שטיינ-דלעך, וואָס זענען פערבליבען אין מויל. דער אַרצט פון אונ-זער צוג, פרוי שאַפיראַ, וועלכע האָט נאָר וואָס געענדיגט און אינטערעסירט זיך נישט אַזוי מיט מעדיצין, ווי מיט דער פראַ-גע, ווי אַזוי גילער צו שמד'ן זיך, כדי חתונה צו האָבען פאַר אַ פערוואַנדעטען לופט-פליהער, וועלכען מיר האָבען מיטגע-פיהרט, —האָט אַ טאַפ געטהון ביים קראַנקען דעם פולס און גע-פונען, אַז ער דרעמעלט און מ'דאַרף איהם לאָזען צורוח. און ביינאַכט איז ער, נישט קומענדיג צו זיך, געשטאַרבען.

אינדערפריה האָב איך געפונען דעם טויטען אינמיטען וואַגאָן אויף דער ערד. אַרום זענען געשטאַנען דאָס ווייב מיט פיער קינדער און שטיל געוויינט. עס האָבען געוויינט אויך די איבעריגע, וואָס האָבען זיך געפונען אין וואַגאָן. געדענקענדיג, ווי מיט אַ טאָג פריהער האָט מען מיך נישט געלאָזט רוהען, איך זאָל צונעהמען די קראַנקע יודענע, וועלכע נערווירט איהרע שכלים, האָב איך בעשטימט איצט אַריבערצוועצען אין די אַנדער-רע וואַגאָנען די אַלע, וואָס האָבען זיך געפונען אין וואַגאָן, וואו דער טויטער איז געלעגען. נאָר צו מיין פערוואנדערונג, האָט קיבער נישט געוואָלט אַוועקגעהן. „מיר זענען צוואַמען מיט איהם געפאָהרען מיט אַ לעבעדיגען, וועלען מיר איהם נישט פערלאָזען אַ טויטען“—האָבען זיי געענטפערט.

אין האַמעל האָט מען זיך אויך אָפגעזאָגט צונעהמען ביי אונז די פערוואנדעטע און געהייסען פאָהרען קיין ראָהאַטשאַוו, וואו עס זענען געווען קאָנצענטרירט פיל לאַזאַרעטען. די היימ-לאַזע האָב איך אָבער בעשטימט איבערצולאָזען דאָ.

אין האַמעל האָט זיך דער יודישער הילפס-קאָמיטעט אַרויס-געוויזען זעהר אַנאַקטיווער. ער האָט איינגעאַרדענט און אָרגאַניזירט היילף פאַר דרייטויזענד היימלאַזע, וועלכע געפינען זיך אין שטאָדט און שפייזט די צעהנדיגע טויזענדער היימלאַזע, וואָס געהען פאַרביי האַמעל. ווי אין אַנדערע ערטער, האָט מען דאָ פריהער נישט ערלויבט צו אָרגאַניזירען שפייז-הילף פאַר די דורכפאָהרענדע יודען. איצט האָט מען עס ערלויבט און אויפן וואַקואַל געפינען זיך שטענדיג פאַרשטעהער פון קאָמיטעט, וועל-כע בעגעגענען יעדען צוג מיט היימלאַזע.

די קאָמיטעט-פאַרשטעהער האָבען געשווינד אויסגעלאָדען די וואַגאָנען, אַראָפגעזעצט די היימלאַזע יודען און קריסטען. אין דערעלבער צייט האָט מען געגעבען צו וויסען אין חברה קדושה, מ'זאָל שיקען נאָך דעם טויטען.

מיר האָבען קיין צייט נישט געהאַט צו ענדיגען דאָס אויספאַקען, ווי מ'האַט אונז אָנגעזאָגט פון קאָמענדאַנט, אַז עס איז דאָ אַ פעראַרדונג נישט צו לאָזען אין שטאָדט קיין היימ-

לאָזען. זיי מוזען אַלע אָפּגעשיקט ווערען: קריסטען אין טשערניגאָווער און יודען אין פענזער גובערניע. די היימלאָזע קריסטען, די אוקראַינער און דייטשע קאָלאָניסטען, האָבען עס אויפגענו-מען רוהיג—אין טשערניגאָווער גובערניע, איז אין טשערניגאָווער. און איך האָב זיי איבערגעגעבען אין רשות פון קאָמענ-דאַנט. די יודען אָבער, זענען געווען אויסער זיך פון פער-צווייפלונג. זיי האָבען גערעכענט צו פערבלייבען אין האַמעל אָדער אין דער סביבה, בעהנטער צו דער היים, אויף דעם פּאָר, אויב מ'וועט זיך אין גיכען קאָנען אומקעהרען. דערצו נאָך האָט זיי דערשראָקען די פערספעקטיוו צו פּאָהרען אין אַ גאַנץ אומ-בעקאַנטער געגענד, וואו עס זענען נישטאָ קיין יודען און וואו זיי וועלען אפשר קיין שום פּאָסענדע אַרבייט נישט געפינען. איך בין אַוועק צום קאָמענדאַנט פּוּעלין, מ'זאָל זיי לאָזען דאָ, נאָר עס האָט נישט געהאַלפּען. אין דער צייט איז געקומען אַ מיטגליד פון קאָמיטעט און מיטגעטיילט, אַז אין אָווענד געהט אָב אַ צוג מיט יודישע היימלאָזע אין טאַוורער גובערניע און עס איז מעגליך מיט דעמוועלפּען צוג אָבצושיקען איך די, וואָס איך האָב געבראַכט. די היימלאָזע האָבען מיך אַרומגערינגעלט און געבעטען איך זאָל זיי אַנעצה געבען. אין טאַוורער גובער-ניע דאָרף מען אָפּפּאָהרען אין עטליכע שעה אַרום, אויב אָבער אין פענזער, קאָנען זיי פערבלייבען אויף אַ פּאָר טעג אויפ'ן וואָקזאַל און אָברוהען. איך האָב גע'עצה'ט פּאָהרען אין טאַוורער גובערניע. דאָרט איז גרינגער צו קריגען אַרבייט און דער קאַנט איז אַ יודישער. דער לעצטער אַרגומענט האָט זיך אַרויסגעווי-זען אַלס אַ וויכטיגסטער: נאָר זיין צווישען יודען! און אַלע האָבען איינגעשטימט. „מיר פּאָלגען איך, ווי אַנאייגענעם פּאָ-טער. מיר פּאָהרען אין טאַוורער גובערניע!“ האָבען זיי מיר געזאָגט מיט טרעהרען.

אינגאַנצען זענען געווען הונדערט אַכטאונצוואַנציג היים-לאָזע (צווישען זיי דרייאונפּוציג קינדער). די קראַנקע פּרויען האָט מען באַלד אָפּגעפיהרט אין יודישען שפיטאַל. אין האַמעל זענען פערבלייבען זייערע געזינדען און די אלמנה מיט די

יתומים פון פערשטאָרבענעם לאַנדא, סך הכל איינאונצוואַנציג
נפשות, די איבריגע הונדערט און זיבען, זענען אָפגעפאַהרען
אין טאָוורער גובערניע.

אונזער צוג מיט די פערואַונדעטע איז אַוועק ווייטער, ווי
נאָר ער האָט זיך געריהרט פון אָרט, האָבען זיך פון איין וואַ-
גאָן דערהערט האַרצייסענדע געשרייען. איך בין אַראָפגעשפרונג-
גען און דערוועהן, אַז דער טויטער לאַנדאָ איז פערבליבען אין
וואַגאָן. ער איז געלעגען אויף דער ערד מיט אַ ליכט צוקאָפענס.
אַרום איהם זענען געשטאַנען דאָס ווייב מיט די קינדער און
ביטערליך געשרייען. מיר האָבען אָפגעשטעלט דעם צוג. די חברה
קדושה האָט געאיילט צוגענומען און אַוועקגעטראָגען דעם מת.
די וויינענדע און שרייענדע יודען, די דערשראָקענע מענשען
פון חברה קדושה, וואָס זענען געלאָפּען מיט'ן מת—דאָס אַלץ
האָט די סאָלדאַטען און קריסטען, וואָס זענען געשטאַנען אויפ'ן
פלאַטפאָרם, אויסגעוויזען מאַדנע און קאַמיש. אייניגע זענען גע-
ווען גרייט צוצולאַכען זיך. נאָר מ'האָט זיך פונדעסטוועגען אָפגע-
האַלטען: די מיסטיק פון טויט האָט גובר געווען.

שפעט ביינאַכט זענען מיר געקומען קיין ראָהאַטשאָו און
איבערגעלאָזען דאָרט די פערואַונדעטע. צוריק האָט מען אונזער
צוג אָפגעשיקט אויף אַנ'אַרומיגען וועג, איבער מינסק, באַראַנאָ-
וויטש, זשאַבענקאָ.

אין מינסק האָב איך געטראָפּען דיזעלבע רוהיגע שטימונג,
ווי אין פינסק. אַ פאַר שעה בין איך אַרומגעגאַנגען פון איין
מיטגליד פון קאָמיטעט צום אַנדערן און איינעם נישט געפונען.
אַלע זענען זיי געווען אויף זומער-וואוינונגען. דער הלוק פון
פינסק איז נאָר דער, וואָס דאָ געפינען זיך פיל טויערנדר
היימלאָזע.

אַז איך האָב זיך אומגעקעהרט אויפ'ן באַהנוויף צו אונ-
זער צוג, האָט דער בעפולמעכטיגטער, איואַנאָוו, וועלכער איז
נאָר וואָס געקומען פון שטאַב, מיטגעטיילט, אַז די סטאַווקע
קלייבט זיך אַריבער פון ראָוונא קיין מאַהילעוו, אַז מערוואַרט
דעם קיסר'ס דורכפאַהר און אַז דער שטאַב פון דער דרייצענט-

טער אַרמעע, געהט אַריבער פון קאַברין קיין ווילנאַ. ביז די אַלע אַריבערפאַהרונגען וועלען זיך נישט ענדיגען, וועט זיין אַב־געשטעלט יעדע בעוועגונג אויף דער ליניע און דעריבער וועט אונזער צוג דאָ פערבלייבען עטליכע טעג, אפשר אַ וואָך.

דערצעהלענדיג דאָס, האָט איוואַנאָו זיך געקאַכט. —ווי געפעלען אייך די לייט פון שטאַבו זיי האָבען אפילו נישט אַ קוק געטהון מיינע פאַפירען, נישט געפרעגט ווער איך בין און גלייך דערצעהלט מיר אַזעלכע שטרענג געהיימע סודות! עס איז משוגע צו ווערען!

און אין דערזעלבער צייט האָט איוואַנאָו אָט די שטרענג געהיימע סודות אָפען דערצעהלט פאַרן גאַנצען פערסאָנאַל פון אָבטיילונג.

ביינאַכט בין איך געוועסען מיט אַ סאָלדאַט. אַ סאַניטאַר פון אונזער אָבטיילונג. ער האָט זעהר אינטערעסאַנט איבערגע־געבען זיינע איינדרוקען פון דער יאַפּאָנער מלחמה, אין וועלכער ער האָט גענומען אַנטײל. ער האָט געהאַט זעהר זאַפּטע אויס־דריקען.

—מ'האָט מיך געשטעלט אויפ'ן וואָך. דער פראָסט ברענט. איך בין געשטאַנען און „צוגעזאָדען“ געוואָרען צו דער ערד. נאָך אַ וויילע—און אויס! נאָר, אַ דאַנק גאָט, מ'איז געקומען און מ'זאָגט מיך „אַפּגעבראַכען“.

מיר זענען אין מינסק אויך „צוגעזאָדען“ געוואָרען. נאָר אויפ'ן דריטען טאָג האָט מען אונזער צוג „אַפּגעבראַכען“.

אין מינסק האָב איך נישט געקראָגען קיין ברויט פאַר די קאַבריינער היימלאָזע. דער קאַמענדאַנט האָט מיר אַנעצה געגע־בען צו טעלעגראַפירען אין באַראַנאָוויטש אין דער אינטענדאַנט־טישער בעקעריי, מ'זאָל דאָרט צונרייטען פאַר מיר ברויט. איך האָב טעלעגראַפיש געבעטען צוגרייטען צווייהונדערט פּוד קאָרנ־ברויט און פינפּאונצוואַנציג פּוד ווייצענס.

אין מינסק האָט מען מיר דערצעהלט, אַז אין ברעסט־ליטאַווסק האָט מען, אַנשטאַט די צוגעזאָגטע דרייסיג צוגען פאַר די אַרויסגעשיקטע, געגעבען נאָר דעם לעצטען טאָג דריי צוגען־

אין באראנאוויטש האָט מען מיר פון אינטענדאַנטסטוואָ, אָנשטאָט די פּערזאָרדענטע צווייהונדערט פינפּאונצוואַנציג פּוד ברויט, אַוויסגעגעבען נאָר הונדערט פּוד קאָרענעם און פּופּעהן פּוד ווייצענעם, אי דאָס, שלעכט אויסגעבאַקענעם ברויט. אונזער צוג איז געגאַנגען זעהר לאַנגזאַם. האָט דורכגעלאָ- זען צעהנדליגער צוגען מיט קריסטליכע היימלאָזע פון אַלע זיי- טען. אין איין צוג האָב איך בעמערקט פּמעט דורכאויס בעאַמ- טע. דאָס זענען געווען פּאָסט-בעאַמטע פון ביאַליסטאָק. ס'האַבען עוואַקואירט פון דאָרט אַלע פּאָסט-אַנשטאַלטען.

— וואָס הערט זיך אין ביאַליסטאָק?— האָב איך זיי געפרעגט? — פּמעט אַלע פּונאַנדערגעפּאָהרען זיך, חוץ „זשידעס“.

זייער צוהיל האָט זיך נאָך פּערמעהרט אין שטאָדט.

— מסתמא היימלאָזע פון אַרומיגע ערטער? — ווער ווייסט? נאָר זיי פּערקויפען גאַרנישט. נישט צו קריגען נישט קיין מעהל, נישט קיין צוקער. זיי בעהאַלטען.

— אפּשר האָבען זיי נישט? אויספּערקויפט? — אַ קאָזאַק האָט געמאַכט אונטערזוכונגען, האָט ער אין צוויי יודישע קלייטען געפונען צווייהונדערט פּוד צוקער.

יז

אום צעהן פּרייה, בשעת אונזער צוג איז צוגעגאַנגען צו דער סטאַציע זשאַבענקאָ, האָט זיך מיט אַמאָל דערהערט אַ שטאַרקער אויפּרייס-קלאַפּ, פון וועלכען אונזער וואַגאָן האָט אַ ציטער געטהון און גלייך נאָך דעם אַ צווייטער, פיל שטאַרקער רער, ווי אַ הילכיגער דונער-קלאַפּ. אונזער וואַגאָן האָט זיך שטאַרק אַ בויג געטהון אָן אַ זייט, אַ ריס געטהון פּאַראויס און האַסטיג אָבגעשטעלט זיך. דאָס קליינע פּענסטערל איז געווען אויסגעבראָכען, אין וואַנד איז געווען דורכגעריסען אַ לאַך. מיר האָבען קיין צייט נישט געהאַט קומען צו זיך, ווי עס האָט זיך דערהערט אַ געשריי: „אַ שרפהו“ און מיר האָבען דערזעהן אַנט-

קעגען זיך, אויף דער צווייטער ליניע, א בענזין-ציסטערן אינ-
גאנצען אַרומגענומען מיט אַ רויטען פּלאַט. אונזער צוג האָט זיך
ווידער האַסטיג אַ ריס געטהון. אָפּגעלאָפּען עטליכע צעהנדליג
קלאַפּטער און אָפּגעשטעלט זיך געגען וואָקזאל.

מיר זענען געאיילט אַרויסגעשפרונגען פון וואַגאָן. עס האָט
זיך שוין געפונען עמיצער, וואָס האָט „אַליין געזעהן“, ווי אַ
סאָלדאַט האָט געטראַגען עטוואָס, אַריינגעלאָזען און דאָס האָט
אויפּגעריסען. באַמת אָבער איז דער אויפּרייס און די שרפה גע-
קומען פון גראַנאַטען, אַראָפּגעוואָרפענע פון דייטשע אַעראָפּלאַנען,
וועלכע האָבען זיך געטראַגען איבער דער ליניע.

עס האָבען געברענגט צוויי ציסטערנעס און עס זענען גע-
שטאַנען אין געפּאַהר די איבעריגע זיבען פון זעלבען צוג. חוץ
דעם האָבען יעדע מינוט געקאָנט זיך אָנכאַפּען פּיער וואַגאָנען
מיט סנאַריאַדען און אויפּרייס-מאַטעריאַל, וואָס זענען דערביי
געשטאַנען. די באַהן-בעאַמטע האָבען זיך אומגעוואָרפען צורודערט,
זוכענדיג אַ לאַקאָמאָטיוו, וועלכער זאָל אָפּפיהרען די ציסטערנעס
און די וואַגאָנען מיט אויפּרייס-מאַטעריאַלען פון געפּעהרליכען
אָרט. ביז מען האָט געקראָגען אַ לאַקאָמאָטיוו, האָבען זיך אַ
מענשען פּופּציג אַ לאָז געטהון צו די ברענענדע ציסטערנעס,
מיט גרויס מיה אָפּגעקייטעלט פּינף פון זיי און מיט די פּלייצעס
אָפּגעקייקעלט. אַנאָגעקומענער לאַקאָמאָטיוו האָט אָפּגעפיהרט די
וואַגאָנען מיט אויפּרייס-מאַטעריאַלען.

דער ערשטער פון די צוויי אַראָפּגעוואָרפענע גראַנאַטען
האָט געטראַפּען אין אַ פּאַסאַזשיר-וואַגאָן, וואו עס האָבען זיך
געפונען באַהן-בעאַמטע. מ'האָט אַרויסגעטראַגען פון צובראָכענעם
און ברענענדען וואַגאָן עטליכע גע'הרג'עטע און פּערוואַונדעטע.
פאַרביי מיר האָט מען פאַרבייגעטראַגען אַנ'עלטערן מענשען מיט
צוריסענע הענד און מיט אַ שרעקליכער וואַונד אין אַקן, פון
וואַנען עס האָט געגאַסען בלוט. דער פּערוואַונדעטער האָט מיט
פּערצווייפלונג געשריען:

— האָט רחמנות, ראַטעוועט פון וואַגאָן מיין ראַק. דאָרט
איז הונדערט פּינפּאָנויבעציג רובל, וועלכע איך האָב נאָר-וואָס

בעקומען געהאָלט.

דאָס פייער האָט שוין געהאַט אַרומגעכאַפט אַלע פייער ציסטערנעס און געאַרבייט מיט אַ שרעקליכען אימפעט. דאָס בילד איז געווען אַ פּאַנטאַסטישעס. גלייך פון די ציסטערנעס הויבען זיך אויף גרויסע צונטער-רויטע קנוילען פייער, קייקלען זיך אי-בער פּלאַסטיש און גיך און פון זיי קייקלען זיך אַרויס אַנדערע קנוילען, אויך אַזעלכע גרויסע און פּלאַמענדיגע, נאָר וואו נישט וואו בעדעקטע מיט שוואַרצע פּלעקען און פינטלען. און איבער זיי נאָך קנוילען, שוין מעהר שוואַרצע, אין וועלכע דער פייער ווייזט אויס ווי רויטע פּלעקען אויף אַ שוואַרצען פּאַן. און אַזוי קייקלען זיך אַרויס איינע פון די אַנדערע צעהנדליגער דיקע קנוילען, ביז זיי ווערען גאַנץ שוואַרץ און פעט און פּערוואַנ-דלען זיך אין אַ סלופ רויך, וועלכער ציהט זיך הויך-הויך, פּער-בויגט זיך, פּערשפּרייט זיך און ציהט זיך אויס אויף וויאָרסטען לאַנג, ווי אַ שוואַרצער טוך.

מיט אַמאָל דנערט אויף אַ נייער אויפרייס, אַ שטאַרקערער ווי די פּאַריגע. קיינער ווייסט נישט פון וואָנען ער קומט. אַז די פּאַניק ווערט שטיל, בעמערקט מען, אַז די ערשטע ציסטער-נע, וואו דער בענין האָט אויסגעברענט, האָט זיך, פון די גאַ-זען, אַראָבגעריסען פון פּלאַטפּאַרם מיט די רעדער און אָבגעוואָר-פען געוואָרען פאַר פּופציג קלאַפּטער. באַלד דערוואוסט מען זיך, אַז דערביי זענען צוויי מענשען גע'הרג'עט. איך בין צוגעגאַנגען צום אָרט, וואו די אַראָבגעריסענע ציסטערנע איז געפאַלען. נע-בען איהר זענען געלעגען צוויי הרוגים. איינער אַ בעיאָהרטער מענש, כמעט אַ הוילער—די בגדים זענען פון אויפרייס פּער-ברענט געוואָרען.—איז געלעגען מיטן פנים אין אַ קאַלדזשע בלוט, אין זייט איז געווען אָפען אַ ברייטע וואונד, פון וועלכער עס האָבען אַרויסגעשטעקט די אַרומגעברענטע אינגעווייט. איין פּוס און איין האַנד זענען געווען ווי מיט אַ מעסער אָבגעשניטען און געלעגען אָבגעוואָרפען אָן דער זייט. אַ ביטעל ווייטער איז גע-לעגען אַ יונגעל מיט אַ האַלב אַראָבגעריסענעם קאָפּ. איך האָב

בעמערקט, און די האָר ביים עלטערן זענען אין קליינינקע גרויע גרייזעלעך, ווי ביי אַ נעגל. צוגעקוקט זיך, האָב איך פערשטאַ-
נען, און זיי זענען אין אַ הרף עין פערברענט געוואָרען און
דאָס אַש האָט זיך פערוויקעלט אין גרייזעלעך.
ארום דריי בייטאָג זענען מיר אָפגעפּאַהרען קיין קאַברין,
נאָר אָפּפּאַהרענדיג פינף וויאָרסט, אָפּגעשטעלט זיך. מיר האָבען
זיך דערוואוסט, און פאַר אונז געפיגען זיך עטליכע צעהנדליג
צגען, וועלכע רוקען זיך פאַמעליך צו קאַברין. יעדע דריי-פּיער
שעה האָבען מיר זיך צוגערוקט אויף אַ וויאָרסט. פאַר אַ מעת-
לעת זענען מיר אָפּגעפּאַהרען צוואַנציג וויאָרסט. ביז קאַברין איז
געפליבען זעקס וויאָרסט. איך בין אַוועק אַהין צופוס. דער גאַנ-
צער וועג, ביז ק. ב. ין, האָט אויסגעוויזען ווי אַ נאָמאַדען-לאַגער.
טויזענדער סאָלאַטען, פויערים און פויערטעס, זענען געזעסען
ביי ביידע זייטען וועג, געקאָכט וואַרמעס. אויף דעם שטח פון
אַ האַלבען וויאָרסט זענען ביים אַראָפּנידערונג פון דער באַהן-
ליניע געלעגען צובראָכענע, צוקריפּעלע, פערברענטע וואַגאַגען
און עס האָבען זיך געוואַלגערט גאַנצע הויפענס אָפּציעלע פאַ-
פירען, טעלעגראַמען. מיט צוויי טעג צוריק איז דאָ פאַרגעקומען
אַ צוזאַמענשטויס פון אַ פּאָסט-צוג מיט אַ סאַניטאַרען-צוג. דער-
ביי זענען פינפּאונדרייסיג מענשען גע'הרג'עט געוואָרען און פיל
פערוואונדעט.

אין קאַברין אויפ'ן וואַקזאַל האָב איך געטראַפּען טויל-
פּאָוין. ער האָט מיר מיטגעטיילט, און ביי איהם איז געווען דער
ראַפּינער, זיי זענען צוזאַמען געווען אין קאַמיטעט פון פערבאַנד
פון שטעטט און אויסגעפיהרט, דער קאַמיטעט זאָל אַראָנאָזירען
הילף פאַר די יודישע היימלאָזע. געווען איז ער מיט דעם ראַ-
בינער אויך אין שוהל און ערשיטערט געוואָרען פון דעם, וואָס
ער האָט דאָרט געזעהן. טויזענדער היימלאָזע זענען איינגע-
פרעסט אין שוהל און אויפ'ן שוהל-הויף. צווישען זיי זענען דאָ
פיל כּאַלערעא-קראַנקע. די קראַנקע און די טויטע ליגען צוזאַמען
מיט די געזונדע. אַנאַמתער גיהנום.
פון טולפּאָוין האָב איך זיך דערוואוסט, און דערוויל

קומען נישט זען פון פראָנט קיין פּערוואַונדעטע און איך האָב איהם געבעטען, אז ער זאל מיר געבען דעם צוג, ווי נאָר ער וועט אָנקומען, כדי ווידער אַבצופיהרען אַ פאַרטיע יודישע היימלאָזע.

—איהר וויסט דאָך, האָט ער מיר געענטפּערט, —אז איך געה שטענדיג מיט אייערע פאַרשלאָגען. איך רעכען, אז עס וועט נישט זיין קיין שום מניעה, איך זאל איך קאָנען געבען דעם צוג. נאָר, פּערשטעהט זיך, איהר וועט, ווי דעם פאַריגען מאָל, אויפנעהמען נישט בלויז יודען, נאָר אויך קריסטען?

—זעלבסטפּערשטענדליך, —האָב איך געענטפּערט. —אָבער איהר מוזט געהמען אין אַכט, אז די וועג-הוצאות דעק איך פון דעם געלד פון יודישען הילפס-קאָמיטעט, וועלכעס איך קאָן אויסנוצען נאָר פאַר יודישע היימלאָזע. אויב איך וועל אויפ-געהמען אין צוג קריסטליכע היימלאָזע, וועט איהר זיך דאַרפען בעמיהען קריגען פון וועלכען עס איז אַנשטאַלט מיטלען אויף זייערע הוצאות.

—אָן צוליב וואָס מאַכט איהר אַ חלוק צווישען יודען און קריסטען? —האָט טולופּאָו אויסגערופען מיט צער.

—נישט איך מאַך דעם חלוק, אַנדערע מאַכען איהם. יע-דען טאָג געהען דורך צעהנדליגער צוגען מיט היימלאָזע און צווישען זיי איז קיין איין יוד נישטאָ. יודען לאָזט מען נישט אַריין אין די צוגען. דאָ, דער קאָמענדאַנט פון סטאַציע ער-לויבט נישט אַ יודען צוגעהן נאָהנט צום פּאַנהויף.

—אַלץ אמת! אָבער דאָס טהוען דאָך זיי און מיר האָל-טען, אז זיי טהוען נישט גוט, נישט מענשליך. פאַרוואָס זשע ווילט איהר זיי נאָכטהון? יודען, קריסטען—אַלץ דיזעלבע אומ-בליקליכע היימלאָזע מענשען.

—דאָ האַנדעלט זיך נישט וועגען די היימלאָזע, וועלכע זענען פאַר מיר אויך גלייך אומגליקליכע, —האָב איך געענט-פּערט, —נאָר וועגען דעם, וועלכע הילפס-קאָמיטעטען דאַרפען וועמען העלפען. איך האָב נאָך נישט געזעהן, אז אַ ספעציעל-רוסישער הילפס-קאָמיטעט (און אַזעלכע זענען דאָ), זאל אויס-

העלפען יודען. און חוץ אליק, ווען איך וואָלט אפילו זיין איינ-
שטימיג מיט אייך, וואָלט איך אויך נישט געקאָנט אָהן אַנער-
לויבעניש פון יודישען הילפס-קאָמיטעט אויסגעבען זיין געלד
אויף קריסטליכע היימלאָזע.

דער ראַבינער האָט געדאַרפט קומען אויפ'ן וואַקזאַל צו
טולופּאָוין, נאָר ער איז נישט געקומען און איך בין אַוועק אין
שטאָדט צו איהם. די בעוועגונג אין די גאַסען איז געווען אַנ-
אונגעווערערע. דאָס געוועהנליכע בילד פון אַ געאיילטען מילי-
טערישען ריקצוג.

צוזאַמען מיט'ן ראַבינער זענען מיר אַוועק אין שוהל. דאָס,
וואָס כ'האָב דאָרט געזעהן, איז באמת געווען קאָשמאַריש. אין
שוהל, צווישען עטליכע צעהנדליגער אַרון קודש'ן מיט ספרים,
געבראַכטע אַהער פון אַלע שטאָדט-קלויזען און בתי מדרשים;
צווישען פיל צעהנדליגער קאַסטענס, פעק און פעקלעך, זענען
געשטאַנען און געלעגען אויף דער ערד פיל הונדערטער מענ-
שען, עלטערע און קינדער, פשוט צונויפגעפרעסטע, אַ שטויסע-
ניש, געשרייען, אַ געוויין פון קינדער, אַ שאַרפער עפוש גערוך
און אַ שרעקליכע אומריינקייט. אין דער ערשטער מינוט בין
איך פערדולט געוואָרען און מיר איז שפּל געוואָרען פון גערוך.
אין מורח-וואַנד, אין ווינקעל, ליגט אויף דער ערד אַ
מיידעלע פון אַ יאָהר צעהן. דאָס פּנימ'ל איז ביי איהר אינגאָנ-
צען בלוין. נעבען איהר שטעהט אַנעלטערע יודענע און וויינט.
—וואָס איז איהר?—פרעג איך.

—דער בייכעלע... ענטפערט וויינענדיג די מוטער. —מ'וואָלט
אפשר געקאָנט ברענגען אַ דאָקטאָר?...

—כאָלערא, —רוימט מיר איין דער ראַבינער און וויינט
מיר אַ גאַנצע רייה קראַנקע, וואָס ליגען נאָך דעם מיידעלע.
עטליכע פון זיי זענען אַריבערגעדעקט איבער'ן קאַפּ. דאָס זע-
נען געשטאַרבענע, נישט ווייט פון זיי ליגט אַ קינד מיט אַ
רויט ברענענדיג פּנימ'ל פון היץ: מאָלען.

—איז דען נישטאָ וואוהין אָפּצופיהרען די קראַנקע?—פרעג
איך דעם ראַבינער.

— נישטאָ דער שפיטאָל איז פערנומען דורך מיליטער, אין ערגיץ נעהמט מען נישט צו קיין פריוואַטע קראַנקע, בפרט כאַלערנע.

— אפשר וואָלט מען זיי געקאָנט אַריבערפיהרען אין אַ בית-המדרש?

— די בתי-מדרשים און קלויזען זענען געווען פערנומען דורך מיליטער. איצט האָט מען זיי בעפרייט און דאָרט האָבען זיך בעזעצט די געזינדען פון יודישע שוטטער און לעדער-אַר-בייטער, וועלכע אַרבייטען אין די אינטערנאַנטישע ווערקשטאַטען. דערוויסענדיג זיך, אַז איך בין פון הילפס-קאָמיטעט, רינג-לען מיך אַרום צעהנדליגער היימלאָזע, יעדער מיט זיין בקשה. — מ'וואָלט בעדאַרפט אַ טייל פון די היימלאָזע בעזעצען אין שטאָדט, אין וועלכע עס איז הייזער. וועלען זיך דען נישט געפינען עטליכע דירות?— פרעג איך דעם ראַפניער.

— עס וואָלט זיך געוויס געפינען. — ענטפערט מיר איינער פון די היימלאָזע. — אָבער מ'קאָן דאָך נישט אַרויסגעהן אין גאַס. — פאַרוואָס?

— מ'שלאַגט, מ'הרג'עט יודען! איצט איז דאָ אַ „נאַבאָר" פון די, וואָס דאַרפען זיך שטעלען אין 1917 יאָהר. געהען אום אי-בער'ן גאַס די „נאָוואַבראַנצעס" שפור'ע און שלאַגען יודען, ווע-מען זיי טרעפען נאָר, מ'שלאַגט אפילו די יודישע נאָוואַבראַנ-צעס. מ'האַט זיך געקלאָגט דעם וואָינסקי נאַטשאַליניק. ער האָט אַרויסגעגעבען אַ בעפעהל, מ'זאָל נישט שלאַגען, נאָר עס העלפט נישט.

אויפ'ן גרויסען שוהלהויף איז דאָסזעלבע בילד ווי אין שוהל. דאָ געפינען זיך עטליכע טויזענד מאַן. אין עטליכע ער-טער זענען פונאָדערגעלעגט שייטערס, מ'קאָכט עסען. אַנ'עכטער לאַגער.

אַלע ווייסען, אַז איך האָב געדאַרפט ברענגען ברויט און פון אַלע זייטען שטעהט מען צו צו מיר: וואו איז דאָס ברויט? אין שטאָדט איז נישט צו קריגען פאַר געלד נישט קיין ברויט, נישט קיין מעהל. מיט גרויס מיה האָט מען נעכטען געקראָגען

דרייסיג פוד ברויט. וואָס איז דאָס פאַר דרייטויזענד מאָן? וועניגער ווי אַ האַלב פונט פאַר אַ מענשען.

צו מיר געהען צו עטליכע יודען, געוועזענע סאָלדאטען.
— מיר טענה'ן שוין דעם צווייטען טאָג, אַז מ'דאַרף כאָטש דאָ ביים הויף אויסבויען אַ מין באַראַק פאַר די קראַנקע, זיי זאָלען נישט ליגען צוזאַמען מיט די געזונדע, אַ ביסעל פּרעטער איז דאָ, בעדי-מלאכות וועלען זיך צווישען אינו אויך געפינען, אין צוויי טעג קאָן מען דאָס פאַרטיג מאַכען.

— נו, וואָס זשע איז די מגיעה?

— מ'דאַרף דאָך אויף דעם געלד. אויף מאַטעריאַל פאַר דער אַרבייט. כאָטש אַ פאַר הונדערט רובל.

איך האָב זיי געהייסען גלייך צוטרעטען צו דער אַרבייט און צוגעזאָגט געבען געלד וויפיל עס וועט נויטיג זיין. זיי האָבען דאָ, פאַר מיינע אויגען, אַראַגאניזירט אַנ'ארטעל אַרבייטער און צוגעזאָגט צוטרעטען גלייך צו דער אַרבייט.

מ'האַט מיר שוין פריהער דערצעהלט, אַז צווישען די היימלאָזע איז געווען אַ יונגעראַמן, אַ רב, מיט אַ מעוברת'ע פרוי. די פרוי איז קראַנק געוואָרען אויף כאָלערא, האָט בשעת דער קרענק געבוירען אַ צווילינג, צוויי יונגעלעך און געשטאָרבען. דער פאָטער איז געוואָרען צומישט און מיט עטליכע טעג צוריק פערשוואַנדען געוואָרען. די קינדער זענען געבליבען אויף דער אויפזיכט פון די היימלאָזע. עס איז נויטיג צו קריגען פון זייער-טוועגען אַנ'אָם.

ביי מיר האָט זיך פּמעט אויסגעשעפט דאָס געלד, וואָס איך האָב מיט זיך געהאַט און דאָ זענען פאַרגעשטאַנען פיל הוצאות. זייענדיג אין פינסק, האָב איך טעלעגראַפירט אין פע-טראַגראַד און קעוו, מזאָל מיר קיין פינסק אַרויסשיקען צו דריי-טויזענד רובל. איך האָב דעריבער געמוזט ווידער אַריבערפּאָהרען קיין פינסק, בעקומען דאָרט דאָס געלד, קריגען אַנ'אָם פאַר דעם צווילינג און אַנ'אַרצט פאַר די היימלאָזע און, אומקעהרענדיג זיך, אָבפּיהרען מיט'ן צוג היימלאָזע, וויפיל עס וועט מעגליך זיין. אַזוי ווי דער צוג מיט דעם ברויט, וואָס איך האָב גע-

בראכט, האָט זיך נאָך אַלץ געפונען אַ וויאָרסט פיער פון שטאַדט, האָב איך איבערגעגעבען דעם ראַבינער, אַז ווי נאָר דער צוג וועט צוגעהן צום וואָקזאַל, זאָל ער מיט די יונגעלייט פון קאָ- מיטעט אַריבערפיהרען דאָס פרויט אין שוהל.

אויפ'ן באַהנהויף האָט מען מיר מיטגעטיילט, אַז אין שטעדטעל דראָהיטשי, געפינען זיך עטליכע טויענד היימלאָזע אין אַ שרעקליכער נויט. איך האָב בעשטימט פון פינסק פערפאַהרען אַהין.

אַראָפּגעפאַהרען בין איך מיט אַ צוג, זואַס האָט געפיהרט אַרטילעריע. אין איינציגען פאַסאַזשיר-וואַגאָן איז געווען אָנגע- פאַקט. אַ יונגער פראַפּאָרשטיק האָט דעם גאַנצען וועג אויפגע- רעגט דערצעהלט וועגען דער אונאַרדנונג, וואָס עס הערשט אין דער אַרמעע, האָט אָפּען געהאַלטען רעוואָלוציאָנערע רעדעס און דראָהענדיג גע'טענה'ט:

—ניש'קשה! זיי וועלען בעקומען זייער לויף! די סיבירער סאָלדאַטען זאָגען: „מיר וועלען זיך נישט אומקעהרען אַהיים, פל זמן מיר וועלען נישט בעקומען דאָס, וואָס מיר פערלאַנגען!... די סיביריאַקעס וועלען זיי ווייזען!

אין פינסק האָב איך געטראָפּען די שטימונג זעהר אַנ- אָנגעשטרענגטע. פיל אַנשטאַלטען ווערען עוואַקואירט. מ'איז כמעט זיכער, אַז אין גיכען וועלען דאָ זיין די דייטשען. אין טאָג פון מיין קומען האָט זיך פערשפרייט אַ קלאַנג, אַז עס האָט זיך אַרויסגעוויזען, אַז דער קאָמענדאַנט פון ברעסט-ליטאַווסק, לעמינג, איז אַ דייטשער שפיאָן, אַז מ'האַט איהם שוין אויפגעהאַנגען. אַז די פעסטונג ווערט געאיילט עוואַקואירט און וועט פערלאָזען ווערען אָהן אַ שלאַכט. קיינער וויל עס נישט גלויבען, נאָר דער קלאַנג האָט געמאַכט אַנ'ערשיטערענדען איינדרוק.

אין פינסק זענען דאָ פיל היימלאָזע, דער יודישער קאָמי- טעט האָט אָרגאַניזירט פאַר זיי הילף און בעקומט אויף דעם צוועק, פון פערבאַנד פון שטעדט, הונדערט און צוואַנציג רובל טעגליך.

מיט עטליכע טעג צוריק, האָט דער אַרטיגער עטאַפּען-קאָ-

מענדאנט גערופען צו זיך די יודישע פאָרשטעהער און האָט פאַר זיי איבערגע/חזר'ט אַלע ווילדע בלפולים וועגען יודישען שפיאָ-נאַזש, וועגען אַריבערפיהרען גאָלד אין אַרונים אָנשטאַט מתים און דאָס גל. דערצו האָט ער נאָך צוגעגעבען, אַז יודען אָגי-טירען צווישען די פויערים, זיי זאָלען אַרויסגעהמען זייערע געלדער פון די בענק. און ער האָט מתרה געווען, אַז ער וועט וועגען די אַלע יודישע מעשים אומעטום פונאַנדערקלעבען מידעות. די פאָרשטעהער האָבען פערשטאַנען, אַז דאָס איז אַ קלאָרע אָנ-צוהערעניש וועגען כאַבאַר, נאָר זיי האָבען נישט בעשטימט, אויב עס איז פדאי צו געבען און וויפיל.

קיין געד פאַר מיר האָט זיך נאָך נישט בעקומען, נאָר ה' הפץ האָט מיר געליהען אויף דעם חשובן עטליכע טויענד רובל. איך האָב געטראָפּען אַנאַרצט, אַ פרוי, וועלכע האָט גע-אַרבייט אין פערבאַנד פון שטעדט און זי האָט איינגעשטימט פאָהרען אין קאָברין. אויך אַ יודישע באַרמהאַרציגע שוועסטער האָט איינגעשטימט פאָהרען. זיי האָבען צוגעזאָגט קומען מאָרגען און ברענגען אַנאַם פאַר דעם צווילינג. איך האָב געוואָלט אָב-פאָהרען דעמועלבען טאָג. בין אַוועק צום באַהן, געטראָפּען אַ סאַניטאַר-צויג קיין קאָברין און געזעצט זיך. אָבגעזעסען אין איהם עטליכע שעה, ער ריהרט זיך נישט. דערווייל קומט אַריין דער אַרצט און זאָגט אָן, אַז דער צוג וועט קיין קאָברין נישט געהן און בכלל וועט קיין שום צוג מעהר אַהין נישט געהן. עס האָט זיך בעקומען אַזאַ פעראַרדנונג.

איך בין אַרויס פון צוג און בעגעגענט אַ בעקאַנטען אַרצט פון פינפאונצוואַנציגסטען עוואַקואַציאָנס לאַזאַרעט. איך האָב איהם גענומען פונאַנדערפרעגען וועגען דער פעראַרדנונג.

—נאָך וואָס דאַרפט איהר אין קאָברין?—פרעגט ער מיך.—
אייער צוג איז דאָך אַוועק פון קאָברין. מיט עטליכע שעה צו-
ריק איז ער דאָ דורכגעגאַנגען מיט אייער גאַנצער אָבטיילונג אין
דער ריכטונג צו לויניצען.

—וואָס רעדט איהר? איהר האָט קיין טעות נישט?

—נו, וואָס, איך קען נישט דעם צוג פון דער אָבטיילונג
פון די טעכניקער!

איך בין אַוועק צום נאַטשאַלניק סטאַציע און ער האָט
בעשטעטיגט, אַז דער צוג פון די טעכניקער איז נאָר וואָס
אַוועק אויף דער סטאַציע פאַראַכאַנסק.

איך האָב זיך אַרויפגעכאַפט אויפן ערשטען צוג, וואָס איז
געגאַנגען אין דער ריכטונג פון לונינעץ, פּדי צו דעריאָגען אונ-
זער צוג. אין וואַגאַן זענען געזעסען עטליכע היימלאָזע יודען.
אין געזינד איז געווען פון וועליקאַ ליטאַווסק. אַ היבש שטעד-
טעל מיט פינפהונדערט יודישע איינוואוינער. זענען געקומען קאָ-
זאַקען, צוראַפירט די גאַנצע שטאָדט, נאָכדעם אַרויסגעטריבען
אַלעמען פון די הייזער, בעגאַסען די הייזער מיט בענזין און
אונטערגעצונדען. די גאַנצע שטאָדט איז פערברענט געוואָרען.
נאָך אַ היימלאָזער, אַנעלטערער יוד, פון טשיזשעוו, ביי
ביאַליסטאָק, האָט דערצעהלט:

—אַז צו אונז איז געקומען דאָס חיל און גענומען מאַכען
פאַגראַמען, האָט דאָס ווייב מיינס געכאַפט אַלע אַכט קינדער
און געזאָגט מיר: „גיסטו געלד אויפן וועג, איז גוט, אַנישט
אַנטלויף איך מיט די קינדער אָהן געלד צופוס“. איך האָב זי
אַנגעקוקט, ווי אַ משוגענע. וואָס לויפען? ווען לויפען? נאָר אַז
זי האָט זיך איינגעשפּאַרט—איז לויף! האָב איך איהר געגעבען
אַ ביסעל געלד און זי איז אַוועקגעפּאַהרען. איצט איז זי מיט
די קינדער אין באַכמוט. איך בין פערבליבען. עס געהט דורך
אַ קליינע צייט, הויבט זיך אָן אַ שיסעריי—אַ שרעק. מ'האַט זיך
גענומען בעהאַלטען. איך האָב זיך בעהאַלטען אין אַ קעלער. אַ
סאַלדאַט האָט מיך דערזעהן דורכ'ן קעלער־פענסטער, האָט אַריי-
גערוקט דורכ'ן פענסטערל די ביקס און דריי מאָל אויסגעשאַ-
סען. על פי נס נישט געטראָפּען. איך בין אַרויסגעלאָפּען פון
קעלער און געלאָזען זיך וואוהין די אויגען טראָגען. און דאָ
פאַלען און רייסען זיך אויף סנאַריאַדען און עס געהט אַ שיסע-
ריי—פּערהילכט צו ווערען. האָב איך זיך געטראָפּען מיט אַ פּאַל-
קאַוויק. ער האָט זיך אויף מיר דערפאַרימט, אַנגענומען מיך

פאר'ן האַנד, דורכגעפיהרט אַ ביסעל, בעוויזען וואוהין צו געהן, און די קוילען זאָלען מיך נישט טרעפען. ביי הונדערט וויאָרסט בין איך געגאָנגען צופוס, ביז איך האָב זיך דערקליבען צו אַ באַהן. אַרויסגעשפרונגען פון דער היים, ווי איך שטעה און געה—איצט פאָהר איך צו דעם ווייב אין באַכמוט. און וואויל וואָלט מיר זיין, ווען איך וואָלט זי דעמאָלט געפאָלגט און אָב-געפאָהרען מיט איהר און מיט די קינדער צוזאמען.

ח

אין פאָראַכאָנסק האָב איך געפונען אונזער צוג. עס האָט זיך אַרויסגעוויזען, און ווי נאָר ער האָט זיך צוגערוקט נעהנטער צו קאָפּרין, האָט מען איהם נישט ערלויבט אפילו צופאָהרען צום וואָקזאַל און גלייך אָבגעשיקט צוריק ביז פאָראַכאָנסק. נישט קו-קענדיג אויף אַלע בקשות און פראָטעסטען פון די בעפולמעל-טיגטע, האָט מען נישט ערלויבט צו נעהמען אויפ'ן צוג היים-לאָזע און פּערוואַנדעטע. אפילו נישט ערלויבט אַראָפּצונעהמען פון צוג דאָס ברויט, וואָס איך האָב געבראַכט. אויף אַלץ איז געווען איין ענטפּער: „עס האָט זיך בעקומען אַ בעפעהל נישט אַריינצולאָזען אין קאָפּרין נישט איין צוג און אַלע טרייבען צו-ריק ביז פאָראַכאָנסק“. דאָ, אין פאָראַכאָנסק, האָט מען דעם צוג אַוועקגעשטעלט אויף אַ זייטיגער ליניע און קיינער ווייסט נישט, ווי לאַנג ער וועט דאָ אָבשטעהן; אפשר אַ פאָר טעג און אפשר עטליכע וואָכען.

די סיבה דערפון איז שוין פאָר אונז געווען קלאָר. די ליניע איז געווען פּערנומען מיט צוריקגעענדע צוגען. אַ גאַנצען טאָג איז אַלע צעהן מינוט פאַרביי דער סטאַציע דורכגעגאַנגען אַ צוג. איבערהויפט מיט גרויסע פעסטונג-קאַנאָנען. עס איז שוין קיין ספק נישט געווען, אַז מ'עוואָקואירט געאילט ברעסט-לי-טאָוסק. די פאַרבייפאַהרענדע האָבען דערצעהלט, אַז דער שונא האָט זיך דורכגעריסען אין מאַלאַריטא, און זשאַפענקא איז פּערברענט.

אז אין ברעסט-ליטאָווסק האָט מען פון אַראָפּלאַנען אַראָנגע-
וואָרפֿען אָהן אַ צאָהל באַמבעס, איבער דרייסיג סאָלדאַטען זע-
נען גע'הרג'עט געוואָרען, די גאַנצע שטאָדט איז אין פּייער.

איך בין געווען אויסער זיך. הויך דעם, וואָס איך האָב
פערלוירען די מעגליכקייט אָבצופיהרען פון קאָברין אַ טייל היימ-
לאָזע, האָב איך אפילו נישט איבערגעגעבען די היימלאָזע דאָס
ברויט, וואָס איך האָב פאַר זיי געבראַכט. עס ליגט שוין דעם
5-טען טאָג אין וואַגאַן, האָט אָנגעהויבען שימלען און ווער
ווייסט, צי איך וועל איהם קאָנען אַריבערפיהרען אין קאָברין.

איך בין אַוועק צום נאַטשאַליניק סטאַציע. צוגעזאָגט איהם
אַ גוטע מתנה, ער זאָל דעם וואַגאַן מיט ברויט צוקייטלען צו
אַ וועלכען נישט איז צוג, וואָס וועט געהן קיין קאָברין. ער האָט
עס מיר צוגעזאָגט. נאָר דעם ערשטען טאָג איז קיין איין צוג
אָהין נישט געגאַנגען. אויף מאָרגען איז אָנגעקומען דער סאַני-
טאַרער צוג נומער 2240, וועלכער איז געווען קאָמאַנדירט קיין
קאָברין. מיט גרויס מיה האָט זיך מיר איינגעגעבען צו בעקומען
פון הויפט-אַרצט פון צוג אַנ'ערלויבעניש אַריבערצוטראָגען אין
זיינעם אַ וואַגאַן דאָס ברויט און אָבפיהרען קיין קאָברין.

געקומען אינדערפריה קיין קאָברין. אויפֿן וואַקזאַל קומט
פאַר אַ פיבערהאַפטע בעוועגונג. די פלאַטפאָרמעס זענען פֿער-
וואָרפֿען מיט טויזענדער פֿעק און קאַסטענס. מ'עוואַקואירט אַלץ,
וואָס מ'קאָן. ביים וואַקזאַל אויף די ליניעס שטעהען צעהנדליגער
אָנגעפאַקטע צוגען מיט היימלאָזע, מיט אַרטיגע אָנשטאַלטען, מיט
סחורות און וואָרטען, ביז מ'וועט זיי אָבשיקען. אַרום וואַקזאַל
אויף עטליכע וואָרסט, זענען פֿערשפּרייט לאַגערס מיט היימלאָ-
זע פּויערים. די לאַזאַרעטען ביים וואַקזאַל זענען פול מיט פֿער-
וואונדעטע און אַבאונענדיכע רייה פּוהרלעך פיהרט צו פון
פּראָגט אַלץ נייע. פון דער זייט פון ברעסט-ליטאָווסק הערט זיך
אַ שטאַרקע קאַנאָנדע.

דער סאַניטאַר-צוג, מיט וועלכען איך בין געקומען, איז
גלייך צוגעטראָטען צום אויפנעהמען פֿערוואונדעטע. ביז דער
גאַנצער צוג וועט ווערען פֿערפולט, האָט געדאַרמט דויערן היב-

שע עטליכע שעה, דערום האָב איך צייט געהאַט אַריבערצופאַה-
רען אין שטאָדט, זעהן וואָס דאָרט טהוט זיך, קריגען פוהרען
אויף אַריבערצופיהרען דאָס געבראַכטע ברויט.

אין שטאָדט איז די בעוועגונג פון ריקציהענדען היל אַנ-
אויסערגעווענהיליכע. עס געהען אָפּאַזען צו דריי פיער אין איין
רייז איבער די גאַסען. עס איז נישט דורכצושטופען זיך. מיט
גרויס מיה געפונען אַ פוהרעל. נאָר עס איז אויסגעקומען ביי
יעדען ראָג צו שטעהן אַ לאַנגע צייט, ביז עס האָט זיך איינגע-
געבען דורכצורייסען דורך די אָפּאַזען. ביים ראָג פון איין גאַס
האָט מיין פוהרמאַן, אַ יוד, געכאַפט אַ גוטען שמיץ מיט אַ נא-
גייקע איבערין רוקען פון אַנאָפּיציר.

—הערט!— האָט ער מיר אַ זאָג געטהון אין יודיש, איך
ווייס, אַז מיר וועט אויסקומען איבערצוטראָגען פיל צרות. די
פערד וועט מען ביי מיר צונעהמען, דאָס הייזעל מיינס וועט
מסתמא אָפּברענען, ווייל פאַרן אָפּטרעטען וועט מען מסתמא
אונטערצינדען די שטאָדט. און גאָט ווייסט, וואָס עס וועט זיין
מיט מיין ווייב און קינדער. און פונדעסטוועגען איז ביי מיר
אַ יום-טוב, וואָס פּאַניע ברעכט דעם קאָפּ. מיר אַ טויט און עס
אַ טויט. אָט אויף אַזויפיל האָט ער זיך געבאָדען אין אונזער
בלוט! פאַרוואָס האָט ער, דער רוצח, מיר געגעבען אָט איצט
מיט דער נאַהייקע? פאַרוואָס?

איך בין צוגעפּאַהרען צום ראַבינער, נאָר זיין הויז איז
געווען געשלאָסען און מ'האָט מיר געזאָגט, אַז ער מיט דעם
געזינד זענען אויפ'ן וואַקזאַל. ווי אַ בעאַמטער, ווערט ער עוואַ-
קואירט צוזאַמען מיט אַנדערע.

איך בין אַוועק אין שוהל. דאָרט איז דאָסזעלבע, וואָס
מיט דריי טעג צוריק. נאָר די קראַנקע האָט מען אַריבערגע-
טראָגען אין אַ קלויז אויפ'ן הויף. דעם באַראַק האָט מען אפילו
נישט אָנגעהויבען בויען.

איך האָב געבעטען די יונגעלייט פון קאָמיטעט שיקען
פוהרען נאָך דעם ברויט. איך האָב זיך נאָכגעפרעגט און דער-
וואוסט, אַז דער אַרצט און די באַרמהאַרציגע שוועסטער מיט

דער אַם, וואָס האָבען געדאַרפט קומען פון פינסק, זענען נישט געקומען.

—די אַם איז שוין איבעריג, —האַט מיר געזאָגט אַ פרוי פון די היימלאַזע. —פון דעם צווייטן איז איינער שוין גע- שטאַרבען און דער צווייטער איז אַ גוסט.

און זי האָט מיך צוגעפיהרט צום שטאַרבענדען קינד. דאָס קינד איז געלעגען אין אַ מולטער, אויסגעזעהן האָט עס ווי אַ סקעלעט, בעצויגען מיט אַ ווייסען דינעם דורכזיכטי- גען הייטעל. די הענטלעך און פיסלעך, ווי דינע צווייגעלעך. דאָס פנימ'ל אַ בלויליך בלאַסער, מיט אויסגעטאָקטע שטריכען און צוויי גרויסע שוואַרצע אויגען, וועלכע האָבען, ווי עס האָט זיך געדוכט, פערנומען דאָס גאַנצע פנימ'ל. קיינמאָל אין לעבען וועל איך נישט פּערגעסען דעם בליק פון די אויגען אַ טיף בעוואוסטזיניגער, און אַ שרעקליך טרויעריגער, ווי אַ בליק פון אַנאַלטען מאַן, וועלכער האָט שוין אַלץ פּערשטאַנען, אַלץ מוחל געווען און צו אַלץ זיך צוגעוועהנט. נישט מיט אַ קינדישען צער, נאָר מיט אַ רוהיגער פּערטראַכטיקייט האָבען געקוקט אויף מיר און אַריינגעדערונגען אין דער נשמה די טרויעריגע אויגען. דאָס מיידעל פון קינד איז געווען אַ קיילעכדיגער, אָהן ליפּע- לעך, אַ חלל די גרויס ווי אַ גראַשען. עס האָט זיך געדוכט, אַז דאָס קינד קלייבט זיך פייפען און דאָס האָט צוגעגעבען דעם געזיכט מיט זיין בלויליכער דורכזיכטיגער בלאַסקייט אַנאַויסדרוק פון אַ מלאַכיל, ווי מ'פלעגט זיי מאַהלען אויף די פּראַרעפּאַעלי- טישע הייליגע בילדער.

דאָס קינד האָט גע'גוססט. שוין צוויי טעג, אַז עס האָט נישט גענומען קיין עסען און איז שטיל, אָהן שמערצען אויס- געגאַנגען, ווי אַ קליין ליכטעלע ביים אַרון קודש. ביי מיר האָט זיך דאָס האַרץ בעגאַסען מיט טרעהרען, אַז איך האָב אָנגעקוקט דעם שטילען קרבן פון דער מלחמה. גלייך ווי פאַר מיניע אוי- גען וואָלט שטאַרבען מיין אייגען קינד.

—וואָס קאָן מען טהון? מיט וואָס קאָן מען איהם ראַ-

טעווען?

די עלטערע יודענע, וואָס איז געשטאַנען נעבען מיר, האָט טרויעריג אַ שאַקעל געטהון מיטן קאָפּ.
— מיט וואָס קאָנט איהר איהם ראַטעווען! לאָז ער שוין נעבעך רוהיג שטאַרבען...

אפּשר, אַז איך וואָלט באַלד געטונען אַ פּרוי, וואָס וואָלט איהם געבען די ברוסט, וואָלט עס אָבלעבען. נאָר דעמאָלט, אין דער שרעקליכער שטימונג און צורודערונג, וואָס האָט געהערשט אַרום, האָב איך זיך נישט געפונען, וואָס צו טהון און בין מיט אַ פּערקלעמט האַרץ אָפּגעגאַנגען.

איך האָב גערעכענט, אַז די היימלאָזע וועלען זיין שטאַרק איבעראַשט און פּערצווייפעלט, וואָס דער צוג איז אָפּגעפּאָהרען און עס איז אונמעגליך וועמען עס איז פון זיי אַרויסצופּיהרען פון דאַנען. נאָר איך האָב געהאַט אַ טעות. כמעט קיינער האָט נישט געוואָלט אָפּפּאָהרען. אַלע זענען געווען זיכער, אַז אין אַ פּאַר טעג אַרום וועט דאָ זיין דער דייטש און דעמאָלט וועט מען זיך קאָנען אומקעהרען אַהיים, קיין ברעסט-ליטאַווסק און אין אַנדערע שטעט און שטעטלעך. די יונגעלייט פון קאָמיטעט האָבען מיר מיטגעטיילט, אַז פּאַרן אָפּפּאָהרען איז דער ראַטי-נער געווען ביים קאָמענדאַנט פון דער דריטער אַרמעע, וועלכער האָט זיך געפונען אין קאָברין מיטן שטאַב. דער קאָמענדאַנט האָט איהם פּריינדליך אויפגענומען און צוגעזאָגט, אַז אָפּטרע-טענדיג, וועט ער די שטאָדט נישט פּערברענען און וועט זעהן, אַז עס זאָל נישט זיין קיין פּאַגראָס. ער האָט געזאָגט, אַז ער האָט שוין בעזאָרגט, דער לעצטער אַריערגאַרדישער הונדערט זאָל בעשטעהן נישט פון קאָזאַקען, נאָר פון רעגולערן חיל, וועלכער וועט דורכגעהן רוהיג. דערצו האָט ער נאָך פונאַנדער-געקלעבט אין שטאָדט אַ פעמעהל, אַז פּאַר גוילות און רויבע-רייען וועלען די שולדיגע איבערגעגעבען ווערען צום פעלדגע-ריכט. דאָס אַלץ האָט שטאַרק בערוהיגט די היימלאָזע.

די מיטגלידער פון קאָמיטעט זענען אוועק בעזאָרגען פּוה-רען צו ברענגען דאָס ברויט. איך בין אוועק אויפן וואָקזאַל. אַזוי ווי דער וואַגאָן, וואו דאָס ברויט איז געלעגען, האָט גע-

דארפט אויפגעהמען פערואוונדעטע, איז מיר אויסגעקומען ארויס-
 צולעגען דאָס ברויט אויפ'ן פלאַטפאָרם, ביז די פוהרען וועלען
 קומען. אַ פּאָר שעה איז אזוי געלעגען דער באַרג ברויט אויפ'ן
 אָפּענעם פּלאַטפאָרם און דאָס זענען געווען טראַגישע שעה'ן.
 די דורכגעהענדע אַבטרעטענדע סאָלדאטען און די הונדערטער
 שוואַך פערואוונדעטע, וואָס האָבען זיך געשלעפט פאַרביי דעם
 וואַקזאַל, האָבען זיך געצויגען, ווי שמעטערלינגען צום פייער,
 צו דעם באַרג ברויט. יעדע מינוט איז צוגעגאַנגען צו מיר אַ-
 אַפּגעצעהרטער סאָלדאַט, אָפּטמאַל אַ פערבאַנדאַזשירטער, און מיט
 אַ רחמנות-קול, אָפּט מיט טרעהרען, געבעטען:

— וואַשע בלאַגאַראַדיע, האָט רחמנות, גיט אַ שטיקעל
 ברויט. שוין צוויי טעג נישט געגעסען, די כחות געהען אויס!
 ווי האָב איך געקאָנט אָבזאָגען? און איך האָב געגעבען.
 אין אָנפאַנג גרויסע שטיקער, נאָכדעם קלענערע און קלענערע.
 נאָכדעם האָב איך גענומען אָבזאָגען. טענה'ן, אַז דאָס ברויט איז
 פרעמדע, איך האָב קיין רעכט נישט צו געבען. נאָר אַרום מיר זע-
 נען געשטאַנען צעהנדליגער הונגעריגע, אָהנמעכטיגע, מיט אויס-
 געשטרעקטע הענד, מיט הונגעריגע אויגען און מיט אַ ציטערענ-
 דען קול נישט אויפגעהערט צו בעטען. און פאַר די עטליכע
 שעה האָב איך נישט ווילענדיג פונאַנדערגעגעבען דריי—פייער
 פּוד. און ווען דאָס ברויט וואָלט ליגען נאָך אַ פּאָר שעה אָדער
 איך וואָלט זיין אַ ביסעל ווייכער, וואָלט פון איהם גאָרנישט
 געבליבען.

ענדליך זענען אָנגעקומען די פוהרען. אַ שעה פייער האָט
 געדויערט, ביז איך האָב זיך מיט זיי דורכגעשלאָגען דורך די
 אַבזאָען צום שוהל. דאָס ברויט אויף די פוהרען איז געווען גוט
 פערדעקט, קיינער וואָל עס נישט זעהן און דאָך האָט מען אין
 וועג, נישט קוקענדיג אויף מיינע געשרייען און דראָהונגען מיט'ן
 שווערד, צוכאַפט עטליכע לעפלעך.

דאָס ברויט, וואָס איך האָב געבראַכט, איז געווען שלעכט
 אויסגעבאַקען. פאַר די פינף טעג האָט איהם דערצו געכאַפט אַ
 שימעל. נאָר אַז איך האָב איהם געבראַכט אויפ'ן שוהלהויף און

די היימלאָזע האָבען איהם דערזעהן, איז די שמה געוואָרען אַנאָנפעשרייבליכע. מ'האָט גלייך גענומען טיילען איהם, נאָר עס איז געווען שווער איינצוהאַלטען די הונגעריגע: מ'האָט זיך געוואָרפען צו די וועגען, געריסען פון די הענד, געקליבען אויף דער ערד די ברעקלעך. איבערהויפט טראַגיש איז געווען דאָס טייען פון דעם וויסען פרויט פאַר די קינדער, אַלטע און קראַנקע.

—איז מען דען אַזוי הונגעריג?—האָב איך געפרעגט די קאָמיטעט-לייט.

—מ'איז טאַקע הונגעריג. נאָר דערהויפט איז דאָס, אַז איצט איז נישט צו קריגען פאַר געלד נישט קיין מעהל און נישט קיין פרויט. מיט דעם פרויט, וואָס איהר האָט געבראַכט, וועלען די דרייטויזענד מאַן דאַרפען לעבען ביז דער דייטש וועט קומען. דערפאַר ציטערט מען אַזוי איבער איהם.

פיהרענדיג דאָס פרויט פון וואַקזאַל, האָב איך זיך גע- טראַפען מיט'ן ראַבינער פּאַנאָוקאַ, וועלכער איז שוין מיט דער פּאַמיליע געזעסען אין וואַגאַן. ער האָט מיר מיטגעטיילט, אַז ביי איהם אין קאַסע איז געבליבען דרייהונדערט און אַכט רובל פאַר די היימלאָזע און ער האָט עס איבערגעגעבען דעם אַרטי- גען קאָמיטעט. איך האָב דערצו מוסיף געווען דעם קאָמיטעט אַכטהונדערט רובל, האָב איהם געגעבען אייניגע אינסטרוקציעס, האָב זיך וואַרים געזעגענט מיט די היימלאָזע און בין אַוועק אויפ'ן וואַקזאַל, כדי אַבזופאָהרען צוריק קיין פּאַראַכאַנסק צו דער אַבטיילונג.

אויפ'ן וואַקזאַל האָב איך גאַנץ אומגעריכט בעגעגענט דעם דאָקטאָר צוקערמאַן פון אונזער פּלוג-אַבטיילונג. עס האָט זיך אַרויסגעוויזען, אַז דער פּלוג-לאַזאַרעט אונטער דער אָנפיהרונג פון ד"ר ראָזענצווייג, איז געווען אין מאַלאַריטא און האָט זיך קיים אַרויסגעטעוועט פון דאָרט. איצט איז ער דאָ, האָט זיך בעהעפט מיט דעם הויפט-לאַזאַרעט און זיי פערפלייבען דאָ, ביז עס וועט נאָר מעגליך זיין. אַרבייט איז דאָ איבערגענוג. פער- וואונדערטע קומען אָן פון אַלע זייטען.

צוקערמאן האָט מיר איבערגעגעבען אַ קלאַנג, אַז ברעסט-
ליטאַווסק האָט מען פּערלאָזען דערפאַר, וואָס די יאַפּאַנער האָ-
בען שטאַרק קריטיקירט די איינאַרדנונג פון דער פּעסטונג, וועל-
כע איז פּעשיצט מיט אַלטע קאַנאַנען.

צוקערמאן האָט מיר פּערשפּראַכען צו זיין אין שטאַדט,
אַריין אין קאַנטאַקט מיטן הילפּס-קאָמיטעט, זעהן צו פּעשיצען
די היימלאָזע, אויב עס וועט נויטיג זיין. איך האָב איהם אים-
בערגעלאָזען פּיערהונדערט רובל אויף דעם פּאַל, אויב איהם
וועט נויטיג זיין אויסצוהעלפּען די אַרטיגע היימלאָזע אָדער אַ-
דערע, וואו ער וועט קומען.

אַלע אַנשטאַלען זענען שוין עוואַקואירט. אויפן וואַקואַל
זענען פּערבליבען צוויי צוגען—דעם קאָמענדאַנטס און דער
אויפרייס-צוג. חוץ דעם שטעהט נאָך דער סאַניטאַרען-צוג, וועל-
כער האָט אויפגענומען ביי זעקסהונדערט פּערוואַנדעטע און
קלייבט זיך אָפּפּאַהרען. איך האָב זיך ווידער געזעצט אין דעם
צוג. איידער מיר זענען אָפּגעפּאַהרען, האָבען זיך בעוויזען
עטליכע אַטראַפּלאַנען און גענומען וואַרפען באַמבעס אין די
מחנות היימלאָזע, וואָס זענען געזעסען אויף די פּעלדער און
אַרום וואַקואַל. ביי דרייסיג מענשען, פרויען און קינדער, זע-
נען געהרג'עט און פּערוואַנדעט געוואָרען.

אין וואַגאָן איז צוזאַמען מיט מיר געפּאַהרען אַ מיטגליד
פון קאָמנדיר געריכט. ער האָט דערזעה'לט, אַז דער בעפעהל
צו עוואַקואירען אַלע אַנשטאַלען איז געווען געשיקט פון דעם
גראַדנער גובערנאַטאָר, דעם 6-טען, און אָנגעקומען איז ער אין
אין קאַברין דעם 12-טען!

— אויף היינט אינדערפריה האָט מען פּעשימיט אַ רעקווי-
זיצאַנט-קאָמיסיע, צו רעקוויזירען די בהמות ביי דער בעפעהל-
קערונג. איך בין אויך געווען אין דער קאָמיסיע. און אין אַ
פּאַר שעה אַרום האָט מען אונז אַלעמען בעפויילען געאייילט אָב-
צופּאַהרען.

אַז איך האָב פּערפיהרט אַ געשפּרעך וועגען ברעסט-לי-
טאַווסק, האָט ער מיר געזאָגט:

—עס זענען געגאנגען קלאנגען, אז דער קאמענדאנט פון ברעסט-ליטאָווסק, לעמינג, האָט זיך אַרויסגעוויזען פאַר אַ שפּאַן, אַז מ'האָט איהם אַרעסטירט, אפילו געשאַסען. היינט אינדערפריה האָב איך איהם געזעהן, ווי ער איז אַרומגעפּאָהרען אויף אַן-אויטאָמאָביל איבער קאַברין.

אַז מיר זענען אָבגעפּאָהרען אַ וויאָרסט צעהן פון קאַברין, האָב איך דורכ'ן פענסטער דערזעהן, ווי עס איז דורכגעגאנגען קיין קאַברין אונזער צוג פון די טעכניקער, מיט דער גאַנצער אָבטיילונג. אומקעהרען זיך צוריק האָב איך נישט געהאַט צו צייבן וואָס און האָב בעשטימט אויפּוואַרטען אין פינסק, ביז דער צוג וועט זיך אומקעהרען.

אין פינסק איז די לאַגע און די שטימונג געוואָרען פון שעה צו שעה אָנגעשטרענגטער. אין שטאָדט הערשט אַ פאַניק, דאָס באַרמאַלע לעבען האָט זיך אָבגעשטעלט. די בענק האָבען אָבגעשטעלט זייער טעטיגקייט, צאָהלען נישט אויס קיין געלד, ווייל זיי קאָנען זיך נישט צונויפּטראַגען מיט פעטראָגראַד. עס איז מיט אַמאָל פערשוואונדען געוואָרען דאָס קליינגעלד. די רייכערע איינוואוינער רייסען זיך אַרויסצופּאָהרען, נאָר קיין צוגען זענען נישטאָ. און דאָס איז אין אַ מהלך פון הונדערט און דרייסיג-הונדערט און פופציג וויאָרסט פון די שלאַכ-טען! גענומען האָט זיך עס דערפון, וואָס מחמת דער געאיייל-טער עוואַקואַציע פון ברעסט-ליטאָווסק, זענען פערשטאַפט גע-וואָרען אַלע וועגען און דורך דעם האָט זיך אָבגעשטעלט יעדער פערקעהר. די פאַניק האָט נאָך פאַרשטאַרקט די ידיעה, אַז די דייטשען, דורכרייסענדיג זיך אין מאַדאַריטא, רינגלען אַרום די רוסען פון צוויי זייטען.

אין שטאָדט געפינען זיך איבער דרייטויזענד היימלאָזע פון ברעסט-ליטאָווסק און אַנדערע ערטער. מ'האָט פערשפּראַכען צו עוואַקואירען זיי, נאָר דערווייל זענען נישטאָ קיין וואַגאָנען און די היימלאָזע זיצען הונגעריגע אונטער'ן אָפענעם הימעל. דער קאָמטעט האָט קיין מיטלען נישט צו העלפען זיי. ער האָט זיך געווענדעט אין מאָסקווא און פּטראָגראַד, נאָר קיין ענטפּער

נישט בעקומען. איך האָב פון מיין געלד אַרויסגעגעבען איהם פאַר די היימלאָזע טויענד רובל.

דעם גאַנצען טאָג האָב איך פערבראַכט אויפ'ן וואָקזאַל, וואַרטענדיג אויפ'ן צוג פון קאַברין. עס האָט זיך בעקומען אַ ידיעה, אַז דורך באַמבעס פון אַראָפּלאַנען איז דאָרט אויפגע-ריסען געוואָרען דער וואָקזאַל.

איך בין געזעסען אין בופעט ביי אַ טישעל. נעבען מיר איז געזעסען אַ פּאָלקאוניק מיט צוויי פרויען און אַנאַפּיציר. די עלטערע פרוי האָט מיט אַ געהיימען, כמעט מיסטישען טאָן אַרויסגעזאָגט:

—די „זשידעס“ ווייסען אויף ריכטיג אַלע נייעסען. זיי ווייסען זיי פאַראויס!...

די צווייטע האָט צוגעגעבען:

—מ'קאָן אין שטאָוט קיין רובל נישט אָפּבייטען. די זשי-דעס האָבען דאָס גאַנצע קליינגעלד בעהאַלטען.

—בעהאַלטען דאָס גאַנצע קליינגעלד פאַר די דייטשען, — האָט אונטערגעהאַלטען די עלטערע.

—איהר האָט אַ וועלכען עס איז פאַקטישען בעווייז, אַז די יודען טהוען דאָס?—האָב איך זי אַ פרעג געטהון.

—ניין!...—האָט זי געענטפערט קאַלטבלוטיג.

—היינט ווי זשע וואָגט איהר צו בעשולדיגען אַ גאַנצע נאַציע אין אַ פערראַט, אַז איהר האָט אויף דעם קיין שום בע-ווייז נישט?

—אין וואָס פאַר אַ פערראַט בעשולדיג איך זיי?—האָט זיך די פרוי פערוואונדערט.

—איהר בעשולדיגט יודען, אַז זיי בעהאַלטען קליינגענד געלד פאַר די דייטשען.

—וואָס זשע פאַר אַ פערראַט איז אין דעם דאָ?—האָט זי זיך פערוואונדערט.—די דייטשען נעהמען נישט קיין אַנדער געלד,

מוז מען דאָך בעהאַלטען זילבערגעלד פון זייערמוועגען.

—וואו זשע קומט אַהין דאָס זילבערגעלד, אויב יודען בעהאַלטען עס נישט?—האָט געפרעגט דער אָפּיציר.

איך האָב איהם גענומען ערקלערען, אַז ביי אַזאַ צו-
שטאַנד מוז פּערשווינדען קליינגעלד, נאָר ער האָט מיך נישט
פּערשטאַנען און נישט בעמיהט זיך צו פּערשטעהן.

יט

אַ זייגער אַכט אין אָווענד איז אָנגעקומען אונזער צוג,
אַביבערגעפּולטער מיט פּערוואונדעטע און קראַנקע: ביי זעקס-
הונדערט פּערוואונדעטע, צווישען זיי עטליכע צעהנדליג פּער-
וואונדעטע פון אַעראָפּאַנען, פרויען און קינדער, איבער זעכס-
ציג כאַלערא-קראַנקע און עטליכע און צוואַנציג היימלאָזע. די
כאַלערנע זענען אין אַ שרעקליכען צושטאַנד. אייניגע קריכען
אַרויס אויפ'ן פּלאַטפּאָרם מייקענען און שטאַרבען אויפ'ן אָרט.
פאַר די אַכט-צעהן שעה, וואָס דער צוג איז געגאַנגען פון
קאַברין, זענען זעקס געשטאַרבען.

אַרום האַלבע נאַכט זענען מיר אָפּגעפּאַהרען קיין האַמעל.
געפּאַהרען זעהר לאַנגזאַם. געשטאַנען ביי די סטאַציעס
און אין פעלד, צו פינף-זעקס שעה. אויף מאַרגען בייטאָג זענען
מיר געשטאַנען עטליכע שעה אין אַ געדיכטען וואַלד. אין צוג
זענען געווען צוויי טויטע, וועלכע מ'האַט געדאַרפט מקבר זיין.
מ'האַט דאָ גופא, ביים וועג, אויסגעגראָבען אַ גרוב פאַר ביידען.
סאָלדאַטען האָבען אויסגעהאַקט אַ פאַר בויםלעך און אויסגעשניצט
פון זיי אַ צלם. אין צוג האָט זיך געפונען אַ גלח, צווישען די
פּערוואונדעטע עטליכע זינגער-און עס איז פאַרגעקומען אַ קבורה,
ווי געהעריג, מיט אַלע מנהגים. די טויטע זענען געווען סאָלדאַ-
טען. איינער אַ געשטאַרבענער פון די וואונדען. דאָס פנים איז
ביי איהם געווען שוואַרץ פון גאַנגרען. דער צווייטער, אַ כאַ-
לערנער, מיט ווייסען שוים אויף די ליפּען און מיט אַ בלויען
פנים. מ'האַט זיי אַוועקגעלעגט אין זייערע שינעלן, איינעס נע-
בען דעם אַנדערן. דער גלח האָט זיי פעזונגען, צוגעזאַגט אַנ-
אַייביגע געדעכעניש און אַ פּערגעפונג פון די זינד, די

להכעיס'דיגע און אומגערנע". און ארום קבר האָבען זיך געשאָ-
 קעלט הויכע אַלטע סאָסנעס און פון אַלע וואָגאַנען האָט זיך
 געטראָגען אַ טרויעריגער געזאַנג: „אייביגע געדעכעניש!". פער-
 שאַטען דעם קבר, אַריינגעשטעלט דעם גרויסען ווייסען צלם,
 מ'דאַרף אָנשרייבען די נעמען פון די, וועלכע מ'דאַרף „אייביג
 געדענקען". נאָר איינער, דער פּערוואַנדעטער, האָט אינגאַנצען
 פּערגעסען איבערצולאָזען זיין נאָמען. דער צווייטער האָט געלאָ-
 זען נאָך זיך זיין פאַמיליע מיט'ן נאָמען. האָט מען עס מיט אַ
 כעמישען בלייפּעדער אָנגעשריבען אויפ'ן צלם און צוגעגעבען
 „און אַנאָנבעוואוסטער". נאָר עס האָט זיך געוואָלט נאָך עפעס
 אָנשרייבען, זאָגען די פּערלאָזענען חברים אין וואַלד אַ גוט
 וואָרט, כאָטש אויף אַ פּאַר טעג, ביז דער ערשטער רעגען וועט
 נישט אַראָבשוועקען דעם כעמישען בליישיפט. האָט מען זיך
 דערמאָהנט וועגען נעקראַסאָוס אַ ליד. און מ'האַט פון איהם
 אָנגעשריבען אַ פּראָגענט, וואָס האָט זיך אָנגעהויבען מיט די
 ווערטער:

געה און שטאַרב פאַר דער עהרע פון פּאַטערלאַנד,

פאַר דיין איבערצייגונג, פאַר דער ליבע.

געה און אָהן אַנאָיפּוואָרף, גיב אָב דאָס לעבען.

וועסט שטאַרבען נישט אומזיסט, אַ זאָך איז אייביג

ווען אונטער איהר טהוט פליסען בלוט.

דורכגעלייענט דעם אויפשריפט עטליכע מאָל אויפ'ן קויל,

נאָך אַמאָל דורכגעוונגען „אייביגער געדעכעניש" און אַוועקגע-

פּאַהרען ווייטער.

מיט'ן וועג, צוגלייך מיט דעם צוג, זענען געגאַנגען פיל

היימלאָזע. צווישען זיי האָבען זיך אויך געטראָפּען יודען. איך

האַב עטליכע גענומען צו אונז אין צוג. עס האָט זיך אַרויסגע-

וויזען, אַז דאָס זענען שוסטער. זיי האָבען געאַרבייט אין אינ-

טענדאַנטסטוואָ און זענען פּעררעכענט פאַר בעאַמטע. זייערע פאַ-

מיליעס מיט די זאַלען זענען עוואַקואירט קיין וויטעבסק. איצט

האַט מען זיי אויך אָפּגעשיקט פון קאַברין קיין וויטעבסק. פּאַה-

רען זיי אין אַ הינטערשטען צוג, נאָר ער שטעהט שוין עטליכע

טעג אין פעלד און קיין ברויט איז נישטאָ. האָבען זיי שוין דריי טעג נישט געגעסען. כדי נישט אויסצוגעהן פון הונגער, האָבען זיי זיך געלאָזען צופוס ביז אַ וועלכער עס איז סטאַציע. איך האָב זיי געגעבען עסען און אַוועקגעזעצט אויפ'ן טארמאז פלאַץ. פאַרנאַכט זענען צו זיי צוגעקומען נאָך עטליכע יודען, סך הכל זיבען פאַרשוין. האָבען זיי זיך ווי נישט ווי צונויפגע- פּרעסט אויפ'ן טארמאז-פלעצל. נאָר עס זענען אונטערגעקומען קריסטליכע היימלאָזע, דערזעהן יודען און אַראָבגעטריבען זיי. איך האָב זיי צוריק אָבגעגעבען דאָס אָרט. אין אַ שעה אַרום האָט זיי אַ נייע מחנה סאָלדאַטען אַראָבגעטריבען. בקצור, פיער מאָל האָט מען זיי געטריבען, ביז איך האָב, סוף כל סוף, געמוזט זיי אַרייננעהמען אין וואַגאָן.

בינאַכט, איז דער צוג געשטאַנען אין לוינעץ און די גאַנצע נאַכט האָבען די דאָקטוירים און די שוועסטער איבערגע- בונדען די פּערוואַנדעטע. איך בין געשטאַנען דערביי. וואָסערע שרעקליכע וואַונדען! איבערהויפט ביי די, וועלכע זענען געשע- דיגט פון די אַעראָפּלאַנען. מ'האָט איבערגעבונדען אַנאַכטיג אַהריר- גען פויערשען יונגעל, פון די גאַליציאַנער. איין פיסעל איז ביי איהם אינגאַנצען אָבגעריסען, דאָס צווייטע איז צושעדיגט אַזוי, אַז מ'וועט עס דאַרפען אָבשניידען. בשעת'ן איבערבינדען די אָפענע שרעקליכע וואַונדען, האָט ער פון וועהטאָג געהאַלטען ביי חלש'ן. איך האָב איהם דערלאָנגט אַ קעסטעלע שאַקאָלאַד- קאָנפעקטען און דאָס האָט געמאַכט אויף איהם אַנאַ איינדרוק, אַז ער האָט פּערגעסען דעם וועהטאָג און בשעת מ'האָט זיך גע- גראָבען אין די וואַונדען מיט די צובראַכענע ביינדלעך, האָט ער געאיילט געגעסען אַ קאָנפעט נאָך אַ קאָנפעט און די אויגלעך האָבען איהם געבלישטשעט, פון וועהטאָג, אָדער פון פּערגעניגען פון די קאָנפעטען? אַז מ'האָט איהם איבערגעבונדען און אַרויס- געטראַגען פון איבערבינדונגס-וואַגאָן, האָב איך מיט אַמאָל דער- הערט פון איהם אַ פּערצווייפעלטען געשריי: „מאָי צוקריו" ער האָט די קאָנפעטען פּערגעסען.

אויף מאָרגען אינדערפריה זענען מיר געשטאַנען אַ לאַנגע

צייט איף דער סטאציע קלימאָוויטש. אויפ'ן וואָקזאַל זענען אַרומגעגאַנגען יודישע בוזורים מיט לענטעס פון זעמסקי פער- באַנד איף די אָרעמס און געאַרבייט ווי סאַניטאַרען. דאָס איז דאָס ערשטע אָרט, וואו איך האָב געטראַפּען אויפ'ן באַהנהויף יודישע סאַניטאַרען. עס האָט זיך אַרויסגעוויזען, אַז דאָרט האָ- בען זיך פּעראַייניגט דער רוסישער, יודישער און פּוילישער הילפס-קאָמיטעט און אַרבייטען צוזאַמען. פאַרביי קלימאָוויטש גע- הען דורך טעגליך איבער טויזענד היימלאָזע און זיי בעקומען דאָ שפּייז און הילף.

די יודישע סאַניטאַרען האָבען מיר דערצעהלט וועגען דער לאַגע ביי זיי. אין דער בייליגענדער שטאַדט מאזיר זענען דאָ זעהר פיל היימלאָזע. מ'ערוואַרט נאָך מעהר.

—איהר ווייסט,—האָט מיט היץ איבערגעריסען איין סאַני- טאַר די ערצעהלונג פון זיין חבר.—דער לידער ראש ישיבה, הרב ר' ריינוס, איז נפטר געוואָרען און די גאַנצע לידער ישיבה ווערט אַריבערגעטראָגען אַהער, קיין מאזיר!

די גאַנצע נאַכט זענען מיר געשטאַנען אין מיטען פעלד. די דאָקטורים האָבען זיך בענוצט דערמיט און געמאַכט די גאַנ- צע נאַכט אָפּעראַציעס, אין אַ ספּעציעלען אָפּעראַציע־אַנס-וואַגאָן. ביי וועלכען די ברייטע טהיר איז געווען פּערהאַנגען מיט אַ ליילעך. די סאַניטאַרען האָבען פון די וואַגאָנען געטראַגען אַהין פּערוואַנדעטע, אָבגעטראָגען זיי נאָך דער אָפּעראַציע צוריק און בשעת דער אָפּעראַציע געלעגען דאָ נעבען וואַגאָן אויפ'ן גראָז און דערצעהלט מעשיות. דאָ האָבען געברענט עטליכע פּאַקעלן. איך האָב זיך צוגעזעצט צו די סאַניטאַרען.

צווישען די פּערוואַנדעטע זענען געווען פיל גאַנגרענירטע. איינער, ביי וועמען די גאַנגרען איז פון האַנד אַריבער אויפ'ן ברוסט, האָט שטאַרק געליטען. כדי צו בערוהיגען איהם און שאַ- פען ביי איהם אַנאַילוויע, אַז ער קאָן נאָך געראַטעוועט ווערען, האָט דער דאָקטאָר בעשטימט אַראַבצונעהמען ביי איהם די גאַנ- גרענירטע האַנד. מ'האָט איהם געבראַכט אין אָפּעראַציע־אַנס-וואַגאָן. עס איז דורכגעגאַנגען אַ וויילע, ביז מ'האָט איהם כלאַראַפּאַר-

מירט, האָט זיך מיט אַמאָל דערהערט אַ פּרעהליך לעבעדיג גע-
זאָנג פון אַ פּערשייט סאָלדאַטיש לידעל. דאָס האָט געוונגען
אונטערן כלאָרפּאָרם דער גאַנגרענירטער.

די סאַניטאַרען, וואָס זענען געלעגען אויפֿן גראָז, האָבען
זיך צולאַכט.

—איהם איז אפנים פּרעהליך אונטערן מעסערז—האָט זיך
אַבגערופען איינער.

—איהם דוכט זיך געוויס, אַז ער געהט אין אַטאַקע.—
האָט צוגעגעבען דער אַנדערער.

—נו, אַז דאָס וואָלט זיך איהם דוכטען, וואָלט ער נישט
אַזוי זינגען. ס'איז גאַרנישט אַזוי פּרעהליך, געהן אין אַטאַקע.

—פאַרוואָס נישט?—האָט זיך אַבגערופען אַ יונגער שגף מיט
אַ תּמ'עוואַטען געזיכט און גוטמוטיגע אויגען.—גאַנץ פּרעהליך צו

געהן! מיר זענען געגאַנגען אין אַטאַקע. בעגעגענט זיך מיט
די דייטשען, און אָנגעהויבען אַרבייטען מיט די שטיקעס. איך

האַב מיין שטיקע אַריינגעזעצט אַ געוונדטען דייטש אין האַרצען.
ער האָט אויף מיר אַזוי פּערוואונדערט אַ בליק געטהון, האָט

עפּעס ווי אַ קאַץ אַ שלוקער געטהון „איִיאַיקי“ און גלייך גע-
פּאַלען. נאָכדעם, אַז אונזערע זענען פאַרביי איהם געלאָפּען, האָט

יעדערער איהם געגעבען אַ שטאָך מיטן שטיק און ער האָט זיך
אַלץ אומגעוואָרפען.

און ער האָט זיך גוטמוטיג צולאַכט.

—נו, און ביי מיר איז עס נישט אַזוי פּרעהליך דורכגע-

גאַנגען די אַטאַקע.—האָט זיך אַבגערופען אַנ'עלטערע סאָלדאַט.—
די דייטשען זענען אָנגעטראַטען אויף אונז און מיר האָבען זיי

געלעגט. מיר לעגען און לעגען און זיי געהען און געהען, אַלץ
בייע פּוּחות. לסוף האָבען זיי זיך אַ וואָרף געטהון אויף אונז מיט

אַ גרויסער מאַכט,—נישט איינצושטעהן. די עלטערע סאָלדאַטען
האַבען אַ וואָרף געטהון די ביקסען: גיבען זיך אונטער, און די

יונגע—בהמות, אַרבייטען מיט די שטיקעס, פּערשטעהען נישט,
אַז עס האַרט שלעכט. מיר שרייען זיי: „וואַרפט די ביקסען, אַלץ

איינס זענען מיר פּערפּאַלען.“ און דאָ דער קאָמאַנדיר קוויטשעט.

שרייט: „פארווערטס, ברידער!“ עס האָט זיך געענדיגט דערמיט, אז דער שונא איז שטאַרק אין כּעס אַריין און האָט אַלעמען דערשטאַכען, אפילו די, וואָס האָבען זיך אונטערגעגעבען. איך האָב זיך דורך אַ נס געראַטעוועט...

עס האָט זיך אויפגעהויבען אַ ברעג פון ליילעך איבערן טהיר פון אָפּעראַציאָנס-וואַגאָן און עמיצער האָט פון דאָרט אַרויסגעשטעקט צו די סאַניטאַרען עפּעס, איינגעוויקעלט אין ווייסע פּערבלוטטיגע ליווענד. אַ סאַניטאַר האָט עס צוגענומען און פו-נאַנדערגעוויקעלט. מיר האָבען דערוועהן אַנ'אַפּגעשניטענע האַנד. אויף איהר איז געווען אַ גרויסע אָפּענע וואונד און אינגאַנצען, איז זי געווען שוואַרץ, ווי אַ קויל. אַ שרעקליכער ווערגענדער עפּוש איז פון איהר געגאַנגען.

— מ'דאַרף זי בעגראָבען. — האָט זיך אָפּגערופּען דער יונ-גער סאַניטאַר, וואָס האָט דערצעהלט ווי ער האָט דערשטאַכען דעם דייטש.

ער האָט אויסגעגראָבען אַ טיף גריבעל, דריי מאָל איבער-געצילמיט די האַנד, אַריינגעלעגט אין גריבעל, פּערשאַטען, פון אויבען מיט'ן גראָב-אייזען אָנגעצייכענט אַ צלם. און אַלע האָבען אַראָפּגענומען די היטלען און ערנסט זיך איבערגע'צלמיט.

אין רעטשיצע האָט מען ביי אונז צוגענומען די כּאָלעראַ-קראַנקע און עטליכע שווער פּערוואונדעטע. די איבעריגע האָבען מיר געדאַרפט פיהרען ווייטער.

אין האַמעל זיינען מיר געקומען דעם 19-טען, אויפ'ן פינפטען טאָג.

אויפ'ן וואַקואַל האָב איך געפונען אַ פּונאַנדערגעקלעב-טע מעלדונג, אַז „מוטוויליגע מענשען פּערשפּרייטען קלאַנ-גען, אַז אין דעם פּערושווינדען פון קליינגעלד זענען שולדיג יודען, וועלכע בעהאַלטען עס. די אויספאַרשונג האָט אַרויסגעווי-זען, אַז יודען זענען אין דעם נישט שולדיג, אַז דאָס קומט פון אַנדערע סבות“ און עס זענען אויסגערעכענט געווען די סבות. און אונטערגעשריבען דער קאָמענדאַנט פון שטאַב. איך האָב געלייענט און נישט געגלויבט מיינע אויגען.

אָנאַפֿיציעלע מעלדונג זאָל פּערטיידיגען יודען, דאָס איז געווען
 אַזוי אומגעריכט! איך האָב פּונאַנדערגעפּרעגט האַמלער בעקאָנטע,
 האָבען זיי מיר דערצעהלט, אַז דער קאָמענדאַנט איז אַ טאָלע-
 ראַנטער מענש, נאָר אַליין וואָלט אים נישט איינפּאַלען פּער-
 עפענטליכען אַזאַ מעלדונג. מ'האַט פּיל געאַרבייט און דוכט זיך
 אַ מתנה געגעבען, ביז מ'האַט עס ביי אים גע'פּועל'ט. איצט
 זאָגט מען, האָט ער בעקומען אַ שטרענגען אויסרייך פאַר דער
 מעלדונג און וועט, ווייזט אויס, אַראָבפליהען דערפאַר פּון אַרט.
 נישט וועניגער איבעררעזשט בין איך געווען, אַז איך האָב
 גענומען ליעגען צייטונגען, וועלכע איך האָב שוין ביי צוויי
 וואָכען אין די אויגען נישט געזעהן. וואָס אַווינס טהוט זיך אין
 פעטראָגראַד און מאָסקווא. אַ גאַנצע איבערקעהרעניש אין דער
 געזעלשאַפּטליכער שטימונג. וואָס פאַר אַ שפּראַך עס האָבען אָנ-
 גענומען די צייטונגען. אין „נאַוואָיע וורעמיאַ“ זענען געדרוקט
 רעוואָלוציאָנערע אַרטיקלען. מ'רעדט אָפּען וועגען אַ קאָמיטעט
 פּון געזעלשאַפּטליכער רעטונג, וועגען אַ קאָאָליציאָנס-מיניסטעריום,
 וועגען דער בעשטימונג פּון לואוואָין פאַר אַ פרעמיער-מיניסטער.
 שאַרפע אָנפּאַלען אויף דער רעגירונג. אַ גאַנצע רעוואָלוציע איז
 פאַרגעקומען אויך אין דעם אויפּטראַג צו יודען. עס איז ער-
 לויבט יודישע היימלאָזע בעזעצען זיך חוץ דעם תּחום. מ'רעדט
 וועגען אָבשאַפּען דעם תּחום, ווי וועגען כּמעט אַ בעשטימטער
 זאָך.

אין האַמעל האָט מען אויך נישט גענומען ביי אונז די
 פּערוואַונדעטע. אַלע לאַזאַרעטען אין באַראַקען זענען אָנגעפּאַסט.
 מ'האַט אונזער צוג אָבגעשיקט קיין אַריאַל.

פּאַהרען מיט'ן צוג קיין אַריאַל האָט פאַר מיר קיין שום
 צוועק נישט געהאַט און איך בין צוזאַמען מיט טולופּאָוין אָב-
 געפּאַהרען מיט'ן פּאַסאַזשיר-צוג קיין קיעוו.

אין קיעוו האָב איך געפונען אַ שרעקליך גערוועזע שטי-
 מונג, אַלע זענען זיכער, אַז אין עטליכע וואָכען אַרום וועט שוין
 דאָ זיין דער דייטש. עס טראָגט זיך אַ קלאַנג, אַז עס איז בע-

שטימט צו עוואַקואירען קיעוו. און ווער עס קאָן איילט זיך אָבפֿאַהרען.

דאָ איז אויך אַ שטאַרקער מאַנגעל אין קליינגעלד. נעפען באַנק שטעהט אַ רייה פון עטליכע הונדערט מאַן אויף וועקס-לען געלד. מ'וועקסט נאָר אויף אַ רובל קליינגעלד, אי דאָס דערוואַקטענע.

אַהן אַ שיעור וויכטיגע נייעסן. רווסקי איז בעשטימט פֿאַר אַ הויפט-קאָמאַנדיר פון צפון-מערבֿ־דיגען פּראָנט. דער שרעקלי-כער יאַבוסקעוויטש איז אָבגעשאַפט פון זיין שטעלע אַלס פּער-וואַלטער פון שטאַב פון העכסטען הויפט-קאָמאַנדיר און ווערט אַריבערגעפיהרט אויף קאַווקאַז. עס געהען קלאַנגען, אַז אפילו דער גרויספירשט ניקאָלאַי ניקאָלאַיעוויטש ווערט אָבגעשאַפט פונם פּאַסט פון העכסטען הויפט-קאָמאַנדיר און זיין אָרט פּערנעהמט ניקאָלאַי אַליין. וועגען דעם רעדט מען שטיל מיט אַ פּערוואַונ-דערונג און מיט אַ שמייכלעל.

די שטימונג איז דאָ אויך אַ רעוואָלוציאַנערע. אַ בעראַטונג פון שטאַדטישען פּערבאַנד איז געווען פּערדעקט פֿאַר „רעוואָ-לוציאַנערע רייד“. טורופּאָוו האָט מיר דערצעהלט, אַז אַלע אַנ-שטאַלען האָבען בעקומען שטרענג געהיימע בעפעהלען נאָכצו-קוקען, צי עס געפינען זיך נישט ביי זיי מיטגלידער פון דער געהיימער אָרגאַניזאַציע „פּאַראַזשענצעס“. און אויב אַזעלכע ווע-לען זיך אַרויסווייזען, גלייך מיט קאַנוואַי אָבשיקען דער זשאַנ-דאַרמערע. טורופּאָוו האָט געקוועטשט מיט די פּלייצעס:

— די העז!— האָט ער גערעדט מיט אויפּרעגונג. — ווענדען זיך צו געזעלשאַפטליכע אָרגאַניזאַציעס מיט אַ בעפעהל, זיי זאָ-לען נעהמען אויף זיך די אַרבייט פון שפּיאָנען און זשאַנדאַר-מען און גלאַט וואָס איז עס פֿאַר אַ פּאַנטאַסטישע „פּאַראַזשענ-צעס“, וואו האָט איהר זיי געזעהן? דאָס האָבען זיי אַליין אויס-געקלערט, כּדי צו פּערדעקען די אייגענע פּערברעכען! אויב זיי ווילען געפינען אמת'ע „פּאַראַזשענצעס“, זאָלען זיי זיך ווענדען צו דער „געליבטער קייזערין“ און צו איהר ליובאַוויק ראַס-פּוטין...

נישט קוקענדיג אויף אלע ענדערונגען אין געזעלשאפט-ליכער מיינונג, איז די יודישע לאַגע אין קיעוו נישט בעסער געוואָרען. עס הערען נישט אויף אָנצוקומען טויזענדער אַרויס-געטריבענע, אַרויסגעשיקטע, אַרעסטירטע און גלאַט היימלאָזע. עס קומען אָן ידיעות פון צעהנדליגער פּאָגראַמען און רדיפות. מיט עטליכע טעג צוריק האָט דער שטאַדט-קאָמענדאַנט, גענעראַל מורניאָוו, גערופען צו זיך דעם ראַבינער הורעוויטש און דעם פּראָטעסטאַנטישען פּאַסטאָר. אויף הורעוויטש'ן האָט ער געשריען, געטופעט מיט די פיס, געזאָגט, אַז יודען בעהאַלטען קאָיינגעלד און געדראָהט מיט די שווערסטע שטראַפּען. דעם פּאַסטאָר האָט ער געפרעגט:

—וויפיל פּראָטעסטאַנער געפינען זיך אין קיעוו?

—ביי פינפטויזענד.

—צופיל! צופיל! האָט ער זיך פונאַנדערגעשריען אויף אים. איך האָב בעגעגענט דעם בעוואוסטען ציוניסטישען טהוער, ישראל ראָזאַוו, וועלכער איז נישט לאַנג געקומען פון אויסלאַנד, וואו ער איז געווען פּערהאַלטען. איך האָב גערעכענט, אַז ער איז געקומען פון פעטראָגראַד וועגען ציוניסטישע ענינים. נאָר ער האָט מיך אָפּגעפיהרט אָן אַ זייט און בסוד מיטגעטיילט, אַז מ'האָט איהם אַדמיניסטראַטיוו אַרויסגעשיקט פון פעטראָגראַד. —פאָרוואָס?— האָב איך זיך פּערוואונדערט.

—באַלד ווי איך בין געקומען פון אויסלאַנד, איז ביי מיר געווען אַנאָנטערזוכונג. פּערשטעהט זיך, גאַרנישט געפונען. אין צוויי טעג אַרום האָט מען מיך אין פיראונצוואַנציג שעה אַרויס-געשיקט. פאָרוואָס? ווייל די רעגירונג האָט בעקומען די גע-בויסטע בעווייזען, אַז די ציוניסטען האָבען זיך, פּעראייניגט מיט דער האַלבער לבנה געגען צלם."

דעם 23-טען איז געווען אין דער צייטונג "קיעוואַנין" אַ לייטאַרטיקעל, אַז מ'דאַרף ביסלעכווייז עוואָקואירען קיעוו און דער ציווילער צעפּעלקערונג וואָלט בעסער געווען נישט געאייילט אָפּצופאַהרען. דער אַרטיקעל האָט געמאַכט אַנאיינדרוק פון אַ באַמבע-אויפרייס. מ'האָט דעם אַרטיקעל אָנגענומען ווי אַנאיינספי-

דירטען פון דער מאַכט. אין שטאָדט איז געוואָרען אַ פּאַניק. טויזענדער געזינדען האָבען גענומען געאיילט אָבפּאַחרען, הונ- דערטער מאַגאַזינען און אַנשטאַלטען האָבען זיך גענומען עוואַ- קואירען. בקיצור, עס האָט זיך געשאַפען אַזאַ שטימונג, ווי קיעוו וואָלט זיך געפונען נישט פינפהונדערט וויאָרסט פון פּראָנט, נאָר פינף וויאָרסט. עס האָט זיך געדוכט, אַז אָט מאָרגען קומט שוין דער דייטש. אַז איך בין מיט אַ פּאַר טעג שפּעטער אָבגעפּאַה- רען, האָט זיך אויפֿן וואָקזאַל פּאַסירט עטוואָס אונבעשרייבלי- כעס. דער וואָקזאַל און אַלע פּלאַטפּאָרמעס זענען געווען אָנגע- פּאַקט מיט טויזענדער קאַסטענס, קויפּערס און פעק. דער וואָק- זאַל איז געווען אזוי געדיכט אָנגעשטאַפט מיט מענשען, אַז ביי מיר האָט געדויערט אַ פּאַר שעה, ביז איך האָב זיך דורכגע- שטופּט צו דער קאַסע. איך בין פּערדולט געוואָרען פון די גע- שרייען. מ'האַט געוואָגט, אַז אין דער מהומה זענען צוויי-דריי מענשען געשטאַרבען פון אַ האַרץ-אַפּאַלעקסיע.

5

אין דעם משך פון די לעצטע חדשים פון דעם סיסטעמאַ- טישען און געאיילטען ריקצוג פון גאַליציע און דרום-מערב- רוסלאַנד, זענען די אָבטיילונגען און לאַזאַרעטען פון די געזעל- שאַפטליכע אָרגאַניזאַציעס, וואָס האָבען זיך געפונען ביים פּראָנט, זעהר פיל אויסגעשטאַנען און געבראַכט וועניג נוצען. נישט בעוויזען אַוועקצושטעלען און איינאַרדנען זיך, ווי מען האָט שוין געדאַרפט ווידער נעהמען פּאַקען און איבערטראָגען זיך אויף אַנאַנדער אָרט, געאיילט אַנטלויפען אָפּטמאַל אונטער'ן פּייער, פּערלאָזענדיג אַ טייל פון די זאַכען מיט די פּערוואָונ- דעטע. אייניגע אָבטיילונגען מיט די לאַזאַרעטען זענען זאָגאַר אַריינגעפאַלען אין פּלען. דער צוזאַמענבונד פון די אָבטיילונגען מיט די שטאַבען, צו וועלכע זיי האָבען פּאַרמעל געהערט, איז געווען אַ גאַנץ שוואַכער, און ביים אַנטלויפען, האָט מען פּסדר

נישט געוואוסט וואהין צו געהן און אויף אייגענע אחריות, אָב-
 צושטעלען זיך וואו עס פלעגט זיך מאַכען. דאָס אַלץ האָט גע-
 בראַכט דאָס גרעסטע טייל אָרגאַניזאַציעס דערצו, זיי זאָלען
 אַריבערטראָגען זייער טעטיגקייט אין טיפען רוקען, איבערלאָזענ-
 דיג דעם פּראָנט פאַר די ריין מיליטערע לאַזאַרעטען. אַזוי האָ-
 בען זיך אַריבערגעטראָגען אין רוקען די אַבטיילונגען פון דער
 גאַסוודאַרסטווענער דומע, קאַמיסאַראַווס (דאָלגאַרוקאַווס) און אַנ-
 דערע. אויך די אַבטיילונג פון די טעכניקער האָט בעשטימט
 אַריבערטראָגען איהרע צוויי לאַזאַרעטען אין רוקען און דעם
 צוג צופאַסען צום אַריבערפיהרען פּערוואנדעטע פון צווישען די
 רוקען-פּונקטען.

ביי אַזאַ לאַגע האָט זיך פאַר מיר פּערלורען וואָסער עס
 איז צייל צו פּערבלייבען אין דער אַבטיילונג. ביי מיר איז גע-
 ווען אַ פּלאַן אַריבערצוגעהן אין דער קיעווער צענטראַלער אָר-
 גאַניזאַציע פון שטאַדטישען פּערבאַנד, כדי צו אַרבייטען אין
 דער אַבטיילונג פון היימלאָזע. טורופּאָו האָט וועגען דעם גע-
 שמועסט מיטן בעפולמעכטיגטען, פירשט אורוסאָוו. יענער האָט
 אויסגעדריקט זיין גרייטקייט אַריינצונעהמען מיך אין דער אַר-
 בייט, נאָר אַרויסגעזאָגט דערביי זיין ספק, צי איך וועל פאַר
 איהר פּאַסיג זיין, ווייל „איך אינטערעסיר זיך אויסשליסליך מיט
 יודישע היימלאָזע.“ איך בין אַליין אַוועק צו אורוסאָווין.

— טורופּאָו האָט אייך פאַרש איבערגעגעבען מיין געשפּרעך
 מיט איהם— האָט ער מיר געזאָגט— איך האָב גאָרנישט געגען
 דעם, וואָס איהר אינטערעסירט זיך איבערהויפּט מיט יודישע
 היימלאָזע. דאָס איז זעהר נאַטירליך. און איך וואָלט זעהר צו-
 פרידען זיין, איהר זאָלט אַרבייטען אין פּערבאַנד פאַר די היימ-
 לאָזע. נאָר ביי אונז האָט זיך איצט געשאַפען אַזאַ לאַגע. אַלץ
 וואָס איז שייך צו היימלאָזע האָט די רעגירונג איבערגעגעבען
 דעם רויטען קרייץ אונטער דער אָנפיהרונג פון מיין איינפאַמי-
 ליגען, דעם פירשט אורוסאָוו און זובשטאַנדינאָוו. זיי האָבען אינ-
 גאַנצען בעזייטיגט פון דער אַרבייט ווי אונזער פּערבאַנד, אַזוי
 אויך דעם זעמסקי פּערבאַנד, און רעכענען זיך נישט מיט אונז.

אַרבייטען זעלבסטשטענדיג איז אונז אונמעגליך: הויך דעם, וואָס דאָס וואָלט אַרויסרופען רייבונגען, האָבען מיר דערויף קיין מיטלען נישט. דערום האָבען מיר כמעט שוין פעשטימט בע-גרענצען אונזער אַרבייט מיט ריין סאַניטאַרע הילף די פער-וואונדעטע. אויף דעם באַדען איז אויך דאָ גענוג צו טהון.

איך ווייס נישט, אויב די לאַגע איז טאַקע געווען אַזאַ אַדער פירשט אורוסאָוו האָט עס נאָר ווי אַנאָיסיידי אַרויסגע-שטעלט, נאָר פאַר מיר איז שוין אין פערבאַנד קיין אַרבייט נישט געווען.

די לאַגע פון קיעווער קאָמיטעט איז געווען אַ קריטישע די רייכע לייט, וועלכע האָבען הויפטזעכליך אויפגעהאַלטען מאַ-טעריעל דעם קאָמיטעט, זענען זיך פונאַנדערגעפּאָהרען. מיט דעם אָנפאַנג פון דער עוואַקואַציע וועלען נישט נאָר אָפגעשטעלט ווערען אַלע געלד-אַריינטרעטונגען, נאָר עס וועט זיך פאָדערן אַ גרויסע סומע פאַר די עוואַקואַרטע פון קיעוו גופאַ. פעטראָ-גראַד וועט מווען איבערנעהמען די גאַנצע אַרבייט, ווייל מיט דעם אָפּפּאָהר פון פּאָרויצענדען, גרינבערג, וועט זיך דער קאָ-מיטעט צופאַלען. אָבער צוגלייך מיט דעם האָט דער קאָמיטעט בעקומען די ערלויבעניש פאַר עטליכע מיטגלידער אָפיציעל אין זיין נאָמען אַרומצופּאָהרען אין די געגענדען ביים פּראָנט צו אַרגאַניזירען היקף די יודישע היימלאָזע. אַזוי אַז מיין אַרבייט אין דיזעלבע געגענדען איז נישט געווען אַזוי נויטווענדיג.

פאַר מיר איז געבליבען נאָר איין אָרט, וואוהין עס וואָלט זיין וויכטיג צו פּאָהרען, דאָס איז די עטליכע פונקטען פון גאַ-ליציע, וואָס זענען נאָך פערבליבען ביי די רוסען. נאָר דעמאָלט איז מען געווען איבערצייגט, אַז עס איז אַ פּראָגע פון טעג, זיי וואָלען אויך אָפּגערייניגט ווערען. הויך דעם האָט זיך דאָרט נישט געפונען קיין איין אָבטיילונג, צו וועלכער איך וואָל זיך קאָנען פאַרמעל בעהעפטען.

צוזאַמען מיט דעם אַלעמען איז פאַר מיר אַרויסגעטראַטען אַנאַנדערע, זעהר וויכטיגע אויפגאַבע אויף דעם געפיט פון דער

יודישער בעזעלשאַפּטליכקייט, צוליב וועלכער איך האָב געדאַרפט
 פּאָהרען אין אויסלאַנד, לאַנדאָן און אַמעריקא.
 צוליב די אַלע טעמים, האָב איך דעם 25-טען אויגוסט
 1915 יאָהר פּערלאָזען דעם פּראָנט און אָבגעפּאָהרען אין מאַסקווא
 און פּעטראָגראַד זאָרגען וועגען אַנ'אויסלענדישען פּאַס. פאַר מיר
 זענען געשטאַנען נייע אויפגאַבען און צילען.

